

॥ श्रीः ॥

# ज्ञानवैराग्यप्रकाश ।

( भाषावेदान्त )



जिसको

मुमुक्षु पुरुषोंके कल्याणार्थ काशीनिवासी स्वामी परमानंद परमहंसने  
निर्माण कियाहै. ( जिसके देखनेसे विषयी पुरुषोंका भी  
चित्त संसारसे उपरामको प्राप्त होजाताहै, तब  
वैराग्यवानोंकी कौन कथा है ? )

वही

खेमराज श्रीकृष्णदासने

बम्बई

( खेतवाडी ७ वीं गली खम्बाटालैन )

निज “श्रीवेङ्कटेश्वर” स्टीम्-मुद्रणालयमें  
मुद्रितकर प्रसिद्ध किया ।

संवत् १९७२, शक १८३७.

यह पुस्तक खेमराज श्रीकृष्णदासने बम्बई खेतवाडी ७ वीं गली  
खम्बाटा लैन स्वकीय “श्रीवेङ्कटेश्वर” स्टीम् प्रेसमें अपने लिये  
छापकर यहीं प्रकाशित किया ।

सर्वाधिकार “श्रीवेङ्कटेश्वर” यन्त्रालयाध्यक्षने स्वाधीन रक्खाहै.





## भूमिका ।



यह वार्ता तो सर्व पुरुषोंके अनुभव करके सिद्ध है, जो यह संसार महान् दुःखरूप है । और इसमें रहकरके बड़े २ महान् पुरुषोंको भी दुःख हुआ है फिर इतर जीवोंकी कौन क्या है ? जो कि, अवतार कहलाये हैं उनको भी इसमें क्लेश हुआ है और उन्होंने भी इसको दुःखरूप करके कहा है । तिसमें भी जो कि, पुनः २ जन्म होना और मरण होना है यह असह्य दुःख है । फिर बाल्यावस्था, युवावस्था और वृद्धावस्था अर्थात् तीनों अवस्थाएं दुःखरूप हैं । और भी शारीरिक और मानसिक दुःख अनंत हैं अर्थात् दुःखोंकी खान है या दुःखोंका एक महान् समुद्र है । इससे तरनेके लिये एक आत्मज्ञानही साधन है, वह आत्मज्ञान बिना वैराग्यके किसीको भी प्राप्त नहीं होता है और बिना वैराग्यके किसीको भी सुख नहीं मिलता है और न पूर्व हुआ है और न आगे होगा । इसलिये वैराग्यका स्वरूप जानना और वैराग्यवानोंके इतिहासोंको जानने और सुनानेकी आवश्यकता है । क्योंकि बिना वैराग्यके चित्तकी स्थिरताभी नहीं होती है । और वैराग्यके प्रभावसेही अनेक पुरुष आत्मज्ञानको प्राप्त हुए हैं और वैराग्यही आत्मज्ञानके साधनोंमें मुख्य साधन है और संसारमें वैराग्यवान् यति हो या गृहस्थ हो किसी आश्रममें वा किसी वर्णमें हो उसीकी प्रतिष्ठा और कीर्ति होती है, रागवान्की नहीं होती है । दत्तात्रेय, जडभरतादिक और भरथरी आदिक सब वैराग्यके प्रभावसेही पूज्य होगये हैं और इदानीं कालमें भी वैराग्यवान्ही जहाँ तहाँ पूजा जाता है । इसलिये जिज्ञासु पुरुषोंके अवलोकन करनेके लिये इस ग्रन्थकी रचना कीगई है । अस्सी इतिहास वैराग्यवानोंके दृष्टान्तके लिये इस ग्रन्थमें लिखे गये हैं । और ५१ एक ऊपर पचास इतिहास ज्ञानवानोंके दृष्टान्तके लिये इस ग्रन्थमें लिखे गये हैं और जीव ईश्वरके निर्णयमें बहुतसे मत दिखाये हैं और अज्ञानका स्वरूपभी भलीभाँतिसे दिखाया गया है मुमुक्षुओंको उचित है कि, इस ग्रन्थको अवश्य

( ४ )

भूमिका ।

देखें । यह ग्रन्थ मुमुक्षुओंके लाभार्थ मैंने बड़े परिश्रमसे निर्माणकर मुंबईस्थ परम माननीय ग्रन्थोद्धारक सेठ खेमराज श्रीकृष्णदास, अध्यक्ष “ श्रीवेङ्कटेश्वर ” स्टीम्-मुद्रणालयको पुनर्मुद्रणादि सर्व हक समेत अर्पण किया है । ॐ शान्तिः ॥

द० स्वामी परमानन्दजी.







Om. N. W. khl.

## ज्ञानवैराग्य भाषा ।



प्रथम किरण.

मंगलाचरण ।

दोहा—नमो नमो तेहि रूपको, आदि अन्त जेहि नाहि ।  
 सो सांक्षी मम रूप है, घाट बाढ कहूँ नाहि ॥ १ ॥  
 अविगत अविनाशी अचल, व्याप रह्यो सब थाहि ।  
 जो जानै अस रूपको, भिटै जगत भ्रम ताहि ॥ २ ॥  
 हंसदास गुरुको प्रथम, प्रणवों बारंवार ।  
 नाम लेत जेहि तम भिटै, अघ होवत सब छार ॥ ३ ॥

चौपाई ।

परमानंद मम नाम पछानो । उदासीन मम पथको जानो ॥  
 रामदास मम गुरुको गुरु हैं । आत्मवित जो मुनिवर मुनि हैं ॥ ४ ॥

दोहा ।

परसराम मम नगर है, सिन्धु नदी उसपार ।  
 भारत मण्डलके विषे, जानै सब संसार ॥ ५ ॥  
 ज्ञानवैराग्यप्रकाशक, ग्रन्थ नाम अस जान ।  
 जे अवलोकन येहि करै, सोई चतुर सुजान ॥ ६ ॥  
 जन्म मरण दुख नाश हित, जानेही बुधिमान ।  
 जो धारण अस को करै, पावै पद निर्बान ॥ ७ ॥

## ग्रन्थारम्भ ।

बड़ा महात्मा और विरक्त विवेकाश्रम नामवाला एक संन्यासी बहुत कालसे अपने निवासके योग्य मठकी तलाश करता था, तलाश करते २ उसने इस संसारमें एक कम चौरासी लाख मठोंको देखा, उनमेंसे किसी मठकोभी उसने अपने निवासके योग्य न देखा । तब वह बड़ी चिंता करके आतुर हुआ और एक देशमें बैठकर विचार करने लगा । विना एकांतमें निवास करनेसे परमार्थका चिंतन होना कठिन है और ऐसा कोई निर्दोष रमणीक स्थानभी नहीं मिलता है जिसमें बैठकर आत्माका विचार किया जाय और ध्यान धारणादिक सब किये जाँय । इसी सोचमें वह पड़ा था कि, इतनेमें एक बड़ा सुन्दर मठ उसको दिखाई पड़ा, कैसा वह मठ है ? दो हैं नीचे खम्भे जिसके और नव हैं द्वार जिसमें और स्वेच्छाचारीभी है और अनेक प्रकारकी दिव्य रचना करके जो विभूषित है देखनेमें भी जो कि बड़ा सुन्दर है, तिस मठको देखकरके विवेकाश्रमका मन अति प्रसन्न हुआ और अपने निवासके योग्य जानकर तिसमें विवेकाश्रमने अपना आसन लगादिया । आसन लगानेके पश्चात् विवेकाश्रम क्या देखते हैं कि, नवीन अवस्थावाली बड़ी सुन्दर रूपवाली एक स्त्री हाथमें कमलका फूल लिये हुए वहाँपर आकरके खड़ी होगई और नेत्रोंके कटाक्षसे वह विवेकाश्रमकी तरफ देखने लगी । तिस स्त्रीको देखकर विवेकाश्रम बड़े दुःखी होकर कहने लगे, हमने मठकी खोजमें महा कष्टोंको उठाया है और बड़ाभारी परिश्रम किया है तब हमको निवासके योग्य यह मठ मिला है, तिसमें यह महान् विघ्नरूप सम्पूर्ण अनर्थोंका कारण स्त्रीरूपी पिशाची कहींसे आकर हमारे सन्मुख खड़ी होगई है । मोक्षमार्गकी तो यह शत्रुरूपही है, इसी वास्ते यतीको स्त्रीके दर्शनकाभी निषेध किया है ॥ अद्वैतामृतवर्षिणी—

जिताहारोऽथवा वृद्धो विरक्तो व्याधितोपि वा ।

यतिर्न गच्छेत्तं देशं यत्र स्यात्प्रतिमा स्त्रियः ॥ १ ॥

यति जिताहार हो, अथवा वृद्ध हो, या विरक्त हो, वा रोगकरके पीडित हो, तबभी उस देशमें न जाय जहाँपर स्त्रीकी मूर्तिभी लिखी हुई हो ॥ १ ॥



धर्मशास्त्रम् ।

संभाषयेत्स्त्रियं नैव पूर्वदृष्टां च न स्मरेत् ।

कथां च वर्जयेत्तासां नो पश्येद्विस्मितामपि ॥ २ ॥

यति स्त्रीके साथ संभाषण न करे और पहलेकी देखी हुईका मनमें स्मरणभी न करे और स्त्रियोंकी कथाओंकोभी न करे और लिखी हुई स्त्रीकी मूर्तिकोभी न देखे ॥ २ ॥

यस्तु प्रव्रजितो भूत्वा पुनः सेवेतु मैथुनम् ।

षष्ठिवर्षसहस्राणि विष्टायां जायते कृमिः ॥ ३ ॥

जो संन्यासी होकर फिर स्त्रीके साथ मैथुनको करता है वह साठ हजार वर्ष विष्टामें कृमिकी योनिको प्राप्त होता है ॥ ३ ॥

विषयासक्तचित्तो हि यतिर्मोक्षं न विन्दति ।

यत्नेन विषयासक्तिं तस्माद्योगी विवर्जयेत् ॥ ४ ॥

जिस यतिका चित्त विषयोंमें आसक्त रहता है वह यति मोक्षको कदापि नहीं प्राप्त होता है । इसलिये यति यत्न करके विषयासक्तिसे चित्तको हटावे ॥ ४ ॥

ऐसे २ धर्मशास्त्रके वाक्योंका विचार करके फिर विवेकाश्रम अपने मनमें कहते हैं—यदि यह सुंदरी इस जगहमें रहजायगी तब हमारा छोटा भाई जो वैराग्य आश्रम है, वह कैसे यहांपर रहेगा ? वह तो बड़ा भीरु है, स्त्रीको परछाईंसे भाग जाता है । और जो कि शमदमादिक संन्यासी हैं वह कैसे इसके साथ सहवास करेंगे ? किंतु कदापि नहीं करेंगे । और फिर मुमुक्षामी यहांपर नहीं आवेगी । इन सबके न आनेसे संसारमें मुक्तिकी रेखाभी उच्छिन्न होजायगी । इसलिये इसको यहांसे निकालनेका कोई उपाय करना चाहिये । ऐसा विचारके फिर विवेकाश्रम यह विचार करते हैं, प्रथम इससे पूछना चाहिये तू कौन है और क्यों यहांपर आई है ? सो दूसरा आदमी तो इदानीं कालमें इस स्थानमें है नहीं जो कि इससे बात चीत करे इसलिये हमहीं इससे पूछते हैं । विवेकाश्रम कहते हैं—हे लड़ने ! तू कौन है और किसकी है, और



कहांसे तू आई है, क्या तुम्हारा प्रयोजन है, यहांपर तू अब रहेगी या चली जायेगी ? विवेकाश्रमके ऐसे मधुर वचनोंको सुनकर वह ललना हँसकरके बोली । हे विवेकाश्रम ! तू मेरेको नहीं जानता है, मैं तेरी बड़ी भगिनी हूँ, चित्तवृत्ति मेरा नाम है, मेरेको तू इसवास्ते नहीं जानता है जो तू मेरेसे पीछे पैदा हुआ है और संसारमण्डलमें भ्रमण करके जिन २ मठोंको तूने त्याग दिया है अपने निवासके योग्य नहीं जाना है, उन सब मठोंमें निवास करके मैंने उनको सुशोभित किया है और यह जो तूने पूँछा है तुम्हारा क्या प्रयोजन है ? इसके उत्तरको सुनो—सुन्दर भोगोंको भोगना, सुंदर गीतोंको श्रवण करना, सुंदर स्त्रियोंके साथ क्रीडा करनी, सुंदर सुगंधियोंको लगाना, सुंदर वस्त्रोंको पहनना, सुंदर भोजनोंके रसोंको आस्वादन करना, सदैवकाल प्रसन्नमन रहना और जहाँतक बनसके विषयानन्दको लेना । संसारमें इतर पुरुषोंकोभी विषयानन्द लेनेका उपदेश करना यही मेरा मुख्य प्रयोजन है और यह जो रमणीक मठ है जिसमें कि तुम इदानीकालमें विराजमान हो, इसी मठमें मेराभी रहनेका संकल्प है, क्योंकि यह भोगके योग्य अतीव अच्छा मठ है, इसीमें निवास करके मैं अब पूर्ण रीतिसे भोगोंको भोगूंगी । चित्तवृत्तिके विचारको सुनकर विवेकाश्रम बोले हे चित्तवृत्ते ! यह मठ मिथ्या भोगोंके भोगनेके लिये नहीं है, क्योंकि स्त्री पुत्रादिरूप भोग तो इतर मठोंमें जो कि मैंने त्याग दिये हैं उनमेंही होसके हैं, यह मठ तो केवल आत्मानन्दकी प्राप्तिके लिये है । यदि तेरेको भोगोंकी इच्छा है तब तो इस मठसे अतिरिक्त जो मठ हैं, जो कि मैंने त्याग दिये हैं, उनमें जाकर तू भोगोंको भोग । इस मठका त्याग करदे, क्योंकि यह मठ विरक्त मुमुक्षु संन्यासियोंके योग्य है, या हम सरीखे ज्ञानवान् आत्मानन्दके आस्वादन करनेवालोंके लिये है । यदि तुम्हारेको भी आत्मानन्दके लेनेकी इच्छा हो तब इन सुंदर वस्त्र और आभूषणोंका त्याग करके मुंडित होकर हमारे साथ निवास करो । चित्तवृत्ति कहती है हे भ्राता ! तुम्हारी तरह बुद्धिहीन मूर्ख मैं नहीं हूँ जो मुंडित होकर भस्म लगाकर शून्य मंदिरोंमें और श्मशानोंमें भ्रमकर स्वादहीन और कल्पित आत्माकी प्राप्तिके लिये दुःखको उठाऊँ, प्रत्यक्ष आत्माका त्याग करके अप्र-



त्यक्षके पीछे राखको छानती फिरूं । मैं तो सुन्दर भोगोंको भोगतीहूं, सुन्दर वस्त्रोंको पहरतीहूं, सुगन्धीवाले द्रव्योंको लगातीहूं, अनेक प्रकारके रसोंवाले भोजनोंको खाती हूं, अनेक प्रकारके वीणा आदिक वाजोंके शब्दोंको श्रवण करतीहूं, कोमल २ शय्यापर शयन करतीहूं, सदैवकाल विषयानंदको अनुभव करती हूं । यह तो आत्मानंद है और इसीका नाम स्वर्गसुख है । जो लोक इस लोकमें सुन्दर स्त्री आदिक भोगोंको भोगते हैं, वेही मानो स्वर्गवासी कहे जाते हैं । जिनको यह भोग प्राप्त नहीं है या जो इनका त्याग करके तुम्हारी तरह मुंडित होकर वनोंमें और श्मशानोंमें भ्रमण करते हैं वही मानो नरकवासी कहेजाते हैं । हे मूढ ! यह संन्यास तो विधाताने छूले लंगडोंके लिये बनाया है तुम्हारे जैसे सर्वांगसम्पन्न पुरुषोंके लिये संन्यास विधान नहीं किया है सो ऐसाही लिखा है—

अग्निहोत्रं त्रयो वेदास्त्रिदण्डं भस्मगुंठनम् ।

बुद्धिपौरुषहीनानां जीविका धातृनिर्भिता ॥ १ ॥

अग्निहोत्र करना, तीनों वेदोंका पाठ करना, तीन दण्डोंको धारण करना, भस्मका लगाना, ये सब बातें उनके लिये ब्रह्माने बनाई हैं जो कि बुद्धि और पुरुषार्थसे हीन पुरुष हैं हे विवेकाश्रम ! तुम्हारे जैसे बुद्धिमान् और पुरुषार्थियोंके वास्ते नहीं बनाई हैं ॥ १ ॥

त्रयो वेदस्य कर्तारो मुनिभंडनिशाचराः ॥ १ ॥

मुनि और भांड तथा निशाचर इन तीनोंका बनाया हुआ वेद है, आंख मूंदकर बैठजाना ये मुनियोंका कर्म है सो वेदमें आंख मूंदकर बैठना लिखा है और नाक पकडना ताली बजाना ये भांडोंका काम है, सो वेदमें नाक पकडकर ताली बजानाभी लिखा है और पशुओंको मारकर खाजाना ये पिशाचोंका कर्म है सो वेदमें यज्ञोंमें पशुओंको मारकर खाना भी लिखा है और पंडितोंने निरर्थक शब्द भी जरफरी आदिक और—स्वाहाकार और स्वधाकर बहुतसे बनाकर वेदोंमें भर दिये हैं । हे विवेकाश्रम ! और बहुत कष्टदायक कर्म कल्पित



स्वर्गकी प्राप्तिके लिये भी लिख दिये हैं । यदि यज्ञमें पशु मारनेसे स्वर्ग होता है तब यजमान अपने पिताको क्यों नहीं यज्ञमें होम करता ? तिसकोभी तो स्वर्ग कामना बनी है । फिर जितने यज्ञादिक कर्मोंके करनेवाले मरे हैं, किसीने भी आजतक आकरके नहीं कहा जो हमारेको स्वर्ग हुआ है या नहीं हुआ है । इस लिये सब अपने खाने और द्रव्यके वंचन करनेके लिये बना दिये हैं और जो कि मरोंके पीछे पिंड और अन्नको देते हैं यदि उनको मिलता है, तब जो पुरुष विदेशमें जाता है, घरमें भी तिसके पीछे देनेसे उसको मिलना चाहिये, ऐसा तो नहीं देखते हैं । इस वास्ते येभी सब जीविकाके लियेही बनाया गया है, वास्तवमें मरेको कुछभी नहीं मिलता है ॥

**न स्वर्गो वाऽपवर्गो वा नैवात्मा पारलौकिकः ।**

**नैव वर्णाश्रमादीनां क्रिया च फलदायिका ॥ १ ॥**

वास्तवमें न स्वर्ग है और न कोई मोक्ष है और न कोई परलोकमें गमन करनेवाला आत्माही है और वर्णाश्रमोंकी कोई क्रिया भी पारलौकिक फलको देनेवाली नहीं है ॥ १ ॥

**यावज्जीवेत्सुखं जीवेदृणं कृत्वा घृतं पिबेत् ॥**

**भस्मीभूतस्य देहस्य पुनरागमनं कुतः ॥ २ ॥**

यावत्पर्यंत पुरुष संसारमें जीता रहे सुखपूर्वकही जीवनको व्यतीत करे, यदि कहो घृतादिकोंके पान करनेके बिना कैसे सुखपूर्वक जीवन होसकता है । तब हम कहते हैं ऋणको लेकर घृतको पान करे यदि कहो ऋण फिर कहाँसे दिया जायगा तब कहते हैं ऋण देना किसको है देहके भस्मीभूत होनेपर फिर तो कोई देनेवाला रहेगा नहीं इसलिये देनेकाभी भय नहीं है ॥ २ ॥ चित्तवृत्ति कहती है हे विवेकाश्रम ! इस कुरूपताका त्याग करके तुम सुरूप-ताको धारण करके संसारके भोगोंको भोगो व्यर्थ अपनी आयुको खराब मत करो । विवेकाश्रम कहते हैं हे चित्तवृत्ते ! ऐसा मत भाषण कर विधाताने त्रिदण्ड और संन्यासको आत्मज्ञानकी प्राप्तिका साधन बनाया है तुमने उल्टा समझ लिया है इसलिये इस विपरीत बुद्धिको तू त्याग करके आत्मविप्रियिणी



बुद्धिको आश्रयण कर । चित्तवृत्ति कहती है हे विवेकाश्रम ! जो वस्तु पहले प्रातः न हो और यत्न करके पश्चात् प्रातः हो उसकी प्राप्ति के लिये कोई साधन बन सकता है और जो वस्तु कि प्रत्यक्ष नेत्रों से दिखाती है और अपने को प्रातः भी है तिसकी प्राप्ति के लिये कोई भी साधन नहीं बन सकता है । हे मूढ़ ! यह जो स्थूल शरीर है, दो हाथ, दो पाँव, दो कान, दो आँखवाला यही तो आत्मा है । इससे भिन्न और कौन आत्मा है । और इस शरीर से जो कि, भोग भोगे जाते हैं उनसे जो आनन्द प्राप्त होता है येही तो आत्मानन्द है, इससे भिन्न दूसरा और कौनसा आत्मानन्द है । संसार में सब लोग तो शरीर को ही आत्मा मानते हैं और इन्द्रिय विषय के सम्बन्ध से जो सुख होता है उसी को आत्मानन्द मानते हैं । तुम्हारी तरह लोग मूर्ख नहीं हैं, जो प्रत्यक्ष आत्मा को छोड़कर अप्रत्यक्ष के पीछे खराब होते फिरें । हे विवेकाश्रम ! अब भी तुम्हारा कुछ नहीं बिगड़ा है, इस बनावटी वेष का त्याग करके अपने असली वेष को धारण करके तुम भोगों को भोगो । मूर्ख मत बनो । इस मूर्खता से तुमको सुख कदापि नहीं होगा । विवेकाश्रम अपने मन में कहते हैं यह रांड तो अपने को बड़ी पंडिता मानकर बोल रही है इस मूर्खा को यदि हम सूक्ष्म विचार से समझा देंगे तब तो यह नहीं समझेगी क्योंकि एक तो स्त्री, दूसरे बड़ी चपल, तीसरे विषयों के सन्मुख यह दौड़नेवाली है । इसलिये इसको स्थूल दृष्टान्तों करके समझाना चाहिये । क्योंकि जैसा बुद्धिवाला पुरुष हो उसको उसी रीति से समझाना ठीक है । फिर महात्मा का उपकारी स्वभाव भी होता है और परोपकार के लिये महात्माओं का शरीर उत्पन्न होता है और मूर्खों को सबेरे रस्ते पर लगाना ही भारी उपकार है । इसलिये इस मूर्खा को अब हम स्थूल दृष्टान्तों को देकर समझाते हैं । विवेकाश्रम कहते हैं, हे चित्तवृत्ते ! जैसे विष्ठा का कृमि मिश्री के स्वाद को नहीं जानता है, नीम का कीट ऊख के स्वाद को नहीं जानता है, मद्यपान करनेवाला अमृत के स्वाद को नहीं जानता है, असत्यवादी सत्यभाषण के फल को नहीं जानता है, व्यभिचारिणी स्त्री पतिव्रता के प्रभाव को नहीं जानती है तैसे तू भी हे चित्तवृत्ते ! आत्मानन्द के स्वाद को नहीं जानती है जब तक तू विषयानन्द की तरफ दौड़ती है तब तक तेरे को आत्मानन्द-



का कणमात्रभी नहीं मिला है, जिस कालमें एक लवमात्रभी तिसका तुझको प्राप्त होजावेगा फिर कभी तू विषयानन्दकी इच्छाको नहीं करेगी । हे चित्तवृत्ते ! इसमें तुमको हम एक दृष्टान्तको सुनाते हैं ।

एक चींटी निमकके पर्वतपर रहती थी, दूसरी एक चींटी मिश्रीके पर्वतपर रहती थी, एक दिन वह निमकके पर्वतवाली चींटी मिश्रीके पर्वतवाली चींटीके पास गई और तिसको हृष्ट पुष्ट प्रसन्नमुख देखकर पूँछने लगी, वहिन ! तुम्हारा मुख बड़ा प्रसन्न दिखाता है और तुम्हारा शरीरभी बड़ा हृष्ट-पुष्ट तैयार है, तुमको ऐसा कौनसा पदार्थ खानेको मिलता है जिसके सेवन करनेसे तुम सदैवकाल आनंदित रहती हो । उसने कहा मैं मिश्रीके पर्वतपर रहती हूँ मनमानी मिश्रीको खाती हूँ, तिसीके खानेसे मेरा मुख प्रसन्न रहता है और शरीरभी मेरा रोगसे रहित तैयार रहता है । तब तिस निमकके पर्वतवाली चींटीने तिससे कहा हमको भी तू मिश्रीके पर्वतको बतादे जो मैंभी तिसको खाकर तुम्हारी तरह होजाऊँ । मैंने तो कभीभी मिश्रीको नहीं खाया है और न कभी मैंने तिसका नामही सुना है आज तुम्हारे मुखसे मिश्रीके महत्त्वको श्रवण करके हमाराभी मन तिसके खानेके लिये चलागया है, इसवास्ते अब तू जल्दी हमको मिश्रीके पर्वतको बतादे । तिस चींटीने उसकोभी मिश्रीके पर्वतको बतादिया यह तिस पर्वतपर घूमकर आकरके तिस चींटीसे कहनेलगी वहन ! यह निमकका पर्वत है इसमें मिश्रीका तो कहीं नाम निशानभी नहीं है । तब तिस मिश्रीके पर्वतवाली चींटीने अपने मनमें विचार किया क्या कारण है, जो कि मिश्रीके पर्वतपर घूमनेसेभी इसको मिश्री नहीं मिली । फिर जब कि तिसके मुखकी तरफ तिस चींटीने देखा तब तिसके मुखमें एक निमककी डली छोटीसी पड़ी थी तिसको देखकर उसने जानलिया यही मिश्रीके न मिलनेका कारण है. उस चींटीने निमककी डलीवाली चींटीसे कहा वहन ! तेरे मुखमें तो निमककी डली पड़ी है जबतक तू इस डलीका त्याग नहीं करेगी तबतक तेरेको मिश्री नहीं मिलेगी । उसने तुरन्तही निमककी डलीको फेंक दिया और फिर तिस मिश्रीके पर्वतपर गई तब फिर मिश्रीके मिलनेमें कौन देरी थी जातेही तिसको



मिश्री मिल गई ॥ हे चित्तवृत्ते ! यह तो दृष्टांत है । अब दार्ष्टांतमें इसको सुनो अंतःकरणरूपी मिश्रीका पर्वत है, क्योंकि तिसके भीतर आत्मारूपी मिश्री भरी है । विषयानंदरूपी नमककी डलीको तू मुखसे पकडकर तिस मिश्रीके पर्वतपर रात्रिदिन फिरती रहती है । इसीसे तेरेको वह आत्मानंद-रूपी मिश्री नहीं मिलती है जब तूभी तिस नमकवाली चींटीकी तरह अपने मुखसे तिस विषयानंदरूपी डलीको फेंककर मिश्रीके पर्वतपर मिश्रीकी तलाशमें फिरगी तब तेरेकोभी तुरंत आत्मानंदरूपी मिश्री मिल जावेगी । हे चित्तवृत्ते ! जितने कि संसारमें स्त्री, पुत्र धनादिक विषय हैं, ये सब देखने-मात्र करके सुंदर प्रतीत होते हैं । वास्तवमें यह सब सुंदर नहीं हैं क्योंकि जिनको प्राप्त हैं वहभी सब दुःखी हैं और जिनको नहीं प्राप्त हैं, वहभी सब दुःखी हैं विचार करनेसे तो इनमें सुखका लेशमात्रभी नहीं है । यदि इनमें सुख होता तब विवेकी पुरुष इनका त्याग कभी भी न करते और बहुतसे राजा महाराजोंनेभी इनका त्याग किया है, इसीसे जानाजाता है, स्त्री, आदिक सब विषय दुःखरूप हैं इसी वार्त्ताकोहे चित्तवृत्ते ! हम तुमको अनेक दृष्टांतों करके दिखाते हैं ॥ १ ॥

हे चित्तवृत्ते ! एक नगरमें एक बनियां बड़ा गरीब रहता था एक तिसकी स्त्री थी और एकही तिसका लडका था जब कि वह लडका पांच बरसका हुआ तब बनियां और तिसकी स्त्री दोनों मरगये तब वह लडका अनाथ हो-गया कोईभी तिसकी सहायता करनेवाला जब न रहा तब एक महात्मा दया करके तिस लडकेको लेगये और अपना चेला बनाकर तिसकी पालना करने लगे और तिसको विद्यादि गुणों करके सुशिक्षित करने लगे । जब कि, लडका पढ़ लिखकर सुशिक्षित होगया और बीस बरसकी तिसकी आयुभी होगई तब एकदिन लडकेने अपने गुरुसे कहा महाराज ! मेरेको तीर्थयात्रा करनेके लिये आज्ञा दीजिये । गुरुने प्रसन्न होकर कहा जावो, तुम तीर्थ करआवो । जब कि, वह तीर्थयात्राको चला तब एक दिन रास्तामें वह जाता था कि, एक बरात तिसको मिली उसको देखकर तिस लडकेने पूछा यह क्या है ? क्योंकि उसको बरात और विवाहके संस्कार नहीं थे, लोकोंने कहा यह बरात



है उसने कहा वरात क्या होती है? और ये पालकीमें बैठा हुआ सुंदर वस्त्रोंको पहरे हुए कौन है? लोकोने कहा यह दूल्हा है इसकी शादी एक लडकीके साथ कीजावेगी । इस दूल्हाको लेकर ये सब लोग लडकीवालेके घरमें जाँयगे वहाँपर गाना बजाना नाच रंग होगा फिर दूल्हाका तिस लडकीके साथ पाणिग्रहण होगा । फिर लडकीको लेकर अपने घरमें आकर दूल्हा और दुल्हन दोनों रात्रिमें एक पलंगपर शयन करेंगे और विषयानंदको भोगेंगे । उन लोकोंसे सुनकर उस साधुके अंतःकरणमें भी सब संस्कार विवाह करनेके और स्त्रीके साथ सोनेके बैठ गये, जब कि एक ग्रामके समीप पहुँचा तब वहाँपर एक बड़ा सुंदर पक्का कूप था उस कूपपर उसने आसन लगादिया जब रात्रि पड़ी तब कूपके किनारे पर वह सो गया नींदमें उसको विवाहके संस्कार सब उद्भूत होगये तब उसने स्वप्नमें देखा कि, मेरा विवाह हुआ है और स्त्री घरमें आई है उसके साथ एक पलंगपर सोये हैं, जब कि सोये हुए थोड़ीसी देर बीती तब स्त्रीने कहा थोड़ासा पीछे हटो ज्योंही वह पीछेको हटा त्योंही तडाकसे कूबेमें गिरपड़ा तिसके गिरनेकी आवाजको सुनकर इधर उधरसे लोगोंने जमा होकर तिसको कूबेमेंसे निकाला और तिससे पूँछा तुमको किसने कूबेमें गिराया है उसने कहा हमको स्वप्नकी स्त्रीने कूबेमें गिरा दिया है । बड़े आश्चर्यकी वार्त्ता है जो कि स्वप्नकी मिथ्या स्त्रीके साथ सोया वह तो कूबेमें गिरा जोकि जाग्रतकी स्त्रीके साथ सोते हैं वहतो अवश्यही महान् नरकरूपी कूबेमें गिरते होंगे इसमें संदेह नहीं है । हे चित्त-वृत्ते ! स्त्रीके सम्बन्धसे बड़े २ देवतोंकीभी फजीती हुई है । इसलिये स्त्रीही संसाररूपी बंधनका कारण है, चित्तवृत्ति कहती है हे भ्राता ! स्त्रीके संगसे जिस २ देवता और ऋषि तथा मनुष्यकी फजीती हुई है तिस २ देवता और ऋषि तथा मनुष्योंकी कथाओंकोभी संक्षेपसे मेरे प्रति कहो ॥ २ ॥

विवेकाश्रम कहते हैं हे चित्तवृत्ते ! एक समयमें ब्रह्माजीने अपने अंगोंसे अहिल्या नामवाली कन्याको उत्पन्न किया और सब देवता तथा ऋषियोंके सन्मुख गौतमजीके साथ तिसका विवाह करदिया । तिस सुन्दररूपवाली और श्रेष्ठ अंगोंवाली अहिल्याको देखकर इन्द्र मोहित होगया उसी कालसे



इन्द्रके मनमें यह संकल्प हुआ कि किसी प्रकारसे इसके साथ भोग करना चाहिये । इन्द्र इसी फिकरमें रहने लगा जब कि इन्द्रको अहिल्यापर घात लगाये कुछ काल बीत गया तब एक दिन गौतमजी पुष्कर तीर्थमें स्नान करनेको गये पीछेसे अहिल्या उनके पूजाके वर्तनोंको साफ करने लगी इतनेमें गौतमका रूप धारण करके इन्द्र गौतमके गृहमें घुसा, अहिल्या उसको पति जानकर खड़ी होगई तब इन्द्रने कहा हे प्रिये ! आज मैं बड़ा कामातुर हुआ हूँ तुम जल्दी मेरे पास आवो । अहिल्याने कहा हे स्वामिन् ! यह तो आपकी पूजाका समय है भोगका समय नहीं है आप पूजा करिये मैंने पूजाकी सब सामग्री तैयार करदी है, इन्द्रने कहा हे प्रिये ! आज मैंने मानसी पूजा करली है तुम जल्दीसे हमारे पास आवो हमको काम जलाये देता है इतना कहकर इन्द्रने अहिल्याको पकड़कर अपनी मनमानी प्रसन्नता करली जब कि इन्द्र अहिल्यासे भोग करचुका इतनेमें गौतमजी आगये तब इन्द्र बिलारका रूप धारण करके भागने लगा गौतमजीने कहा तू कौन है ? जो बिलारके रूपको धारण करके भागा जाता है गौतमजीके क्रोधसे इन्द्रको इतना भय हुआ जो तुरन्तही बिलारके रूपको त्याग करके अपने इन्द्ररूपसे कांपता हुआ हाथ जोड़कर तिनके सन्मुख खड़ा होगया । इन्द्रको देखतेही गौतमने शाप दिया हे दुष्ट ! जिस एक भगके लिये यहांपर पाप कर्म करनेके लिये आया था तेरे शरीरमें एक हजार भग होजायंगे और अहिल्याकोभी शाप दिया मांससे रहित पाषाणवत् तेरा शरीर होजायगा । हे चित्तवृत्ते ! स्त्रीके संगसे ऐसी इन्द्रकी फजीती हुई ॥ ३ ॥

अब ब्रह्माकी फजीतीको तुम्हारे प्रति सुनाते हैं—पद्मपुराण स्वर्गखण्ड अ० ६ में यह कथा है, हे चित्तवृत्ते ! शांतनु नाम करके एक ऋषि था, तिसकी स्त्रीका नाम अमोघा था, एक दिन ब्रह्माजी किसी कार्यके लिये तिस ऋषिके घरमें गये आगे वह ऋषि घरमें न था तिसकी स्त्री घरमें थी, उसने ब्रह्माजीका बड़ा सत्कार किया पाद्य अर्घ्यादिकों करके ; और एक आसन उनके बैठनेको दिया जब कि ब्रह्माजी आसनपर बैठे तब तिस पतिव्रताने ब्रह्माजीसे कहा भगवन् !



आपका आना किस निमित्तको लेकरके हुआ है ब्रह्माजीने कहा ऋषिको मिल-  
नेके लिये आये थे, उसने कहा ऋषि तो किसी कार्यके लिये कहीं गये हैं  
ब्रह्माजी तिसके सुन्दर रूपको देखकर मोहित होगये । कामदेवने ब्रह्माजीको  
ऐसा व्याकुल किया जो ब्रह्माजीका वीर्य उसी आसनपर निकल गया तब  
ब्रह्माजी लज्जित होकर अपने स्थानको चले आये उधरसे जब ऋषी घरमें आये  
तब तिस वीर्यको देखकर स्त्रीसे पूछा यह क्या है ? स्त्रीने सब हाल ब्रह्माजीका  
कह सुनाया ऋषिने कहा यह कामका महत्त्व है जिसने ब्रह्माकोभी मोहित कर  
लिया है हे चित्तवृत्ते ! स्त्रीका संग ऐसाही बुरा है जिसके दर्शनसे देवताभी  
वीर्यको नहीं धर सक्ते हैं । तब इतर जीवोंकी क्या कथा है ? इसी वास्ते विवेकी  
पुरुष इसके समीपभी स्थित नहीं होते हैं ॥ ४ ॥

हे चित्तवृत्ते ! पद्मपुराणके स्वर्गखण्डमें महादेव और विष्णुकी कथाभी लिखी  
है उन कथाओंको भी तुम सुनो ॥ ५ ॥

एक कालमें महादेवजी अपने स्थानमें समाधिमें स्थित थे और मर्त्यलोकमें  
मनुष्योंकी बहुतसी स्त्रियें सुन्दररूप और युवावस्थावाली वनमें क्रीडा  
कर रही थीं, उनके रूप और यौवनोंको देखकर महादेवजी काम करके  
बड़े व्याकुल होगये और महादेवजीका मन उनके साथ भोग विलास करनेको  
तैयार होगया तब महादेवजीने अपने मन्त्रके बलसे उन सब स्त्रियोंको आका-  
शमें खेंच लिया और आपभी आकाशमें स्थिर होकर उनके साथ भोग  
विलास करने लगे और बहुत कालतक उनको आलिंगन करते रहे और  
विषयानन्दमें मग्न होगये इधर पार्वतीकी जो समाधि खुली तब तिनने देखा  
कि महादेवजी अपने आसनपर स्थित नहीं हैं और आकाशमें मनुष्योंकी स्त्रियोंके  
साथ भोग विलास कर रहे हैं तब पार्वतीजीको बड़ा क्रोध हुआ और आका-  
शमें जाकर तिनने उन सब स्त्रियोंको भूमिपर गिरा दिया और महादेवजीको  
ठाकर समाधिमें फिर स्थिर किया । हे चित्तवृत्ते ! सुन्दर स्त्रियोंको देखकर  
महादेवजीभी भूलगये और उनकी समाधिमें भी विघ्न हुआ तब इतर तुच्छ  
बुद्धिवाले जीवोंकी कौन कथा है ॥ ६ ॥



एक कालमें देवता और दैत्योंका युद्ध होने लगा दैत्योंका राजा जालंधर था, तिसकी स्त्रीका नाम वृन्दा था वह बड़ी पतिव्रता थी, तिसके पातिव्रतके प्रभावसे वह जालंधर दैत्य देवतोंसे जीता नहीं जाता था, तब देवतोंने विष्णुसे जालंधरके जीतनेके लिये कई उपाय किये । विष्णु जालंधरका रूप धारण करके तिसकी स्त्रीके पास गये और उससे भोग किया जब कि भोग करके पातिव्रतधर्म नष्ट करचुके तब वृन्दाको मालूम होगया कि यह विष्णु हैं, हमारे पति नहीं हैं, तब तिसने विष्णुको शाप देदिया, जावो तुम पाषाण होजावो । तिसके शापसे विष्णुको पाषाण होना पडा । हे चित्तवृत्ते ! यह स्त्रीरूपी विषय मुक्तिमार्गका विरोधी है इसीलिये विवेकी पुरुष इससे दूर भागते हैं ॥ ७ ॥

हे चित्तवृत्ते ! पद्मपुराणके स्वर्गखण्डमें एक वृद्ध ब्राह्मणकी कथा लिखी है जिसका स्त्रीके दर्शनसे मृत्युही होगया था तिसकी कथाको भी तुम सुनो ।

गंगाजीके किनारेपर एक बडा तपस्वी वृद्ध ब्राह्मण रहता था और लोकोंको सदैवकाल धर्मकाही उपदेश करता था और विप्रोंमें बडा उत्तम अपने नित्य नैमित्तिक कर्ममेंभी बडा तत्पर था और अकेलाही एक मंदिरमें रहता था । एक दिन वह अपने मंदिरके द्वारपर बैठा हुआ था कि इतनेमें एक स्त्री बड़ी रूपवती युवावस्थावाली अपने पतिके गृहको जातीहुई तिस मंदिरके आगेसे निकली । तिस स्त्रीके रूपको देखकर वह ब्राह्मण मोहित होगया और काम-करके बडा पीडित हुआ । वह स्त्री अपने गृहके भीतर चली गई तब यह देरतक उसके द्वारकी तरफ देखता रहा जो फिर भीतरसे बाहरको निकले तब मैं उससे कुछ बातचीत करूं. जब कि वह फिर बाहरको न निकली तब ब्राह्मण देवता तिसके द्वारपर जाकर पुकारने लगे हे प्रिये ! जल्दी किवाडको खोलो । मैं तुम्हारा पति हूँ, तिसके शब्दको सुनकर तिस स्त्रीने किवाडको खोल दिया और देखा तो एक वृद्ध ब्राह्मण खडे हैं । स्त्रीने कहा तुम कौन हो ? और क्यों हमारे द्वारपर आये हो ? उस ब्राह्मणने कहा मैं ब्राह्मण हूँ, तुम्हारे सुंदर रूपको देखकर हमारा मन काम करके व्याकुल होगया है हम भोग करनेकी इच्छा करके तुम्हारे द्वारपर आये हैं तुम हमसे भोग करो । तिस



स्त्रीने कहा मैं पतिव्रता हूँ, फिर हमसे ऐसा शब्द मत कहना । ब्राह्मणने कहा मेरे पास बहुतसा द्रव्य है वह सब द्रव्य हम तुमको देदेवेंगे. तुम हमसे सम्बंध करो हम काम करके बड़े पीड़ित हो रहे हैं, तुम्हारे आगे हाथ जोड़ते हैं, तुम्हारे पांवभी पड़ते हैं, स्त्रीने कहा तुम हमारे धर्मके सम्बन्धसे पिता लगते हो, हमारे साथ भोग करनेका संकल्प मत करो । जब कि किसी रीतिसे भी स्त्रीने तिस ब्राह्मणका कहा नहीं माना तब वह जबर-दस्ती भीतर जानेके लिये तैयार हुआ और प्रथम उसने अपना शिर द्वारके भीतर जब किया तब स्त्रीने जोरसे दोनों किंवाड़ोंको बंद कर दिया । उन दोनों किंवाड़ोंके लगनेसे तिसका शिर कटगया और वह मरगया । लोगोंने तिस स्त्रीसे तिस ब्राह्मणके मरनेका समाचार पूछा तब तिस स्त्रीने सब कथा सुनाई—लोगोंने कहा यह कामदेवका महत्त्व है । तिसके मुरदेको लेजाकर लोगोंने फूक दिया । हे चित्तवृत्ते ! यह स्त्रीरूपी विषय बड़ा बड़ी है तुरन्त पुरुषोंके चित्तको व्याकुल करदेता है, जब कि वृद्धावस्थावाले विचारशील षट्कर्मियोंकी इसके संगसे ऐसी बुरी दशा होती है, तब युवावस्थावालोंकी कौन गिनती है ॥ ८ ॥

हे चित्तवृत्ते ! सुन्दर रूपवती अप्सराको देखकर विश्वामित्र तप करना भूल गये थे और उसीके साथ भोग विलासमें मग्न होगये थे । पराशरजी मल्लाहकी कन्याके रूपको देखकर मोहित होगये थे, नदीका रेता और दिनकी रात्रि ये तो सब उन्होंने कर दिया था परन्तु कामको नहीं रोक सके थे । इसीपर कहाभी है—

विश्वामित्रपराशरप्रभृतयो वाताम्बुपर्णाशना—

स्तेऽपि स्त्रीमुखपंकजं सुललितं दृष्ट्वैव मोहं गताः ॥

शाल्यन्नं सघृतं पयोदधियुतं ये भुंजते मानवा—

स्तेषामिन्द्रियनिग्रहो यदि भवेद्विध्यस्तरत्सागरम् ॥ १ ॥

विश्वामित्र और पराशरसे लेकर जो कि मुनि पत्नोंको भक्षण करते थे वह भी सुन्दर कमलके तुल्य स्त्रीके मुखको देखकर शीघ्रही मोहको प्राप्त होगये । शालि, दधि, घृतकरके संयुक्त भोजनको जो पुरुष खाते हैं उनके इन्द्रिय



यदि अपने वशीभूत होजाँय तब तो विन्ध्याचल पर्वतभी समुद्रमें तरने लग जायगा ॥ १ ॥

तात्पर्य यह है, जैसे विन्ध्याचल पर्वतका तैरना असंभव है, तैसे इन्द्रियोंका रोकना भी असंभव है । उसीके इन्द्रिय रुके रहते हैं जो कि स्त्रीका संसर्ग नहीं करता है, संसर्गके होनेपर रुकना कठिन है । आत्मपुराणमें कामकी प्रबलता दिखाई है:—

**कामक्रोधौ महाशत्रू देहिनां सहजाबुधौ ।**

**तौ विहाय परं शत्रुं यो जयेत्स तु मंदधीः ॥ १ ॥**

जीवोंके काम और क्रोध स्वाभाविकही बड़ेभारी शत्रु हैं, तिनको छोड़कर जो दूसरे शत्रुओंको जीतता है वह मंदबुद्धि है ॥ १ ॥

**पितापुत्रौ महावीर्यौ कामक्रोधौ दुरासदौ ॥**

**विजित्य सकलं विश्वं वर्त्तेते जयकाशिनौ ॥ २ ॥**

काम और क्रोध ये पिता और पुत्र हैं और बड़े बली हैं, सारे विश्वको जीतकरके जयशाली होकर संसारमें दोनों विराजमान हैं ॥ २ ॥

**कामेन विजितो ब्रह्मा कामेन विजितो हरिः ॥**

**कामेन विजितः शम्भुः शक्रः कामेन निर्जितः ॥ ३ ॥**

ब्रह्माको कामने जय करलिया, विष्णुको कामने जय करलिया, महादेवको कामने जय करलिया, इन्द्रको कामने जय करलिया ॥ ३ ॥

संसारमें कामने विना विवेकी पुरुषोंको सबको जीत लिया है । हे चित्तवृत्ते ! वही पुरुष संसारमें आत्मानन्दको प्राप्त होता है जो कि कामको अपने वशीभूत करलेता है । हे चित्तवृत्ते ! स्त्रीके संसर्गसे जिन पुरुषोंकी दुर्गति हुई है उनके और दो एक दृष्टांत तुमको सुनाते हैं ॥

एक राजाने किसी विलायतपर चढाई की, तिस विलायतको जीतकर राजा तिसी देशमें कुछ कालतक रहगये, पीछे राजाकी रानी राजाके बिना बड़ी काम करके व्याकुल होगई, तब वह अपने मंदिरकी खिडकीमेंसे इधर उधर देखने लगी, एक साहूकारका लडका बड़ा सुंदर अपने मकानपर खड़ा था, उसको देखकर रानीका मन मोहित होगया क्योंकि, एक तो वह



युवा अवस्थावाला था, दूसरे उसका रूप भी अतिसुंदर था, रानीने अपनी लौंडीको उसको बुलानेके लिये भेजा, लौंडीने उससे जाकर कहा-रानीसाहिबा आपको बुलाती हैं, रानीको कुछ जवाहिरात खरीदनी हैं, वह लडका सुंदर वस्त्र और भूषणोंको पहनकर रानीके पास गया और रानी तिससे बातचीत प्रेमसे करने लगी इतनेमें लौंडीने आकर रानीसे कहा राजा साहिब बाहर आगये हैं अभी थोड़ी देरमें भीतर आवेंगे, रानीसे तिस लडकेने कहा हमको जल्दी छिपावो, नहीं तो हम मारे जायेंगे । रानीने तिसको पाखानेके नीचेके नलमें अन्धेरेमें खडा करदिया, थोड़ी देरमें राजा भीतर आगये और रानीसे उन्होंने कहा हमारे पेटमें कुछ कसर होगई है हम पाखाने जायेंगे, लौंडी पानी लेआई राजा साहिब पाखाने गये, राजाने जब पाखाना फिरा तब वह सब मल तिस लडकेके शिरपर और कपड़ोंपर गिरा सब कपड़े तिसके मैलेसे भर गये, जब राजा पाखाना होकर चले गये तब रानीने भी तिसको निकाल दिया उस लडकेको बड़ी घृणा हुई और नगरके बाहर नदीपर जाके सब कपड़ोंको धोकर साफ करके घरमें जाकर दूसरे कपड़े बदलकर वह अपने काममें लगा । दूसरे दिन फिर रानीने लौंडीको तिसके बुलानेके लिये भेजा और लौंडीने जाकर तिससे कहा रानीसाहिबा आपको बुलाती हैं, तिस लडकेने कहा एक दिन मैं रानीके पास गया और उससे केवल बातचीतही की थी तिसका फल यह हुआ जो दो घंटा मेरेको पाखानेकी मोरीमें खडा होना पडा और अपने शिरपर दूसरेको हगाना पडा, जो लोग परस्त्रीके साथ भोग विलास करते हैं न मादूम उनको कितने कालतक विष्टाके नलमें खडा होना पडता होगा और कितने लोकोंको शिरपर हगाना पडता होगा, मेरेको तो वह दो घंटोंका नरक-भोग नहीं भूलता है, इसलिये मैं तो फिर कभीभी रानीके पास नहीं जाऊंगा, ऐसा जवाब लेकर वह लौंडी लौटगई । हे चित्तवृत्ते ! परस्त्रीके संगसे तो और अधिक क्लेश लोकोंको भोगने पडते हैं । हे चित्तवृत्ते ! पराई स्त्री तो क्लेशोंका हेतु है । इसमें सन्देह नहीं है परन्तु अपनी स्त्री भी अपनेही सुखके लिये अतारसे प्रेम करती है, अतारके सुखके लिये वह प्रेम नहीं



करती है, यदि अतारके सुखके लिये स्त्री प्रेम करती है तब रोगी ऋषी नपुंसक निर्धन अतारसे भी प्रेम करे ऐसा तो संसारमें कहीं भी नहीं देखते हैं और आत्मपुराणमें ऐसा लिखा भी है—

**दरिद्रं पुरुषं दृष्ट्वा नार्यः कामातुरा अपि ॥**

**स्पृष्टुं नेच्छन्ति कुणपं यद्वच्च कृमिदूषितम् ॥ १ ॥**

यदि स्त्री काम करके आतुर भी हो तब भी अपने दरिद्री भर्ताको स्पर्श करनेकी इच्छा नहीं करती है जैसे कृमियोंकरके दूषित मुरदेको कोई स्पर्शकी इच्छा नहीं करता है ॥ १ ॥

**ब्राह्मादिभ्यो विवाहेभ्यः प्राप्ता नारी पतिव्रता ॥**

**भर्तुर्दरिद्रस्य मृतिं वाञ्छति क्षुधयार्दिता ॥ २ ॥**

ब्राह्मादि जो धर्मशास्त्रमें विवाह लिखे हैं उन विवाहोंकरके यदि पतिव्रता स्त्री भी किसीको प्राप्त हुई हो वह क्षुधा करके पीडित हुई दरिद्री भर्ताके मरनेकीही इच्छा करती है ॥ २ ॥ संसारमें स्त्री आदिक सब अपनेही सुखके लिये एक दूसरेसे प्रीतिको करते हैं इसीमें तुमको हम एक और दृष्टांत सुनाते हैं ॥ ९ ॥

एक साहूकारका लडका नित्यही सत्संगके लिये एक महात्माके पास जाता था, तिसके माता पिताको यह शोच हुआ कि, हमारा लडका वैराग्यकी बातोंको सुनकर कहीं भागही न जाय इसलिये जल्दी इसकी शादी कर देनी चाहिये ऐसा विचार करके उन्होंने एक सुंदर रूपवती कन्याके साथ तिसका विवाह करदिया । तब भी लडका नित्यही सत्संगके लिये उन महात्माके पास अपने वक्तपर बराबरही जायाकरे । विवाह होजानेपर भी वह नहीं हटा, तब तिसके माता पिताने तिसकी स्त्रीसे कहा तूं ऐसी इसकी सेवा कर जो लडका हमारा महात्माके पास जानेसे हट जाय । वह सेवा करने लगी और लडकेको तिसने अपने वशीभूत करलिया तब लडका धीरे २ जानेसे हटने लगा । पहले तो नित्य जाता था फिर दूसरे तीसरे दिन जाने लगा । एक दिन स्त्रीने कहा तुम जब कि, रात्रिको चलेजाते हो,



तब मैं अकेली रह जाती हूँ और स्त्रीका अकेला रहना अच्छा नहीं है और मेरेको अकेले रहते डर भी लगती है, स्त्रीकी वार्ताको सुनकर लडकेने विलकुल वहांपर जाना छोड़ दिया । जब कि, बहुत दिन बीत गये तब एक दिन महात्मा कहीं जाते थे लडका उनको रास्तेमें मिलगया उन्होंने लडकेसे न आनेका सबब पूँछा तब लडकेने कहा महाराज ! स्त्रीने सेवा करके मेरेको अपने वशमें करलिया है, वह मेरेको बड़ा सुख देती है और मेरे बिना रात्रिको दो घंटातक भी वह अकेली नहीं रहसक्ती है । वह कहती है मैं तुम्हारे त्रियोगको एक क्षणमात्र भी नहीं सहसक्ती हूँ और मैं भी जानगया हूँ जो यह हमारे सुखके लिये सब बातें करती है इसलिये मेरा अब आना छूट गया है । महात्माने कहा वह अपने सुखके लिये तुमसे प्रीति करती है तुम्हारे सुखके लिये वह प्रीतिको नहीं करती है, यदि तुमको हमारी बातपर विश्वास न हो तब तुम एक दिन उसकी परीक्षा करो । महात्माने श्वासोंके रोकनेकी एक युक्ति तिस लडकेको बताकर कहा एक दिन तुम स्त्रीसे कहना आज हम तस्मै और चूरी दोनों खायँगे जब कि, भोजन तैयार होजाय तब तुम हमारी बताई हुई युक्तिसे श्वासोंको रोककरके लम्बे पडजाना वह जानेगी यह तो मरगया है तब तुमको पूरी २ परीक्षा तिसके प्रेमकी होजायगी । लडकेने घरमें आकर स्त्रीसे कहा कल हम तस्मै खायँगे तस्मै बनाना और थोड़ीसी चूरीभी बनाना, स्त्रीने कहा बहुत अच्छा । दूसरे दिन सबेरे उठकर स्त्रीने तस्मै बनाई और चूरी भी बनाई जब रसोई तैयार होगई तब लडका जहांपर बैठा था वहांपर दो थंभ आपसमें सटेहुए छतके नीचे लगे थे लडका उन दोनों थंभोंके बीचमें पांवको फँसाकर स्त्रीसे कहने लगा हमारे पेटमें कुछ दर्द है, ऐसा कहकर उसने श्वासोंको रोक लिया और लम्बा पड गया । स्त्रीने जब कि, चौकासे उठकरके तिसको देखा तब तिसके श्वास बंद थे स्त्रीने जाना यह तो मर गया है यदि मैं अभीसे रोना पीटना शुरू करती हूँ तब तो मैं दिन रात भूखी मरूंगी और तस्मै भी खराब होजायगी इसवास्ते तस्मैको खा लेऊँ और चूरीको ऊपर छींके रख छोड़ूँ ऐसा विचार करके स्त्रीने तस्मैको खा लिया और चूरीको धरकर रोना पीटना शुरू किया ।



इतनेमें अडोस पडोसके लोक सब आगये और उन्होंने पूँछा कैसे मर गया ? तब स्त्रीने कहा इसके पेटमें दर्द पड़ी थी उसीसे मर गया है । लोकोंने कहा अब देर मत करो जल्दी इसको श्मशानमें लेचलो जब कि, तिसको उठाने लगे तब तिसका एक पांव दोनों थंभोंके बीचमें फँसा हुआ न निकला तब लोकोंने कहा एक थंभको काटकर पांवको निकाल लीजिये स्त्रीने कहा ऐसा मत करो थंभ कटजायगा तब कौन फिर मेरेको बनवादेगा इसलिये थंभको मत काटिये पांवकोही काट दीजिये क्योंकि, पांवको तो जलानाही है । जब कि, पांवको काटने लगे तुरंत वह उठकर बैठगया और कहने लगा हमारे पेटका दर्द अब जातारहा लोक सब अपने २ घरोंको चले गये लडकेने सब हाल आकर महात्माको सुनाया महात्माने कहा हम जो कहते थे वही सत्य हुआ ? अब तो तेरेको इस विषयमें कुछ संदेह नहीं ? लडकेने कहा महाराज ! अब तो मेरेको कुछभी संदेह नहीं है । आपका कहना ठीक है । अपनेही सुखके लिये स्त्री पतिसे प्रेम करती है पतिके सुखके लिये स्त्री पतिसे प्रेमको नहीं करती है । हे चित्तवृत्ते ! उसीदिनसे उस लडकेने स्त्रीका त्याग करदिया और परम वैराग्यको प्राप्त होकर महात्माके पासही रहने लग गया ॥ ९ ॥ इसी वार्त्ताको याज्ञवल्क्यजीने भी मैत्रेयके प्रति बृहदारण्यक उपनिषद्में कहा है । जिसकालमें जीवन्मुक्तिके सुखके लिये याज्ञवल्क्यजी गृहस्थाश्रमको छोड़कर संन्यासाश्रमको जाने लगे तब तिस कालमें उन्होंने अपनी दोनों भार्याओंसे कहा कि, हम अब इस आश्रमको छोड़ना चाहते हैं, जितना कि, हमारे पास द्रव्य है उसको तुम दोनों आपसमें आधा २ बांट लेवो, उन दोनों भार्याओंमेंसे एकका नाम कात्यायनी था, दूसरीका नाम मैत्रेयी था । कात्यायनीने तो अपना हिस्सा धनका लेलिया, मैत्रेयीने कहा भगवन् ! इस धनको लेकर मैं संसारसे मुक्त होजाऊंगी ? याज्ञवल्क्यने कहा जैसे और धनवान्, जीवनको व्यतीत करते हैं तैसे तू भी जीवनको व्यतीत करेगी । धनकरके तो मोक्षकी संभावनामात्र भी नहीं होती है, तब मैत्रेयीने कहा जिस वस्तुके पानेसे मैं मुक्त होजाऊं उसको मेरे प्रति दीजिये मैं धनकी इच्छा नहीं करतीहूँ । याज्ञवल्क्यजी मैत्रेयीके प्रति उपदेश करते हैं ॥



न वारे पत्युः कामाय पतिः प्रियो भवति ।

आत्मनस्तु कामाय पतिः प्रियो भवति ॥ १ ॥

अरे मैत्रेयि ! पतिकी कामना करके पति स्त्रीको प्यारा नहीं होता है किंतु अपनी कामनाके लिये पति स्त्रीको प्यारा होता है ॥ यदि पतिकी कामना करके स्त्रीको पति प्यारा हो तब नपुंसक रोगी निर्धन होनेसे भी पति स्त्रीको प्यारा होना चाहिये, ऐसा तो नहीं देखते हैं इसलिये पतिकी कामनाके लिये पति प्यारा नहीं होता है ॥ १ ॥

न वारे जायायै कामाय जाया प्रिया भवति ।

आत्मनस्तु कामाय जाया प्रिया भवति ॥ २ ॥

अरे मैत्रेयि ! जायाकी कामनाके लिये पतिको जाया प्यारी नहीं होती है किंतु अपनी कामनाके लिये जाया पतिको प्यारी होती है । यदि जायाकी कामनाके लिये पतिका जायामें प्रेम हो तब लडाकी कुपित व्यभिचारिणी रोगीमें भी प्रेम हो ऐसा तो नहीं है इसीसे सिद्ध होता है अपने सुखके लिये पतिका जायामें प्रेम होता है ॥ २ ॥

न वारे पुत्राणां कामाय पुत्राः प्रिया भवंत्या-

त्मनस्तु कामाय पुत्राः प्रिया भवंति ॥ ३ ॥

अरे मैत्रेयि ! पुत्रोंकी कामनाके लिये माता पिताका पुत्रोंमें प्रेम नहीं होता है किंतु अपने सुखके लिये पुत्रोंमें प्रेम होता है, यदि पुत्रकी कामनाके लिये प्रेम हो तब कुपात्र पुत्रमें भी प्रेम होना चाहिये ऐसा तो नहीं देखते हैं, इसलिये पुत्रकी कामनाके लिये माता पिताका पुत्रमें प्रेम नहीं होता ॥ ३ ॥ हे मैत्रेयि ! संसारके जिस २ पदार्थमें पुरुषोंका प्रेम होता है वह अपने आत्माके सुखके लिये होता है, इसीसे सिद्ध होता है सबसे अतिप्रिय अपना आत्माही है और सुखरूप भी आत्माही है, आत्माके सुखके लिये पुरुष स्त्री पुत्रादिक विषयोंमें प्रेम करता है, वास्तवसे उनमें सुख नहीं है, वह दुःखरूप है, सुखरूप आत्माही है, इसप्रकार याज्ञवल्क्यने मैत्रेयीको उपदेश करके तिसको भी जीवन्मुक्त करदिया ॥ १० ॥



हे चित्तवृत्ते ! शुक्रदेवजीने भी स्त्रीरूपी विषयकी निंदा की है, यह कथा देवीभागवतमें आती है । जिस कालमें व्यास भगवानने शुक्रदेवजीको विवाह करनेके लिये कहा है उस कालमें शुक्रदेवजीने स्त्रीके संगसे जो दोष होते हैं उनको दिखाया है । उनको भी सुनो—

कदाचिदपि मुच्येत लोहकाष्ठादियंत्रितः ॥

पुत्रदारैर्निबद्धस्तु न विमुच्येत कर्हिचित् ॥ १ ॥

लोह काष्ठादिकी बेड़ी जिसके पाँवमें पड़जाती है उससे कदाचित् वह पुरुष किसी कालमें छूटभी सकता है, परंतु स्त्री-पुत्रादिकोंके मोहरूपी बेड़ीसे पुरुष कभी भी छूट नहीं सकता है ॥ १ ॥

अधीत्य वेदशास्त्राणि संसारे रागिणश्च ये ॥

तेभ्यः परो न मूर्खोऽस्ति सधर्माः श्वाश्वसूकरैः ॥ २ ॥

जो पुरुष वेद और शास्त्रोंका अध्ययन करके फिरभी स्त्रीपुत्रादिरूप संसारमें रागवान है, उनसे बढकर और कोईभी मूर्ख नहीं है क्योंकि स्त्री-पुत्रादिरूप संसारमें रागवान तो कूकर घोडा सूकर आदिकभी हैं तिनको वेद शास्त्रका क्या फल हुआ किंतु कुछभी नहीं ॥ २ ॥

गृह्णाति पुरुषं यस्माद्गृहं तेन प्रकीर्तितम् ॥

क सुखं बंधनागारे तेन भीतोऽस्म्यहं पितः ॥ ३ ॥

शुक्रदेवजी कहते हैं, हे पिता ! जिस हेतुसे गृहस्थाश्रम पुरुषको ग्रहण करलेता है इसी हेतुसे इसका नाम गृह रक्खा है इस गृहस्थाश्रमरूपी कैद-खानेमें सुख कहाँ है ? जिस हेतुसे इसमें सुख नहीं है इसीसे मैं भयभीत हुआ हूँ ॥ ३ ॥

मानुष्यं दुर्लभं प्राप्य वेदशास्त्राण्यधीत्य च ॥

बध्यते यदि संसारे को विमुच्येत मानवः ॥ ४ ॥

दुर्लभ मनुष्यशरीरको प्राप्त होकर और वेदशास्त्रका अध्ययन करके फिरभी यदि संसारमें बंधायमान होजाय तब फिर संसारबंधनसे छूटेगा कौन ? ॥ ४ ॥



इन्द्रोऽपि न सुखी तादृग्यादम्भिक्षुस्तु निःस्पृहः ॥

कोऽन्यः स्यादिह संसारे त्रिलोकीविभवे सति ॥ ५ ॥

शुकदेवजी कहतेहैं कि, जैसा निःस्पृह भिक्षुक सुखी है वैसा इन्द्रभी सुखी नहीं है, त्रिलोकीके विभव होनेपर जब इन्द्रभी निःस्पृह भिक्षुकके तुल्य सुखी नहीं है तब दूसरा कौन सुखी होसکتाहै ? किंतु कोईभी नहीं होसکتाहै ॥ ५ ॥ ऐसे वाक्योंको कहकरके शुकदेवजी वनको चले गये । विवेकाश्रम कहतेहैं—हे चित्तवृत्ते ! यदि स्त्रीभोगमें सुख होता तब शुकदेवजी तिसका त्याग क्यों करते ? जिस हेतुसे शुकदेवजीने विवाहही नहीं किया था इसीसे सिद्ध होताहै कि, स्त्रीके साथ भोगमें सुख नहीं है ॥ ११ ॥

हे चित्तवृत्ते ! इसी विषयमें एक और लौकिक दृष्टांत तुमको हम सुनातेहैं—एक ग्रामके बाहर एक महात्मा रहतेथे वहांपर उनके पास बहुतसे लोग सत्संग करनेके लिये जातेथे, एक महाजनका लडका भी उनके पास नित्यही जाताथा एक दिन लडका कुछ देरमें महात्माके पास गया तब महात्माने कहा आज तुम देर करके कैसे आयेहो ? लडकेने कहा आज हमारी सगाई हुईहै, ससुरालसे तिलक चढ़नेको आयाथा इसलिये देर होगई है, महात्माने कहा आजसे तुम हमारे कामसे गये, फिर कुछ कालके पीछे लडका चार पांच दिन नागाकरके महात्माके पास गया तब उन्होंने पूँछा कि चार पांच दिन क्यों नहीं आया ? तब लडकेने कहा हमारी शादी हुईहै उसीकाममें हम बँधेरेहे और इसीसे मेरा आना नहीं हुआ है । महात्माने कहा आजसे तू माता पिताके कामसे भी गया, फिर एक दिन लडका कुछ देर करके उनके पास गया, फिर उन्होंने देर करके आनेका कारण पूँछा तब लडकेने कहा आज हमारे घरमें लडका उत्पन्न हुआहै इसीसे आनेमें देर होगईहै, तब महात्माने कहा आजसे तुम अपने कामसे भी गये । लडकेने कहा महासज ! पहले जब कि, आपने मेरी सगाई होनेका हाल सुनाया तब आपने कहा था तुम आजसे हमारे कामसे गये, फिर विवाहको सुनकर कहाथा माता पिताके कामसे गये, आज लडकेकी उत्पत्तिको



सुनकर आपने कहा अब तुम अपने कामसे भी गये इसका मतलब मैंने कुछ नहीं समझा इसका मतलब मेरेको समझा दीजिये । महात्माने कहा जबतक तुम्हारी सगाई नहीं हुईथी तबतक तुमको कोई चिन्ता न थी क्योंकि, तुम तिस कालमें गृहस्थी नहीं कहलाते थे और जो कुछ तुम कमातेथे उसमें कुछ हमारी सेवाभी करतेथे, कुछ माता पिताकी सेवा भी करतेथे । सगाईके होनेपर विवाहकी चिन्ता पड़ी, तब तुम जो कुछ कमाते सो विवाहके लिये जमा करते, कुछ माता पिताकी भी कभी २ सेवा करदेते थे, जब कि विवाह होगया तब फिर जो तुम कमाते सो स्त्रीके अर्पण करते, तब माता पिताके कामसे गये. जबतक लडका नहीं हुवा था तबतक जो तुम कमातेथे उसको स्त्रीके साथ मिलकर आप भोगतेथे, अब जो तुम कमावोगे सो सब लडकेके लालनपालनमें खर्च होगा इसलिये अब तुम अपने कामसेभी गये और पूरे गृहस्थ होगये याने ग्रसे गये और कैदमें पडगये ॥ १२ ॥

हे चित्तवृत्ते ! स्त्री बंधनका हेतु है, इसी स्त्रीके पीछे सुन्द और उपसुन्द दोनों परस्पर लडकर मर गये । नहुष राजाको स्त्रीभोगके पीछे स्वर्गसे गिरना पडा । एक स्त्रीके पीछे वाली मारा गया और रावणका भी सारा घर स्त्रीके पीछेही चौपट होगया । शिशुपालका वधभी स्त्रीके पीछे हुवा और स्त्रीके पीछे महाभारत हुवा, जिसमें कि बडे २ शूर वीर भीष्म और कर्णादिक सब स्वाहा होगये और हजारों राजा स्वयंवरोमें परस्पर कटकर मर गये हैं अर्थात् महान् अनर्थोंका कारण स्त्री है । साँप जब काटता है तब पुरुष मरता है परन्तु स्त्रीके रूपका चिन्तन करनेसेही पुरुष मर जाता है, विष खानेसे एकही जन्ममें पुरुष मरता है स्त्रीरूपी विषके सम्बन्धसे अनेक जन्मोंमें जन्मता मरताही रहता है, इसलिये स्त्रीही बंधनका हेतु है । जिस पुरुषने इसका त्याग करदिया है व स्वप्नमें भी जो इसका स्मरण नहीं करता है, उसनेमानो संसारकाही त्याग करदिया है. वही आत्मानन्दको प्राप्त होता है । हे चित्तवृत्ते ! जैसे स्त्री दुःखका कारण है, तैसे पुत्र भी दुःखका कारण है, अब दूसरे विषयमें तुमको एक दृष्टांत सुनाते हैं ॥



हे चित्तवृत्ते ! एक बनियां बड़ा धनी था परन्तु तिसके घरमें पुत्र नहीं था, पुत्रकी उत्पत्तिके लिये तिसने बहुतसे यत्न किये तबभी तिसके घरमें पुत्र उत्पन्न नहीं हुवा । एक दिन रात्रिके समय वह स्त्रीके साथ पलंगपर सोयाथा इतनेमें तिसकी स्त्रीने कहा यदि परमेश्वर हमको एक लडका देदे तब तिसको हम कहांपर सुलावेंगी बनियाने कहा तिसको हम बीचमें सुलावेंगे, ऐसा कहकर थोडासा पीछे हटा, फिर स्त्रीने कहा यदि परमेश्वर एक और लडका देदे तब तिसको कहां सुलावेंगे बनियां थोडासा पीछे हटकर बोला तिसकोभी बीचमेंही सुलावेंगे, फिर स्त्रीने कहा यदि परमेश्वर एक और लडका देदे तब तिसको कहां सुलावेंगे ज्योंही बनियां पीछेको हटने लगा त्योंही तडाकसे नीचेको गिरा और तिसकी टंगडी टूटगई तब तो बनियां रोने लगा और इधर उधरसे लोकभी पहुँच गये । लोकोंने बनियांसे पूँछा किसने तुम्हारी टंगडी तोडदी, बनियाने कहा बिना हुए लडकेने हमारी टंगडी तोडदी, यदि सच्चा उत्पन्न होता तब न मादूम क्या उपद्रव करता, हे चित्तवृत्ते ! पुत्रभी दोनों प्रकारसे दुःखकाही कारण है । जिनके पुत्र नहीं है, वह तो पुत्रोंवालोंको देख करके इसीमें दुःखी रहते हैं, जो हमारा द्रव्य क्या जाने कौन लेगा, हम बड़े अभागो हैं, जो हमारे पुत्र नहीं हैं और ये बड़े भाग्यशाली हैं, क्योंकि इनके पुत्र हैं । गरीबोंसे धनवानोंको पुत्रके न होनेका बड़ाभारी सन्ताप होता है और वह उसी सन्तापमें रात्रि दिन जलते रहते हैं और जो कदाचित् उनके पुत्र होकर मरजाता है तब साथही उसके उनका भी मरणही होजाता है और जिनके पुत्र तो है परन्तु कुपात्र है उनको न होनेवालोंसे भी अधिक संताप होता है, जिसके सुपात्र पुत्र है उसको तिसके न जीनेकी ही चिंता रात्रि दिन लगी रहती है, फिर तिसके विवाहकी चिंता रहती है तिसकी संततीकी चिंता रहती है और हजारों चिंता पुत्रवालोंको भी बनी रहती हैं, फिर जिनके पुत्र हाहा करके मृत होजाते हैं उनको बड़ी चिन्ता रहती है जिनके विवाहे हुए पुत्र मरजाते हैं उनको तो जन्मभर पुत्रके शोकमें रोनाही पडता है । हे चित्तवृत्ते ! इसीलिये पुत्रभी महान् दुःखोंकी खान है ॥ १३ ॥

हे चित्तवृत्ते ! इस लोकमेंही पुत्र दुःखसे नहीं छुड़ा सक्ते हैं तब मरे पीछे



क्या छुड़ावेंगे, केवल धनके लेनेके वास्ते ही उत्पन्न होते हैं, इसीमें तुमको एक और दृष्टांत सुनाते हैं:-

एक नगरमें एक बड़ा भारी कोई साहूकार रहता था तिसके पांच पुत्र थे, जब कि, वह साहूकार बूढ़ा होगया तब तिसके सब द्रव्यको पुत्रोंने अपने कब्जेमें करलिया और पितासे कहदिया आप डेवढीमें बैठे रहा करिये और भोजन चौकेमें जाकर कर आया करिये और किसी कामसे सरोकार न रखिये और किसी गैर आदमीको मकानके भीतर न आने दीजिये इतनाही काम आपके जिम्मे रहेगा । पिताने लडकोंकी बातको मानलिया कुछ दिन जब बीते तब तिसके पुत्रोंकी स्त्रियोंने अपने पतियोंसे कहा तुम्हारे पिताके डेव-ढीमें बैठे रहनेसे हमको भीतर बाहर जानेसे बड़ी दिक्कत होती है और रास्ता भी सब थूक करके बिगाडे देतेहैं और जब कि, चौकामें रोटी खानेको आते हैं तब थूक २ के चौकेको ही भ्रष्ट करदंत हैं और अभी इनके मरनेकाभी कुछ ठिकाना नहीं लगता है, क्या जानें यह कब मरेंगे ? हमको तो इनने बड़ा तंग किया है अब आप ऐसा करिये अपने पिताको कोठेके ऊपरवाला जो कमरा है उसमें रखिये वहांपर पाखाना और पेशाबकी जगहभी पास है और थूकनेकाभी आराम होगा, जहां चाहे वहां थूका करैं और एक घण्टी इनके पास धर दीजिये जब कि इनको भूख प्यास लगे तब उस घण्टीको यह हिला दिया करैं उसी जगहमें हम अन्न पानी इनको पहुंचादेगी । लडकोंने विचारा यह तो अच्छी सलाह है इसमें पिताजीको बड़ा आराम रहेगा और घरके लोकोंकोभी आराम रहेगा । लडकोंने बापको समझा बुझाकर सबसे ऊपरके कमरेमें उनका डेरा लगा दिया, अब वह बूढ़े उसी जगहमें रहने लगे । जब कि भूख लगती या प्यास लगती तब घण्टीको हिला देते अन्न और जल उनको उसी जगहमें पहुंच जाता, जब कि उनको ऊपर रहते कुछ दिन बीते, तब एक दिन उनका छोटासा पोता ऊपर उनके पास चला गया और उस घण्टीसे वह खेलने लगा वहभी तिससे लाड प्यार करनेलगे । थोड़ी देरके बाद वह लडका घण्टीको लिये हुए नीचे उतर आया पीछे जब उनको भूख प्यास लगी तब देखें तो घंटी नदारद है, आवाज निकलता नहीं नीचे



उतरनेकी शरीरमें ताकत नहीं । अब वह क्या करें अब सिवाय शोकके और क्या होसکتा है ? तब अपने मनमें बार २ कहते हैं हमने व्यर्थ आयु खो दी जिन पुत्रोंको बड़े कष्टसे पाया, वह तो सब धनको लेकर अलग होगये हैं अब कोई जलभी नहीं देता है, अब कोई उपाय भी नहीं बनता, बस ऐसा सोच करते २ थोड़ी देरमें वह यमपुरमें पहुँच गये । रात्रिको जब लडके घरमें आये तब उन्होंने स्त्रियोंसे पूँछा लालाको खाना दाना ऊपर पहुँच गया है ? उन्होंने कहा आज तो घंटीकी आवाज सुनाई नहीं पड़ी मालूम होता है उनको आज भूख प्यास नहीं लगी है । लडकोंने जब ऊपर जाकर देखा तो काम तमाम था, फिर लाला २ करके रोने लगे और तुरन्त श्मशानमें ले जाकर फूँकफाँक दिया. हे चित्तवृत्ते ! जो पिता अनेक कष्टोंको उठाकर पुत्रकी पालना करता है वही वृद्धावस्थामें पुत्रोंको ग्रहरूप करके प्रतीत होने लगता है और पुत्र पौत्र सब तिसके मरणकाही चिंतन करते हैं, न तो कोई प्रीतिसे सेवा करता है और न कोई कष्टमें सहायक होता है, केवल द्रव्यको लेनाही जानते हैं, तब भी मूर्ख लोक पुत्रोंमें मोहका त्याग नहीं करते हैं ॥ १४ ॥

हे चित्तवृत्ते ! एक और दृष्टान्तको सुनो—एक बूढ़ेको तिसके पोतेने किसी वार्त्तापर दो तीन लात मारी और घरसे बाहर करदिया, तब वह बूढ़ा अपने द्वारपर बैठकर रोता भी जाय और पोतेको गालीभी देता जाय इतनेमें एक महात्मा उस रास्तेसे आनिकले, उन्होंने बूढ़ेसे पूँछा बाबा ! क्यों रोते हो क्या कोई तुमको दुःख है ? बूढ़ेने कहा हमारे पुत्र पौत्र सब बड़े नालायक हैं, हमारे सब धनको अपने काबूमें करके अब हमको अच्छा खाने-कोभी नहीं देते हैं, मैं बोलताहूँ तब दौडकर मारने लगते हैं, आज हमको पोतेने लातोंसे मारा है, इसीवास्ते मैं अब दुःखी होकर रोताहूँ और गाली भी देता हूँ सिवाय इसके और मेरेसे कुछ बन नहीं पडता है । महात्माने कहा बाबा ! ये पुत्र पौत्र तो सब अपने २ सुखके यार हैं, जबतक तू इनको सुख देता रहा तबतक ये सब तेरी खातिर करते रहे, अब तुम इनको सुख देने लायक नहीं रहे, अब ये सब तुम्हारा निरादर करते हैं, संसारमें सब कोई



अपने सुखके लिये एक दूसरेसे प्रीति करतेहैं जिस कालमें जिसको जिससे सुख नहीं मिलता उस कालमें तिसका वह त्याग कर देताहै या तिसका तिरस्कार करदेता है बाबा ! इन सबका त्याग करके अब तुम हमारे साथ चलो और बाकी आयुको परमेश्वरके भजनमें व्यतीत करो, जो तुम्हारा पर-लोकभी बनजाय, इस मोह मायाका त्याग करके जल्दी उठो, अब देर करनेका समय नहींहै । बूढ़ेने कहा आपको किसने चौधरी बनाया है, जो हमसे वरको और सम्बन्धियोंके छोड़नेका उपदेश करने लगेहैं, वह हमारा पोता हम उसके दादे, तुम कौन हो ? जो उपदेश करनेको खड़े होगयेहो, पोता हमारा जीता रहे हमको पडा मारे बालक मारतेभी हैं, तब क्या कोई उनके मारनेके पीछे अपना घर छोड़ देताहै, जो आप हमको घर छोड़नेका उपदेश करते हैं । महात्मा कहने लगे देखो मोहकी महिमा ऐसी दुर्दशा होनेपरभी मूर्खोंको सम्बन्धियोंसे और गृहसे वैराग्य नहीं होता है, महात्मा ऐसे कहकर चले गये ॥ १५ ॥

हे चित्तवृत्ते ! पुत्रकेही विषयमें एक और दृष्टांत तुमको सुनाते हैं:—

एक नगरमें एक साहूकार बड़ा धनी था, तिसके चार लडके थे जब कि, वह चारों लडके दूकानका काम सँभालने लायक होगये तब साहू-कारने थोडा २ धन उनको देकर अलग दुकानें करादीं और बाकी धनको जिस कमरेमें वह रहताथा उसकी दीवारोंके भीतर धरकर ऊ-रसे चुनवाकर गच्च करवा दिया, दैवगतिसे थोड़े दिनोंके पीछे वह बीमार होगया और एकदमसे तिसकी जवान बंद होगई तब विरादरीके लोक और यार मित्र तिसको देखने आये और तिसकी बुरी हालतको देखकर लोकोोंने तिससे कहा अब अंतका समय है कुछ दान पुण्य करिये, तब बनियेने कमरेकी दीवारोंकी तरफ हाथ किया उसका मतलब यह था जो इनमें धन गाड़ा है निकालकर दान पुण्य करावो, लडके तिसके तात्पर्यको समझ गये जो इसने हमसे छिपाकर इन दीवारोंमें धनको गाड़ा है, तब लडके कहने लगे लाला कहता है जो कुछ कि मेरे पास था वह सब तो मैंने दीवारों



पर लगा दिया अब दान कहाँसे करूं । लोकोंने कहा ठीक कहता है तब बनिया माथेपर हाथ धरकर रोने लगा, लडकोंने कहा लाला रोओ मत, हम तुम्हारे पीछे सब काम अच्छी तरहसे चलावेंगे । इतनेमें बनियाके प्राण परलोकमें पहुँच गये । उठाकर लडकोंने फूँकफूँक दिया, मनकी मनमेंही रह गई । हे चित्तवृत्ते ! जिन पुत्रोंके लिये सैकड़ों अनर्थोंको करके धनको कमाते हैं और लाखों रुपयोंका धन उनको देजाते हैं उन पुत्रोंका यह हाल है फिर भी मूर्खलोक पुत्रोंमें मोहको नहीं त्यागते हैं इसीसे वार २ जन्मते मरते हैं ॥ १६ ॥

हे चित्तवृत्ते ! एक और दृष्टान्तकोभी सुनो—एक कालमें नारदजी अपने शिष्य तुम्बुरुको साथ लेकर पृथ्वीपर पर्यटन करने लगे । एक नगरमें जाकर नारदजी बाजारमें एक पीपलका वृक्ष था तिसके थड़ेपर बैठ गये, साथ उनका शिष्य तुम्बुरुभी बैठ गया, जहाँपर नारदजी बैठे थे । इनके सामनेही एक बनियेकी दुकान थी, उस दुकानके आगेसे एक कसाई बहुतसे बकरोँको लेकर अपने रास्तेसे चला जाता था उन बकरोँमेंसे एक बकरा कूदकर बनियाँकी दुकानके भीतर चला गया और अनाजके ढेर-मेंसे उसने एक मुँह मारा, बनियाँने उस बकरेके मुखसे दाने निकास लिये और तिसको गर्दनसे पकडकर कसाईके हवाले किया और कसाईसे कहा जब कि इसको हलाल करोगे तब इसकी गर्दनका मांस मेरेको देना. कसाई बकरेको लेकर जब चला तब नारदजी इस वृत्तांतको देखकर हंसे तब तुम्बुरुने नारदजीसे पूँछा महाराज हँसनेका कारण क्या है ? नारदजीने कहा जिस बकरेने इस बनियाँकी दुकानमें घुसकर अनाजसे मुख भरा था वह बकरा पूर्वजन्ममें इस बनियेका पिता था इस दुकानमें जाने आनेका तिसका अभ्यास पडा था इसीसे वह कूदकर इसी दुकानमें गया और एक मुट्ठी अनाजकी उसने अपने मुखमें ली उसको भी तिसके बेटेने खाने न दिया, किन्तु तिसके मुखसे निकास लिया और यह भी कसाईसे कह दिया जब इसको मारोगे तब इसकी गर्दनका मांस मेरेको खानेके लिये देना । जिस बनियेने बड़ी २ देवतोंके आगे मानत मानकर



पुत्रको पायाथा, उस पुत्रने एक मुट्ठी अन्नकीभी तिसको खाने न दी इसी वार्त्ताको देखकर हम हँसेथे. नारदजी कहते हैं—जिन पुत्रोंसे किसीको सुखका लेश-मात्र भी प्राप्त नहीं होता है, मूर्खलोक उन्हींकी उपासना करते हैं अपने कल्याणके लिये एक क्षणभरभी निष्काम होकर ईश्वरका आराधन नहीं करते हैं यदि कोई बड़ी दो ईश्वरका स्मरण करताभी है तबभी वह पुत्रोंके सुखके लियेही करता है जो मेरे पुत्रादिक सब बने रहें अपने कल्याणके लिये नहीं करता है इससे बढकर और क्या अज्ञान होगा ? ॥ १७ ॥

हे चित्तवृत्ते ! जिन धनियोंके पुत्र नहीं होते हैं वह किसी दूसरेके पुत्रको गोदमें लेकर सब धन उसको दे देते हैं, अपने उद्धारके लिये कुछभी नहीं खर्च करते हैं या जन्मभर इसी दुःखमें संतप्त रहते हैं । एक महात्मा अपने शिष्योंको साथ लेकर भिक्षाके लिये एक सेठकी दूकानपर गये और तिस सेठसे भिक्षा करनेको कहा और वह सेठ बड़े भारी गदले पर बैठाथा सोने चांदी और हीरे पत्तोंका ढेर तिसके आगे लगाथा सेठने नौकरसे कहा इनको भीतर लेजाकर भिक्षा करा देवो । यह महात्मा भीतर जाकर जब भिक्षा करने लगे तब एक शिष्यने गुरुसे कहा महाराज ! आप कहते हैं कि, संसारमें सुखी कोई नहीं है, देखो यह सेठ कैसा सुखी है, लक्ष्मी इसकी नृत्तकारी कर रही है । गुरुने कहा चलती दफा इससे सुखकी वार्त्ता पूँछकर तुमको बतावेंगे । जब भोजन करके महात्मा बाहरको आये तब सेठसे पूँछा तुम तो बड़े सुखी प्रतीत होते हो सेठ रोककर कहने लगा मेरे बराबर संसारमें कोईभी दुःखी नहीं है, परमेश्वरने मेरेको बहुतसा धन दिया है परंतु पुत्रके बिना सब धन व्यर्थ है मेरेको यही बड़ा भारी दाह होरहा है, जो मेरे पीछे इस धनको कौन खायगा । गुरुने चेलेसे कहा तुम कहतेथे यह बड़ा सुखी है यह तो सबसे दुःखी निकला । अब चलो यहांसे, ऐसे कहकर महात्मा चलेगये । हे चित्तवृत्ते ! पुत्र न हुआ, हुआ भी तो दुःखकोही देता है ॥ १८ ॥

हे चित्तवृत्ते ! पुत्रसम्बन्धी वासना भी परमदुःखकाही कारण है इसलिये विवेकी पुरुषको उचित है जो इन मलिन वासनाकाभी त्यागही करदेवे । हे



चित्तवृत्ते ! यह जो परिवारका मोह है, यह बड़ा दुःखदाई है, विवेकी पुरुष मोहके हटानेके लिये स्त्री पुत्रादि परिवारका त्याग करदेते हैं, अब इसी विषयमें तुमको एक दृष्टांत सुनाते हैं—

एक नगरमें एक बनियां बड़ा धनिक रहताथा तिसकी स्त्री नवयौवना बड़ी रूपवती थी, दैवयोगसे तिसकी स्त्री किसी रोगसे बहुत बीमार होगई अर्थात् उसके बचनेकी कुछ भी उम्मेद न रही, तब वह बनियां स्त्रीके समीप बैठकर बड़ा रोदन करने लगा । स्त्रीने कहा तुम क्यों रोदन करते हो मेरे मरनेके पीछे तुम तो अपना और दूसरा विवाह भी करलेवोगे, दुःख तो मेरेको है जैसे मैं बिनाहीं सांसारिक सुखके देखे मरजाऊंगी । बनियांने कहा मैं दूसरा विवाह नहीं करूंगा, स्त्रीने कहा इस बातको मैं नहीं मान सकती, जो धनी होकर फिरभी दूसरा विवाह न करे । बनियांने मोहके वशमें होकर अपनी इन्द्रीको काट डाला और कहा अब तो तू मानेगी स्त्री चुप हो गई । दैवयोगसे वह धीरे २ अच्छी होगई बनियांको फिर बड़ा भारी दुःख हुआ, क्योंकि स्त्री पुरुषकी इच्छा करे और बनियांके पास अब वह बात न रही जिससे कि तिसको प्रसन्न करे, तब तिसकी स्त्री परपुरुषोंके साथ खराब होनेलगी, बनियां रात्रि दिन इसी संतापसे जलता रहे, एक दिन दैवयोगसे गुरु नानकजी और भाई मरदाना तिस नगरमें आ निकले, तिस सेठकी विभूतिको देखकर भाई मरदानाने कहा गुरुजी यह सेठ तो बड़ा सुखी दीखता है । गुरुजीने कहा ऊपरसे सुखी दीखता है परन्तु भीतर कुछ न कुछ इसकोभी जरूर दुःख होगा, देखो तुम्हारे सामने हम इससे पूँछते हैं, गुरुजीने जब उस सेठसे सुख पूँछा तब उसने अपने दुःखका सब हाल कह सुनाया । गुरुजीने भाई मरदानासे कहा इस गृह-स्थायश्रममें रहकर कोईभी सुखी नहीं है अज्ञानी पुरुषोंको तो विषय अप्राप्ति कालमेंभी दुःखदाई होते हैं, और विवेकी पुरुषोंको प्राप्तिकालमेंभी दुःख-दाईही दिखाई पड़ते हैं, यह मोहही पुरुषोंको दुःख देता है इसका त्यागही सुखका हेतु है ॥ १९ ॥



हे चित्तवृत्ते ! यह द्रव्यभी अनर्थोंकाही कारण है और अनर्थों करकेही संग्रह भी होता है और संग्रह हुआ भी दुःखकोही देता है क्योंकि एक तो इसकी रक्षा करनेमें बड़ा कष्ट होता है, फिर धनके लोभसे चोर मारभी डालते हैं। यदि चोरोंने धनको लेकर जीताभी छोड़ दिया तब तिस धनके चले जानेके रंजसे आपही मर जाता है, फिर धनी लोकोंका परस्पर विरोध भी अधिक रहता है, विवेकी पुरुष इसको दुःखका कारण जानकर इससे अलगही रहते हैं। हे चित्तवृत्ते ! चार पुरुष रास्तामें चले जातेथे आगे रास्तामें एक अशरफियोंकी थैली पड़ीथी चारोंने मिलकर उठा ली एक बगीचामें जाकर उन्होंने आपसमें बांटनेकी सलाह की तब एकने कहा भूख लगी है दो आदमी ग्राममें जाकर दो रुपइयेकी मिठाई लेआवो उस मिठाईको खाकर बाँटेंगे और सगुनभी होजावैगा। दो आदमी मिठाई लेनेको जब गये तब उन्होंने आपसमें सलाह की कि, मिठाईमें विषको डालकर लेचलो जिससे कि वह खातेही मरजाँय और सब धनको हमहीं दोनोंजने आधा २ बांट लेंवें। इधर तो यह विष डालकर मिठाई लेचले और उधर उन्होंने यह सलाह की कि, जब वह मिठाई लेकर आवें दूरसे आये हुवोंको गोलियोंसे मारकर सब धन हमहीं दोनों आपसमें बाँट लेंवेंगे, ज्योंही वह दोनों मिठाई लिये हुए आते उनको दिखाई पडे त्योंही उन्होंने गोलियोंको दागा, वह दोनों मरगये तब उन्होंने कहा मिठाईको खाकर बाँटेंगे। ज्योंही उन दोनोंने मिठाईको खाया त्योंही वह दोनोंभी मरगये और वह मोहरोंकी थैली उसी जगहमें पड़ी रही। हे चित्तवृत्ते ! हजारों लाखों इस धनके ऊपर मरगये धन किसीकाभी न हुआ ॥ २० ॥

हे चित्तवृत्ते ! यह राज्यभी महान् अनर्थोंका कारण है, और दुःखका हेतु है। प्रथम तो राजाको नित्यही शत्रुओंसे भय बना रहता है दूसरा चोरोंसे भय रहता है, तीसरा संबन्धियोंसे भी भय बना रहता है जो राज्यके लोभसे कोई धोखा देकर मार न डाले, फिर अपने पुत्रोंसे और भाइयोंसेभी भय बना रहता है, क्योंकि राज्यके लोभसे पुत्र और भाईभी राजाको विष देकर मार डालते हैं। दुर्योधनने विष दियाथा औरभी बहुताँने विष देकर राजाको मार



डाला है इन्हीं दुःखोंसे राजोंको रात्रिमें निद्रा भी ठीक नहीं आती है और न वह रात्रिभर एकही पर्यंक पर सोते हैं । कैकेयीने पुत्रके राज्यके लोभसे राम-जीको वनवास करादियाथा, सुग्रीवने वालिको मरवा दियाथा, कंसने देवकीके पुत्रोंकी हत्या करवाली, दुर्योधनने राज्यके लोभसे अपने वंशकाही उच्छेदन करदिया और राजमदभी सैकड़ों अनर्थोंको कराता है जिसका फल फिर अन्तमें राजाको नरक भोगना पडता है । इसीवास्ते शास्त्रोंमें राजाका अन्न खानाभी मना लिखा है । मनुस्मृतिमें लिखा है दश कसाईके अन्न खानेमें जितना दोष होता है उतनाही दोष एक कुँभारके अन्न खानेमें होता है और दश कुँभारके अन्न खानेमें जितना दोष होता है उतनाही दोष शराबको जो बेचता है उसके अन्न खानेमें होता है और कलवारोंके याने शराबके बेचनेवालोंके अन्न खानेमें जितना दोष होता है उतनाही दोष एक वेश्याके अन्न खानेमें होता है और दश वेश्याके अन्न खानेमें जितना दोष होता है उतनाही दोष एक राजाके अन्न खानेमें होता है क्योंकि राजाका द्रव्य अनेक प्रकारके अधमोंसे मिश्रित होता है इसीसे राज्यभी अनेक अनर्थोंका कारण है । यदि राज्य अनेक अनर्थोंका कारण न होता तो बडे २ राजा इसका त्याग क्यों करदेते और त्याग उन्होंने किया है इसीसे साबित होता है जो राज्यभी अनेक अनर्थोंका हेतु है । जिन्होंने इसको दुःखरूप जानकर स्वीकारही नहीं किया है और जिन्होंने स्वीकार करके फिर पश्चात् इसका त्याग करदिया है उनकी भी दो चार कथाओंको तुम्हारे प्रति सुनाते हैं ।

हे चित्तवृत्ते ! प्रथम तुम महात्मा प्रियव्रतकी कथाको सुनो । प्रियव्रत चक्रवर्ती राजा हुआ है और बहुत कालतक इसने राज्य किया है । एक दिन राजाके चित्तमें विचार उपजा तब राजा कहने लगा अहो बडा कष्ट है, दुःखरूप जो राज्य है इसमें सुख मान कर मैंने अपना जन्म व्यर्थही खो दिया और इन्द्रियोंके वशवर्ती होकर अधिधारूपी कूपमें अपनेको गिरा दिया और कामके वशमें होकर मैं अपनी स्त्रीका दास बना रहा । जैसे वनका मृग बालकोंकी क्रीडाके लिये होता है, तैसे मैंभी अपनी स्त्रीकी क्रीडाके लिये मृग बना । धिक्कार है मेरेको जो मैंने राज्यके भोगोंमें अपनी आयुको व्यर्थ खो



दिया, मेरे तुल्य संसारमें ऐसा कौन मूर्ख होगा जो ऐसे उत्तम शरीरको पाकर फिर मिथ्या भोगोंमें अपनी आयुको व्यतीत करेगा । अब मैं इस राज्यका त्याग करके आत्मसुखके लिये एकांत देशमें निवास करके आत्मविचार करूंगा। ऐसा विचार करके राजाने पृथिवीका विभाग करके अर्थात् एक २ खंड एक २ पुत्रको देदिया आप वनमें जाकर एकांत देशमें बैठकर आत्मविचार करने लगा । हे चित्तवृत्ते ! यदि राज्यमें अधिक सुख होता तब प्रियव्रत राजा चक्रवर्ती राज्यका क्यों त्याग करदेता ? और त्याग तिसने किया है इसीसे जाना जाता है राज्य भी दुःखरूप है ॥ २० ॥

हे चित्तवृत्ते ! कृतवीर्य नाम करके एक राजा बड़ा प्रतापी और धर्मात्मा हुआ है, बहुत कालतक वह पृथिवीका राज्य करता रहा है । जब कि तिसका देहांत हुआ तब मंत्रियोंने और पुरोहितोंने और प्रजाने मिलकर कृतवीर्यके पुत्र अर्जुनको राजसिंहासनपर बैठनेके लिये कहा, तब अर्जुनने कहा हम राजसिंहासनपर नहीं बैठेंगे, क्योंकि अन्तमें इसका फल नरक होता है । राजाके लिये जो धर्म लिखे हैं उनका निर्वाह होना कठिन है, राजाके लिये जो कर लेना प्रजासे लिखा है उसी द्रव्यसे दीन प्रजाकी पालना करनी और चोरोसे तिसकी रक्षा करनी कही है अपने आरामके लिये प्रजासे द्रव्य लेना नहीं लिखा है और न अधिक लेना लिखा है, तब भी कहीं २ अधिक लिया जाता है क्योंकि भृत्यलोग भी अपने लोभके लिये प्रजाको सताते हैं, अकेला राजा कहांतक सब प्रजाको देख सक्ता है और तिसका हाल जान सक्ता है और जो प्रजा अधर्म करती है तिसका पापभी राजाको लगता है और राज्यके विघातक राग द्वेषादिक शत्रुभी राजाके सिरपर सदैवकाल गरजते रहते हैं, महान् अनर्थोंका कारण राज्य है इसलिये मैं राज्यका ग्रहण नहीं करूंगा ऐसा कहकर वह उपवास होगया । हे चित्तवृत्ते ! यदि राज्यमें सुख होता तब कृतवीर्यका पुत्र अर्जुननामक तिसका त्याग क्यों करता ? ॥ २१ ॥

वैराग्याश्रम कहते हैं—हे चित्तवृत्ते ! इक्ष्वाकु वंशमें एक बृहद्रथ नाम करके बड़ा प्रतापी राजा हुआ है, जब कि राज्यसम्बन्धी भोगोंको भोगते २ तिसको बहुतसा काल बीत गया तब तिसके मनमें एक दिन बड़ा भारी वैराग्य उत्पन्न



हुआ, जिस दिन तिसको वैराग्य हुआ उसी दिन उसने अपने पुत्रको राज-  
 सिंहासन दे दिया और आप वनमें जाकर तप करने लगा । जब कि राजाको  
 तप करते २ बहुतसा काल व्यतीत होगया तब एक दिन शाकायनमुनि तिसके  
 समीप आकर कहने लगे हे वत्स ! हम तुम्हारे पर बड़े प्रसन्न हुए हैं, आप अब  
 हमसे मनोवांछित वरको मांगो । राजा मुनिको दंडवत प्रणाम करके कहने  
 लगा यदि आप मेरे पर प्रसन्न हुए हैं, तब आप मेरेको आत्मज्ञानका उपदेश  
 करें, यही वर मैं आपसे चाहता हूँ । मुनिने कहा “हे राजन् ! यह वर बड़ा  
 दुष्प्राप्य है और किसी वरको मांगो जो पदार्थ कि आपको न प्राप्त हो उसको  
 मांगो” । राजाने कहा भगवन् ! संसारके किसी पदार्थको भी मैं स्थिर नहीं  
 देखता हूँ क्योंकि सब पदार्थ नश्वर हैं, काल पाकर प्रलयकी अग्निसे समु-  
 द्रभी सब सूख जाते हैं और पर्वतभी सब प्रलयकालकी अग्निसे भस्म होजाते  
 हैं और जितने कि ध्रुवसे आदि लेकर तारा गण हैं ये भी सब टूट जाते हैं  
 अर्थात् नष्ट भ्रष्ट होजाते हैं । इसीतरह वृक्षादिकभी सब काल पाकर नष्ट  
 होजाते हैं । और पृथिवी आदिक पाँच भूतभी सब नाशको प्राप्त होजाते हैं ।  
 कारणका नाश होनेसे कार्यका नाश स्वयंही होजाता है और जितने कि  
 इन्द्रादिक देवता हैं, ये भी सब अपने २ पदसे प्रच्युत होजाते हैं । हे मुने !  
 संसारमें कोई भी पदार्थ मेरेको स्थिर नहीं दीखता है तब मैं किस पदार्थको  
 आपसे माँगूँ ? हे मुने ! जैसे अंध मेडक तालमें निराश्रय होकर दुःखको प्राप्त  
 होता है, तैसे मैंभी निराश्रय होकर इस संसाररूपी तालमें दुःखको प्राप्त  
 होता हूँ । हे मुने ! मेरेको इस महान् दुःखसे छुड़ानेके लिये आपही  
 समर्थ हैं मैं आपकी शरणको प्राप्त हुआ हूँ, आप मेरा उद्धार करिये । हे मुने !  
 यह जो स्थूल शरीर है, सो भी पुरुषके वीर्यसे उत्पन्न हुआ है, इसी हेतुसे  
 यह शरीर अति अपवित्र है, जिसका कारणही अपवित्र होवै, तिसका कार्य  
 कैसे पवित्र होसक्ता है । फिर यह शरीर अस्थियोंका एक कोट है और ऊपर  
 इसके चर्म मढा है, भीतर इसके मल मूत्र भरा है, ऐसे महान् अपवित्र शरीरमें  
 बैठकर अज्ञानी मूर्ख इसका अभिमान करते हैं, ज्ञानवान् नहीं करते हैं । हे मुने !  
 यह शरीरही नरक है, आपसे बिना कौन मेरेको इस नरकसे छुड़ानेवाला है इस



प्रकारके वैराग्य करके युक्त राजाके वचनोंको सुनकर ऋषि बोले—“हे राजन् ! हम तुम्हारे पर बड़े प्रसन्न हैं, क्योंकि तुम्हारेमें पूर्ण वैराग्य है, इक्ष्वाकुवंशमें तुम पताका हो, तुमने अपना जन्म सफल कर लिया है, अब तुम भय मत्त करो, तुम कृतकृत्य हो ” ।

ऋषि कहते हैं हे राजन् ! शब्द स्पर्शादिक जितने विषय हैं, यह सब अनर्थकोही करनेवाले हैं, और नाशी हैं और मनसे लेकर जितने इन्द्रिय हैं, येभी सब अनर्थकारी हैं, अर्थकारी नहीं हैं क्योंकि सदैवकाल पुरुषको विषयोंकी तरफही ये सब लेजाते हैं और उत्पत्ति नाशवाले भी हैं और जो आत्मज्ञ है सो इन सबसे परे है और सबका साक्षी है, तिस आत्माकी प्राप्ति सत्यको आश्रय करनेसेही होती है । क्योंकि ऐसा नियम है जिसने सत्यका आश्रय करलिया है, उसने आत्माकाही आश्रय करलिया है, और सत्यका आश्रय करनेसेही मनका निरोधभी होता है, मनके निरोध होनेके अनन्तर हृदयमें आत्माका प्रकाशभी स्पष्ट प्रतीत होता है, शुद्ध मनमेंही आत्माका प्रकाश होता है, अशुद्ध मनमें नहीं होता है, अशुद्ध मन बंधनका हेतु है, शुद्ध मन मुक्तिका हेतु है, मनके शुद्ध होजानेसे शुभ अशुभ कर्मोंका भी नाश होजाता है, कर्मोंके नाश होजानेसेही पुरुष जीवन्मुक्तिको प्राप्त होता है ।

हे राजन् ! जैसे लकड़ियोंसे रहित अग्नि अपने कारणमें लय होजाती है, तैसे वृत्तियोंसे रहित हुआ मनभी अपने कारणमें लय होजाता है और तिसी-कालमें आत्माकाभी साक्षात्कार होजाता है । सो कहाभी है—

समासक्तं यथा चित्तं जन्तोर्विषयगोचरे ॥

यद्येवं ब्रह्मणि स्याद्वै को न मुच्येत बंधनात् ॥ १ ॥

हे राजन् ! जैसे जीवोंका चित्त विषयोंमें आसक्त होरहा है तैसेही यदि ब्रह्ममें आसक्त होजावे तब कौन पुरुष है जो संसाररूपी बंधनसे न छूटे ॥ १ ॥

वर्णाश्रमाचारयुता विमृष्टाः कर्मानुसारेण फलं लभन्ते ॥

वर्णादिधर्मं हि परित्यजन्तः स्वानन्दतृप्ताः पुरुषा भवन्ति ॥ २ ॥



हे राजन् ! जो पुरुष वर्णाश्रमके आचारमें अतिशय करके प्रीति रखते हैं, आत्मविचारमें प्रीतिको नहीं रखते हैं, वह मूढ़ कर्मोंके अनुसार फलको प्राप्त होते हैं । जो पुरुष वर्णाश्रमोंके अभिमानसे रहित होकर आत्मविचारमें प्रीति-चाहे हैं, वह पुरुष आत्मानन्द करके तृप्त होते हैं ॥ २ ॥

**हृत्पुण्डरीकमध्ये तु भावयेत्परमेश्वरम् ॥**

**साक्षिणं बुद्धिर्नृत्यस्य परमप्रेमगोचरम् ॥ ३ ॥**

हे राजन् ! अपने हृदयरूपी कमलमें परमेश्वरका ध्यान करै, जो बुद्धिका चित्तकारीकाभी साक्षी है और जो परम प्रेमका विषय है ॥ ३ ॥

हे राजन् ! एक कालमें मैत्रेय ऋषिने कैलास पर्वतपर जाकर महादेवजीसे कहा हमको आत्मतत्त्वका उपदेश कीजिये । महादेवजीने जो तिसको उपदेश किया है, उसकोभी तुम सुनो—

**देहो देवालयः प्रोक्तः स जीवः केवलः शिवः ॥**

**त्यजेदज्ञाननिर्माल्यं सोऽहंभावेन पूजयेत् ॥ २ ॥**

यह जो देह है यही देवमंदिर है, जो कि इस देहमें चेतन जीव है वही केवल शिव है, अज्ञानरूपी शिवनिर्माल्यका त्याग करके 'सोहंभाव' करके तिसका पूजन करो ॥ ३ ॥

**अभेददर्शनं ज्ञानं ध्यानं निर्विषयं मनः ॥**

**स्नानं मनोमलत्यागः शौचमिन्द्रियनिग्रहः ॥ ४ ॥**

आत्माको सबमें एकरूप करके जो देखना है इसीका नाम ज्ञान है और मनका विषयोंसे रहित होजानाही ध्यान है, मनके मलका त्याग करनेकाही नाम स्नान है, इन्द्रियोंके निग्रह करनेकाही नाम शौच है ॥ ४ ॥

हे चित्तवृत्ते ! ऋषिने राजाको इसप्रकार उपदेश करके कृतार्थ कर दिया । हे चित्तवृत्ते ! यदि राज्यमें सुख होता तब बृहद्रथ राजा राज्यको त्याग करके वनको क्यों जाते ? इसीसे सिद्ध होता है कि राज्यमें सुख किंचित्भी नहीं है ॥ २२ ॥



हे चित्तवृत्ते ! सत्ययुगमें कशु मुनिका पुत्र निदाघ नाम करके मुनियोंमें उत्तम बड़ा वैराग्यवान् एक मुनि हुआ है, तिस मुनिने बाल्यावस्थामेंही संपूर्ण विद्याओंका अध्ययन करके अपने पितासे तीर्थयात्रा करनेके लिये कहा, पिताने तिसको तीर्थयात्रा करनेकी आज्ञा देदिया, तब वह तीर्थोंमें जाकर बहुत कालपर्यंत भ्रमण करता रहा और साढ़ेतीन करोड़ तीर्थोंमें तिसने स्नान आदिक कर्मोंकोभी किया और अनेक प्रकारके जप दानादिकोंकोभी तीर्थोंमें किया । इतना बड़ा परिश्रम करने परभी तिसका मन शान्तिको प्राप्त न हुआ । फिर वह अपने गृहमें लौट आया और अपने पितासे सब तीर्थयात्राका वृत्तांत कहा और फिर पितासे कहा इतने तीर्थोंमें स्नान करनेसेभी मेरा चित्त शान्तिको नहीं प्राप्त हुआ है और विना चित्तकी शान्तिके पुरुषको सुख नहीं होता है और पुरुष जन्म मरणरूपी संसारसे भी नहीं छूटता है । जो जन्मता है वह अवश्यही मरता है, जो मरता है वह फिर अवश्यही जन्मता है, घटीयन्त्रकी तरह यह चक्र अनादि कालका चलाही जाता है । हे पिता ! इस जन्म मरणरूपी चक्रसे छूटनेका कोई उपाय कहिये ? और जितने कि व्रतादिक और जपादिक विधान किये हैं उन सबको तो मैं कर चुकाहूँ, ये सब तो भ्रमजालमें डालनेवाले हैं, छुड़ानेवाले नहीं हैं । हे पिता ! संसारमें वही पुरुष जीता है जिसका मन विषयोंकी तरफ नहीं जाता है, जिसका मन विषयोंकी तरफ जाता है वह पुरुष जीता नहीं है किंतु मराही है । हे पिता ! जैसे विषयोंमें रागी पुरुषोंको आत्मज्ञान एक भार जान पड़ता है तैसेही विवेकी पुरुषोंको शास्त्रका अध्ययन और पठन पाठन भी एक भारही जान पड़ता है और जिन पुरुषोंका मन तृष्णा करके व्याकुल हो रहा है वह सदैवकाल इतस्ततः भ्रमतेही रहते हैं । हे पिता ! जितने कि, सांसारिक दुःख हैं उन सबका मूल कारण एक तृष्णाही है, यह तृष्णा कैसी है ? कभी तो स्वल्प पदार्थको पाकर अलं होजाती है और कभी इन्द्रादिकोंके भोगको प्राप्त होकरके भी अलं नहीं होती है । हे पिता ! यह जो स्थूल शरीर है सो मल मूत्रका एक भाजन है, इसीसे अत्यन्तही अपवित्र है और कृतघ्नभी है, नित्यही क्षीणभी होता रहता है, इस शरीररूपी भाजनमें स्थित जो कामदेवरूपी पिशाच है, वह पुरुषका नित्यही



तिरस्कार करता रहता है, तिस कामदेवरूपी पिशाचके वशीभूत होकर यह जीव युवावस्थामें उन्नत होकर स्त्रियोंके पीछे दौड़ता है फिर जब वृद्धावस्थाको प्राप्त होता है तब स्त्री पुत्रादिक और दासी दासभी इसका तिरस्कार करते हैं और हँसी करते हैं । हे पिता ! संसारके जितने पदार्थ हैं सब नाशी हैं, कोईभी स्थिर नहीं हैं और जो कि ब्रह्मा विष्णु महादेव आदि देवता हैं, येभी सब कालके वशको प्राप्त होकर नाशको प्राप्त होजाते हैं, एक क्षणमें जीवका जन्म होता है फिर किसी दूसरे क्षणमें इसका नाश होजाता है यानी मरण होता है । हे पिता ! सांसारिक जितने पदार्थ हैं, वह सब अनित्य हैं । जो कि नाशसे रहित पदार्थ है उसीका मेरेको उपदेश करिये । ऋभु मुनि, पुत्रके वैराग्यको श्रवण करके अब आत्मतत्त्वका तिसको उपदेश करते हैं । हे निदाघ ! जैसे इच्छासे रहित स्थित रत्नोंकी विलक्षण शक्तिसे लोक चेष्टा करने लगते हैं और जैसे सुन्दर रूपकी विलक्षण शक्तिसे लोक मोहको प्राप्त होजाते हैं और जैसे चुम्बक पत्थरकी विलक्षण शक्तिसे लोहा चेष्टा करने लगता है, तैसे ब्रह्मचेतनकी विलक्षण शक्तिसे यह जगत्भी चेष्टा करता है । यह जगत् सत्र जड है, नाशी है और दुःखरूप है, वह ब्रह्म चेतन है, नित्य है, सुखरूप है और वास्तविक इच्छासे रहित होनेसे वह अकर्ता है, और व्यापक होनेसे सबके साथ सन्निधिमात्र होनेसे वह कर्ता है और एकही चेतन उपाधियोंके भेदसे नानारूप हो रहा है फिर एकका एकही है, जैसे एकही आकाश घट मठादि उपाधियों करिके घटाकाश मठाकाश कहा जाता है और उपाधियोंसे रहित महाकाश कहा जाता है, तैसेही जीव ईश्वरका भी भेद जान लेना । अन्तःकरणरूपी उपाधियोंके अन्तर्गत चेतन जीव कहा जाता है, अन्तःकरणरूपी उपाधियोंसे रहित ईश्वर कहा जाता है, वास्तवमें जीव ईश्वरका भेद नहीं है क्योंकि चेतन निरवयव निराकार है, निरवयवका भेद बिना उपाधिके कदापि नहीं होसकता है इसमें कोईभी दृष्टांत नहीं मिलता है अतएव जीवही ब्रह्मरूप है, जैसे ब्रह्म चेतन अकर्ता अभोक्ता है, तैसे जीव चेतनभी अकर्ता अभोक्ता है । जैसे ब्रह्म नित्य शुद्ध बुद्ध है, तैसे जीवभी नित्यही शुद्ध बुद्ध है । हे निदाघ ! ऐसा निश्चय करनेसे पुरुष मुक्त होजाता है सो तुमभी ऐसा निश्चय करो, इसी निश्चयका



नाम आत्मज्ञान है और ऐसेही निश्चयवालेका नाम आत्मज्ञानी है, जो ऐसे निश्चयसे रहित है वही अज्ञानी है । हे चित्तवृत्ते ! पिताके उपदेशसे निदाघको अपने स्वरूपका बोध हुआ । हे चित्तवृत्ते ! आत्मज्ञानकी प्राप्तिका मुख्य साधन वैराग्य है सो तुमभी प्रथम वैराग्यका आश्रयण करो ॥ २३ ॥

चित्तवृत्ति विवेकाश्रमसे कहती है हे भ्राता ! मेरेको अब आप कुछ औरभी वैराग्यवानोंकी कथाओंको सुनाओ जिनकी कथाओंको सुनकर मेराभी चित्त वैराग्यवाला होजावे ॥

विवेकाश्रम कहते हैं हे चित्तवृत्ते ! किसी नगरमें एक राजाने नवीन चालका एक बड़ाभारी मकान बनवाया जब कि, वह मकान बन कर तैयार होगया, तब राजाने तिस मकानमें एक दिन सभा की और सब नगरनिवासियोंको निमन्त्रण दिया, सब लोक जिस कालमें तिस मकानके अंदर आनें लगे तिसी कालमें एक विरक्त महात्माभी किसी रास्तासे पर्यटन करते हुए आ निकले और लोकोंको मकानके अन्दर आते देखकर वहभी लोकोंके साथ तिसी मकानमें चले आये, जब कि सब लोक आकर बैठगये तब राजाने कहा “ मैंने यह मकान नया बनवाया है और आप लोकोंको इस वास्ते बुलाया है जो आप लोक इस मकानके गुण दोषोंको देखकर हमको बतायें । यदि किसी तरहकी इस मकानमें कसर रहगई हो तब आप उसको मेरेको बता दीजिये तिस कसरको मैं हटा देऊंगा ” । राजाकी वार्त्ताको सुनकर सब लोकोंने कहा यह मकान बहुतही उत्तम बना है किसी प्रकारकीभी कसर बाकी नहीं है । राजाकी और लोकोंकी वार्त्ताको सुनकर वह महात्मा रोने लगे । राजाने उनसे पूछा आप रुदन क्यों करते हैं ? महात्माने कहा इस मकानमें दो कसरें बड़ीभारी रहगई हैं और वह किसी प्रकारसे भी हट नहीं सकती हैं, इसवास्ते रुदन करता हूँ । राजाने कहा आप बता दीजिये उन कसरोंको जहांतक बनेगा हम उनके हटानेकी कोशिश करेंगे । महात्माने कहा एक कसर तो यह है कि जो एक ऐसा दिन आवैगा जिस दिन यह मकान सब नष्ट भ्रष्ट होजावेगा, दूसरी कसर यह है कि एक दिन वह होगा जिस दिन



मकानका बनवानेवालाभी नहीं रहेगा, येही दो कसरें हठनी मुश्किल हैं, इसी-वास्ते हम रुदन करते हैं, जो आप वृथाही मकानका अहंकार कर रहे हैं । महात्माकी वार्ताको सुनकर राजाके मनमेंभी वैराग्य उत्पन्न हुआ और तिसी दिनसे राजा वैराग्यवान् महात्माओंकी संगति करने लगगया ॥ २४ ॥

हे चित्तवृत्ते ! इसी प्रकारका एक औरभी दृष्टांत तुमको हम सुनाते हैं । हे चित्तवृत्ते ! एक महात्मा रास्तामें चले जातेथे, चलते २ जब थक गये, तब उन्होंने दो घड़ी विश्राम करनेके लिये स्थानको इधर उधर देखा तब सड़कके किनारेपर एक अति रमणीय मंदिर उनको दिखाई पडा, महात्मा तिसके भीतर चले गये, वहाँपर पलंगके ऊपर राजा बैठेथे और सिपाही लोग आगे तिसके हाथ बांधकर खडेथे, महात्माभी जाकर वहाँपर राजाके सामने खडे होगये, तब एक सिपाहीने महात्माको डाट करके कहा तुम यहांपर क्यों आये हो ? महात्माने कहा हम इस मकानको धर्मशाला जानकर दो घड़ी आराम करनेके लिये यहांपर आये हैं, सिपाहीने फिर डाटकर कहा अरे साधु ! तू कैसा बोलता है, महाराजके मकानको धर्मशाला बनाता है ? महात्माने कहा इस वर्तमान महाराजसे पहले इस मकानमें कौन रहताथा ? राजाके सिपाहीने कहा इन महाराजसे पहले इस मकानमें महाराजके पिता रहतेथे । तब कहा उनसे पहले कौन रहतेथे ? सिपाहीने कहा उनके पिता रहतेथे । फिर कहा उनसे पहले कौन रहतेथे ? सिपाहीने कहा उनके पिता रहतेथे । महात्माने कहा जिस मकानमें मुसाफिर हमेशाही आते जाते रहे वह धर्मशाला नहीं तो क्या है ? इस राजाके पूर्वज कितनेही इस मकानमें रह गये हैं और आगेभी कितनेही रहेंगे फिर यह मकानभी धर्मशाला नहीं तो क्या है ? हमने इसमें क्या वेजा कहा है जो तुम हमपर नाराज हुएहो ? महात्माकी वार्ताको सुनकर राजाको बडा वैराग्य हुआ और राजाने अपनी भूलको महात्मासे बखशाया । हे चित्तवृत्ते ! जितनेक संसारमें लोकोंके गृह हैं, ये सब धर्मशालाही हैं, जीवरूपी पथिक तिसमें निवास करके चले जाते हैं, अज्ञानी उनमें ममताको करते हैं, ज्ञानी ममतासे रहित होकर निवासको करते हैं ॥ २५ ॥



विवेकाश्रम कहतेहैं—हे चित्तवृत्ते ! एक और दृष्टांत तुमको सुनातेहैं ॥

पांचाल देशके किसी नगरके एक मंदिरमें एक महात्मा रहतेथे, वह महात्मा बड़े अभ्यासी थे, अभ्यास करते २ उनकी अवस्था चढगईथी योगवासिष्ठमें जो जीवन्मुक्त ज्ञानीकी पाँचवीं भूमिका लिखीहै, वह तिस पाँचवीं भूमिकामें प्राप्त होगयेथे, सदैवकाल हँसते रहतेथे, किसीसेभी न बोलतेथे न चालतेथे । एकदिन दोपहरके वक्त तिस मंदिरमें खेलनेके लिये चार पांच लडके छोटे २ जा निकले । एक लडकेने दूसरे लडकेसे कहा महात्माकी जाँघें बड़ी मोटी २ हैं, इनकी एक जाँघपर चौपड बनाकर खेलो । लडके तो मूर्ख होते हैं, तुरंत दूसरा लडका अपने घरसे चक्कूको लेआया और चक्कूसे उनकी जाँघके ऊपर लकीर खेंचकर चौपड बनाने लगा । महात्मा न तो बोलतेथे और न अपने आप कोई चेष्टाही करतेथे महात्मा उनको मना कैसे करें, उनको आगे जाँघको धरदिया, जब कि लडकोंने दो चार चक्कू जाँघ पर चलाये तब रुधिरकी धारें बहने लगीं लडके तो सब रुधिरको देखकर भाग गये । अब रुधिर बह रहाहै और महात्मा हँस रहेहैं । इतनेमें कोई सयाना आदमी मंदिरमें आ निकला, तिसने देखा तो महात्माकी जाँघसे रुधिर बह रहाहै, महात्मा हँस रहेहैं, तिसने जाकर औरोंको खबर की और भी दश बीश आदमी इकट्ठे होगये, उन्होंने इधर उधरसे दर्यापत किया तब माद्धम हुवा जो यहांपर लडके खेलतेथे, एक लडकेसे पूँछा तब तिसने सब हाल कह सुनाया । फिर लोकोंने सलाह की. किसी जर्राहको बुलाकर जखम सिलाकर मलहम पट्टी करनी चाहिये । एक आदमी उनमेंसे जाकर एक जर्राहको बुला लाया । जब कि, जर्राह टांगको पकडकर सीने लगा तब महात्माने उसके हाथको हटा दिया, कितनाही लोकोंने टांगके जखमको सीनेके लिये यत्न किया परंतु महात्माने जखमको सीने न दिया उसी तरह तीन चार दिन रुधिर बहता रहा । यहांपर किसी और मंदिरमें एक महात्मा रहतेथे, उनको जब कि यह हाल मिला तब उन्होंने एक आदमीसे कहला मेजा कि जिस मकानमें पुरुष रहै मुनासिब है तिस मकानकी सफाई रखनी । आप इस शरीररूपी मकानमें रहतेहैं, आपको उचित है



कि, इसकी दवाई करनी । तब उस महात्माने उस संदेशा लानेवालेसे कहा—महात्मासे कह देना तुम जब कि तीर्थोंमें गये थे तो रास्तामें वीसों धर्मशालामें एक २ रात्रि रहेथे अब वह धर्मशालायें सब गिरती जाती हैं, उनकी मरम्मत आप जाकर क्यों नहीं करतेहैं ? जिसतरह आर रात्रिभर रहनेके वास्ते उनकी सफाई और मरम्मतको नहीं करतेहैं, इसीतरह हमेंभी इस शरीररूपी धर्मशालामें आयुरूपी रात्रिभर रहना है, वह रात्रिभी व्यतीत होचलीहै हम अब इसकी सफाई क्या करें ? इतनाही बोलकर फिर चुप होगये । पांच सात दिनके व्यतीत होनेपर उन्होंने शरीरका त्याग कर दिया । हे चित्तवृत्ते ! जो कि पूर्ण वैराग्यवान् पुरुष हैं, वह इस शरीरको धर्मशाला जानकर इसमें ममताको नहीं करतेहैं ॥ २६ ॥

हे चित्तवृत्ते ! एक और तुमको लौकिक दृष्टांत सुनाते हैं ।

एक नगरके बाहर नदीके किनारेपर एक वैराग्यवान् महात्मा कुटी बना कर रहतेथे और निष्काम होनेसे किसी राजा बाबूके पास नहीं जातेथे किन्तु हमेशा आत्मविचारमेंही रहतेथे । उनके त्याग और वैराग्यकी नगरमें बड़ी चर्चा फैलीथी । एक दिन राजाके दरबारमेंभी किसी वार्तापर एक आदमी उनकी स्तुति करने लगा, तब राजाकोभी उनके दर्शन की लालसा हुई । राजाने अपने वजीरको उनके बुलानेके लिये भेजा, वजीरने जाकर नम्रतापूर्वक कहा राजाको आपके दर्शनकी लालसा हुई है और कृपाकरके मेरे साथ चलकर राजाको दर्शन दीजिये । महात्माने विचार किया यदि हम अब वजीरके साथ राजाके पास नहीं जातेहैं तब राजा अपना निरादर समझकर हमसे कोई बुराई करदेगा क्योंकि एक तो राजमद करके राजालोक प्रमादी होतेहैं दूसरे हम उसके राज्यमें रहतेहैं और यदि हम जाते हैं तब महात्माओंकी सभामें और परमेश्वरके समीप हमारा मुँह काला होगा क्योंकि महात्मा वैराग्यवान् कहेंगे, देखो निष्काम होकर फिर राजाके द्वारपर गये और परमेश्वर कहेगा हमारेपर भरोसा न रख कर राजाके द्वारपर गये, वह पीछे हमारा मुँह काला करेंगे । इस लिये



प्रथमसेही अपना मुँह काला करके राजाके पास चळना चाहिये ऐसा विचार करके महात्माने स्थाहीते अपना मुँह काला कर मन्त्रीके साथ राजाके पास चल दिया । जब राजाके दर्बारमें गये तब राजाने इनका बड़ा सत्कार किया और अपने सिंहासनपर बैठकर मुँह काला करनेका वृत्तांत पूछा, तब महात्माने अपना सब विचार कह दिया । राजाने कहा सब सत्य है थोड़ीदेर बैठकर महात्मा अपने आसनपर चले आये । तात्पर्य यह है जो कि पूर्ण वैराग्यवान् निष्काम महात्मा हैं वह किसीभी राजा और धनीके द्वारपर अपने शरीरके निर्वाहके लिये नहीं जाते हैं जो सकामी हैं वैराग्यसे शून्य हैं, वही राजा बाबुओंके द्वारोंपर मारे २ घूमते हैं ॥ २७ ॥

हे चित्तवृत्ते ! एक राजाने सम्पूर्ण पृथिवीको जय करके अपना नाम सर्वजीत रखाया तब सब लोग तिसको सर्वजीत करके पुकारने लगे । जब घरमें जाता तब राजाकी जो माता थी वह तिसको सर्वजीत नाम करके न पुकारती किन्तु पूर्ववाले नामसेही पुकारती थी । एक दिन राजाने अपनी मातासे कहा माताजी ! सब लोक तो मेरेको सर्वजीत नाम करकेही पुकारते हैं परन्तु आप तिस नामसे नहीं पुकारती हैं इसमें क्या कारण है ? माता राजाकी बड़ी विचारशीला थी माताने कहा बाहरकी विलायतोंके जीतनेसे पुरुष सर्वजीत नहीं हो सक्ता है किन्तु अन्दरकी विलायतके जीतनेसे और शरीररूपी विलायतके जीतनेसे पुरुष सर्वजीत होसक्ता है, बाहरके शत्रुओंके जीतनेसे पुरुष शत्रुजित नहीं होसक्ता है किन्तु मन और इन्द्रियरूपी शत्रुओंके जीतनेसेही पुरुष शत्रुजित हो सक्ता है । तुम कहते हो सारी पृथिवी मेरी आज्ञामें है प्रथम तो तुम्हारा शरीरही तुम्हारी आज्ञामें नहीं है, प्रतिदिन यह क्षीण होता जाता है, एक दिन ऐसा होगा जो यह शरीर नाशको प्राप्त होजावैगा, इन्द्रिय और तुम्हारा मनभी तुम्हारे वशमें नहीं है, नित्यही यह तुमको विषयोंकी तरफ और कुकर्मोंकी तरफ भटकाते हैं । पहले तुम शरीर मन इन्द्रियोंको जय करो । जब कि तुम इन सबको जय करलेवोगे तब मैंभी तुमको सर्वजीत नाम करके पुकारा करूंगी । हे राजन् ! व्यासस्मृतिमें ऐसाही लिखा है—



न रणे विजयाच्छूरोऽध्ययनान्न च पंडितः ।

न वक्ता वाक्पटुत्वेन न दाता चार्थदानतः ॥ १ ॥

इन्द्रियाणां जये शूरो धर्मं चरति पंडितः ।

हितप्रायोक्तिभिर्वक्ता दाता सन्मानदानतः ॥ २ ॥

रणमें जय करनेसे शूर नहीं कहा जाता है और शास्त्र पढ़नेसे पंडित नहीं होसक्ता है, वाणीकी चातुर्यतासे वक्ता नहीं होसक्ता है, धनके दान करनेसे दाता नहीं होजाता है ॥ १ ॥ किन्तु इन्द्रियोंके जय करनेसे शूर वीर कहा जाता है और धर्मका आचरण करनेवाला पंडित कहा जाता है, जो दूसरेकी हितकी कहे वही वक्ता है, जो दूसरोंका सन्मान करे वही दाता है ॥ २ ॥

और नीतिमेंभी कहा है:-

यौवनं जीवितं चित्तं छाया लक्ष्मीश्च स्वामिता ।

चञ्चलानि षडैतानि ज्ञात्वा धर्मरतो भवेत् ॥ ३ ॥

यौवन १, जीना २, मन ३, शरीरकी छाया ४, धन ५, स्वामिता ६ ये छैही बड़े चंचल हैं अर्थात् स्थिर होकर नहीं रहते हैं ऐसा जान पुरुष धर्ममें रत हो ॥ ३ ॥

भर्तृहरिने कहा है:-

यौवनं जरया ग्रस्तमारोग्यं व्याधिभिर्हतम् ।

जीवितं मृत्युरभ्येति तृष्णैका निरुपद्रवा ॥ १ ॥

यौवन जरा अवस्था करके ग्रस्त है. आरोग्यता व्याधियों करके हत हो रही है, जीवित मृत्यु करके ग्रसी है, एक तृष्णाही उपद्रवसे रहित है ॥ १ ॥ हे राजन् ! काम और क्रोध ये दोही जीवोंके महान् शत्रु हैं । दुर्वासा ऋषि ज्ञानीभी ये तबभी क्रोधके वशमें होकर नानाप्रकारकी विपदा उनकोभी मोगनी पड़ी और कामके वशमें होकर इन्द्रादिक देवतोंकोभी महान् कष्ट हुआ इसलिये तुम पहले कामक्रोधरूपी शत्रुओंको जय करो तब मैं आपको सर्व-जीत कहा करूंगी । माताके वचनोंको सुनकर राजाकोभी बड़ा वैराग्य हुआ और कामादिकोंके जय करनेमें यत्न करने लगा ॥ २८ ॥



वैराग्याश्रम कहते हैं हे चित्तवृत्ते ! एक महात्माकी वार्त्ताको सुनो:—

एक नगरके बाहर एक ठाकुरजीका मंदिर था तिस मंदिरमें एक वैराग्य-वान् महात्मा रहतेथे और रात्रिभर खड़े होकर भजन करतेथे । एक आदमीने उनसे कहा महाराज ! इस मंदिरमें किसी चोरचकारका डर नहीं है। फिर आप रात्रिभर किसके डरसे खड़े होकर जागते रहते हैं ? महात्माने कहा बाहरके चोरोंका भय तौ हमें किंचित्भी नहीं है परन्तु अन्तरके चोर जो काम क्रोधादिक हैं उनका भय हमको सदैवकाल बना रहता है, न जाने किस समय वह आकर हमको दबालें, क्योंकि उनके आनेका कोई समय नियत नहीं है, उनसे बचनेके लिये हम रात्रिभर खड़े रहते हैं ॥ २९ ॥

एक महात्मा जङ्गलमें रहतेथे और रात्रि दिन भजन करतेथे । एक पुरुषने उनसे कहा महाराज ! आप भजन करनेमें बड़ा भारी परिश्रम करते हैं, क्या जाने परमेश्वर तुम्हारे इस परिश्रमको मंजूर करे या न करे । महात्माने कहा हम अपना फरज अदा करते हैं, आगे परमेश्वरकी मरजी । वह अपना फरज अदा करै या न करै, क्योंकि जैसे राजाका हुक्म अपने भृत्यपर होता है, भृत्यका हुक्म राजापर नहीं होता है, तैसे परमेश्वरका हुक्म हमपर है, हमारा हुक्म तिसपर नहीं है, जब कि हम अपना फरज अदा करदेवौगे, तब वह यह नहीं कहसकेगा जो तुमने फरज क्यों नहीं अदा किया इसलिये हम बहुत परिश्रम करते हैं । हे चित्तवृत्ते ! इस कथाका यह तात्पर्य है कि मनुष्य शरीरको धारण करके जो पुरुष अपने फरजको अदा नहीं करता है वह कदापि उत्तम गतिको नहीं प्राप्त होता है ॥ ३० ॥

हे चित्तवृत्ते ! एक लौकिक दृष्टान्तको तुम सुनो जिसका तात्पर्य भी अलौकिक है:—

एक नगरके राजाने बहुतसा धन इकट्ठा किया क्योंकि वह अति कृपण था । वह राजा धनका संग्रह करनाही जानताथा, धनके सुखको वह नहीं जानताथा । जिस हेतुसे वह बड़ा कदर्य था, इसी हेतुसे वह अपने पुत्रको भी धनका सुख नहीं लेने देताथा और खरचेसे डरता हुवा अपनी युवावस्थाकी कन्याकी शादीकोभी नहीं करताथा । एक दिन एक नटिनी नाटक दिखानेके



लिये तिस राजाकी सभामें कहींसे आकर विराजमान होगई और अपने नाटक दिखानेकेलिये राजासे तिसने प्रार्थना की, राजाने कहा किसी दिन तुम्हारा तमाशा कराया जावैगा, नटिनी तिसके नगरमें रहने लगी । जब कि कुछ दिन बीते तब नटिनीने फिर एक दिन तमाशा करनेके लिये राजासे प्रार्थना की राजाने कहा अभी ठहरो फिर होगा, इसी तरह जब २ वह कहे तब २ राजा टालाटूली करदे । जब कि तिस नटिनीको वहांपर रहते बहुत काल बीतगया तब तिसने तंग होकर वजीरसे कहा यातो राजा साहिब हमारा तमाशा देखें, नहीं तो हमको साफ जवाब देवें, जो हम अन्यत्र कहीं जाकर अपनी जीविकाको खोजें । वजीरने मिलकर राजासे कहा आज रात्रिको इस नटिनीका तमाशा आप देखिये, आपको कुछ देना नहीं पड़ेगा, हम लोग आपसमें मिलकर इसको कुछ द्रव्य देदेवेंगे, अगर यह नटिनी यहांसे खाली चली गई तब आपकी बड़ी बदनामी होगी । राजाने कहा अच्छा आज रात्रिको इसका तमाशा हो, सभाकी तैयारी हुई, रात्रिके समय जब कि सब सभासद आकरके बैठे, तब नटिनीने तमाशेका प्रारंभ किया । बहुत तरहके नटिनीने राजाको तमाशे दिखलाये और तमाशा करते २ जब कि दोघड़ी रात्रि बाकी रहगई और राजाने तिसको कुछभी इनाम न दिया तब नटिनीने एक दोहेमें नटको समझाया ॥

**दोहा ।**

रात घड़ी भर रह गई, थाके पिंजर आय ॥  
कह नटिनी सुन मालदेव, मधुरा ताल बजाय ॥ १ ॥  
आगेके एक दोहेमें नट नटीके प्रति कहता है ।

**दोहा ।**

बहुत गई थोड़ी रही, थोड़ी भी अब जाय ॥  
कहे नाट सुन नायका, तालमें भंग न पाय ॥ २ ॥  
नटके इस दोहेको सुनकर तिसी समयमें एक तपस्वी जो कि तमाशा देखनेको आयाथा उसने अपना कंबल ओढनेका तिस नटको दे दिया और



राजाके लडकेने जडाऊ कडोंकी जोड़ी अपनी तिसको देदी और राजाकी कन्याने हीरोंका हार गलेसे उतारकर तिस नटनीको देदिया । राजा देखकर बड़ा चकित हुआ । प्रथम राजाने तपस्वीसे कहा तुम्हारे पास एकही कंबल था और कोई वस्त्रभी नहीं है तिस कंबलको जो तुमने इसके प्रति देदिया है सो क्या समझकर दिया है ? तपस्वीने कहा आपके ऐश्वर्यको देखकर मेरे मनमें भोगोंकी वासना उठी थी, जब कि मैंने इस नटके दोहेको सुना तब मैंने विचार किया जो बहुतसी आयु तो तपस्यामें व्यतीत होगई है, बाकी थोड़ीसी रहगई है, अब इसको भोगोंकी वासनमें खराब मत करो, ऐसा मेरेको इसके दोहेसे उपदेश हुआ है, इस लिये मैंने अपना कंबल इसको दिया है, क्योंकि वही मेरे पास था और तो कुछ था नहीं । फिर राजाने अपने लडकेसे पूछा तुमने क्या समझकर इतनी वेश कीमती कडोंकी जोड़ी नटको देदी ? लडकेने कहा मैं बहुत दुःखी रहताहूँ क्योंकि आप मेरेको किंचित्भी द्रव्य खर्चनेके लिये नहीं देते हैं, दुःखी होकर मैंने यह सलाह की थी कि राजाको विष दिलवा कर मारडालें, इस नटके दोहेको सुनकर मेरेको यह उपदेश हुआ है, बहुत आयु तो राजाकी व्यतीत होगई है, अब वृद्ध होगया है दो चार बरस अब बाकी रह गई है सो यहभी जानेवाली है पितृहत्याको मत लेंवो, ऐसा विचार होनेसे मैंने कडोंकी जोड़ी इस नटको इनाम देदी है । फिर राजाने अपनी कन्यासे पूछा तुमने क्या समझकर हीरोंका हार नटनीको देदिया ? कन्याने कहा मैं चिरकालसे युवावस्थाको प्राप्त होचुकीहूँ और आप खरचेके डरसे मेरा विवाह नहीं करते हैं, कामदेव बड़ा बली है, कामकी प्रबलतासे मेरा विचार अब बजीरके लडकेके साथ निकलजानेका हुआ था इस नटके दोहेको सुनकर मैंनेभी विचार किया कि बहुतसी आयु तो राजाकी गुजर चुकी है अब थोड़ीसी बाकी है, वहभी गुजरनेवाली है, अब थोड़े दिनोंके लिये पिताको कलंक लगाना मुनासिब नहीं है, ऐसा उपदेश नटके दोहेसे मेरेको हुआ है इसलिये मैंने नटीको हार दिया है, इस नटके दोहेने राजन् आपकी जान और इज्जत बचाई है इसलिये आपकोभी इस नटीके प्रति इनाम देना मुनासिब है । राजानेभी जानलिया बात तो ठीक



है । राजानेभी बहुतसा द्रव्य तिस नटीको देकर विदा करदिया । तत्पश्चात् राजाने वजीरके लडकेके साथ कन्याकी शादी करदी फिर राजगद्दी पुत्रको देकर राजा वैराग्यवान् होकर आत्मविचारमें लगगया । हे चित्तवृत्ते ! इस दृष्टान्तका यह तात्पर्य है जो कि पिछली आयु व्यतीत होगई है वह तो अब किसी प्रकारसेभी लौटकर वापस नहीं आसकती है परन्तु जो बाकी बची है इसीको सार्थक करो क्योंकि यदि बाकीभी व्यर्थ जायगी तब पछतानाही होगा । इसीपर एक कविनेभी कहा है—

### सवैया ।

पुत्र कलत्र सुमित्र चरित्र, धरा धन धाम है बन्धन जीको ।  
 बारहिं बार विषय फलखात, अघात न जात सुधारस फीको ॥  
 आनऔसान तजो अभिमान, कहीसुनकान भजोसियपीको ।  
 पाय परमपद हाथसो जात, गई सो गई अब राख रहीको ॥

हे चित्तवृत्ते ! इसी विषयका एक और दृष्टान्त तुम सुनो:—

किसी नदीके किनारेपर एक किसानका खेत था, जब कि तिसके खेतके पकनेके दिन आये तब वह खेतमें मंचानको बांधकर खेतकी रक्षा करने लगा । एक दिन वह नदीके किनारेपर दिशा फिरनेको जब गया तब वहांपर रात्रिको नदीका अरार जो गिरा तिसमें एक लालोंकी भरीहुई हंडिया भी निकलकर किनारेपर गिरपडीथी ये भी उसी जगहमें तिस हंडियाके समीप बैठकर झाडे फिरने लगा । इतनेमें किसानकी नजर उन लालों पर जा पडी । किसानने उनको पत्थर जानकर कपडेमें बांधकर लाकर अपने मंचान पर धर दिया और उन लालोंसे पक्षियोंको उडाने लगा, जब २ पक्षी तिसके खेतको खानेके लिये आकर बैठे तब २ वह एक २ लालको उठाकर उनको मारे, उससे पक्षी तो उड जायँ और लाल नदीमें जा गिरें, इसीतरह एक २ करके सब लाल तिसने नदीमें फेंक दिये एक लाल जिससे कि तिसका लडका खेलताथा, वह लडकेके पास रह गया । जब कि थोडासा दिन बाकी रहा



तब तिसकी स्त्री अपने लडकेको और तिस लालको लेकर घरमें चली गई । जब कि वह रसोई बनाने लगी तब उसने देखा जो नमक घरमें नहीं है और न कोई पास पैसा है तब वह उसी लालको लेकर बाजारमें गई और एक बनियांसे तिसने कहा इस पत्थरपर हमको नमक बदल कर देदे । वहांपर एक जवाहिरी खड़ाया उसने लालको लेलिया और बनियांसे एक पैसेका नमक तिसको दिलवा दिया और तिसके मकानका पता पूँछकर कहा इस पत्थरका जो दाम लगेगा सो तुम्हारे घरमें भेज दिया जावेगा ? दूसरे दिन तिस जौहरीने तिस हीरेका दाम लगाकर एक लाख रुपैया तिसके घरमें भेज दिया । किसानकी स्त्रीने लेकर कुछ रुपयोंका तो एक बड़ा भारी आलीशान मकान बनवाया और सब चीजें आरामकी तिसमें जमा कीं और बाकीका रुपैया कहीं व्याजपर किसी महाजनके पास जमा कर दिया । और खेतमें जाकर अपने पतिसे कहा बहुत दिन बीत गयेहैं, तुम अपने घरमें नहीं गये हो आज घरपर चलकर भोजन करो । घरकी रचनाको देखो किसान तिसके साथ जब बरके द्वारपर पहुँचा तब घरकी तरफ देखकर पीछेको हटा और कहने लगा यह घर तो किसी महाजनका है इसमें मेरेको तू क्यों लेजातीहै ? स्त्रीने कहा महाजनका नहीं है यह घर तुम्हाराही है । उसने कहा हमारा तो एक छप्परका था, हमारा यह कैसे है ? स्त्रीने कहा वह जो एक पत्थर लाल रंगका नदीमें फेंकनेसे बचगया था जिससे कि लडका खेलताथा तिसके दामसे यह बनाहै । इतना सुनतेही वह बेहोश होकर गिर पडा तिसको यह रंज हुआ जो इतनी बड़ी कीमतवाले पत्थर हमने मुफ्तमें अपनी मूर्खतासे नदीमें फेंकदिये । तब तिसकी स्त्री तिसपर जल छीटकर पतिको चेतन करके कहने लगी जो फेंकदिये सो तो अब लौट कर नहीं आतेहैं, जो कि एक बच गयाहै इसीके आनंदको भोगो इसकोभी अब अफसोस करके मत खोवो स्त्रीकी बार्ताको सुनकर वह उठकर बैठ गया और अपने घरमें जाकर भोगोंको भोगने लगा । वरोग्याश्रम कहतेहैं हे चित्तवृत्ते ! यह तो दृष्टांत है इसको तुम दार्ष्टान्तमें घटावो इस शरीर-रूपी हांडीमें श्वासरूपी लाल भरेहैं उनको तुमने पत्थर जानकर विषयरूपी पक्षियोंके उड़ानेमें अर्थात् विषय भोगोंमें जो फेंक दियाहै, वह तो अब फिर



छोट कर नहीं आसकेहैं । हां जो कि बाकी वचेहैं इनको अब मत व्यर्थ विष-  
योमें फेंको, किंतु आत्मविचारमें इनको खरच करके इन्हींका आनंद लटो ।  
यही वार्त्ता “ गुरुकौमुदी ” में भी कहीहै:—

अरे भज हरेनाम क्षेमधाम क्षणे क्षणे ।

बहिस्सरति निःश्वासे विश्वासः कः प्रवर्त्तते ॥ १ ॥

अरे जीव ! हरिके नामको क्षण २ में तूं भज, कैसा वह नाम है, कल्या-  
णका एक मंदिरहै, जब कि, बाहरको श्वास निकलता है तब तिसके भीतर  
आनेका कौन विश्वास है आवे या न आवे ( १ ) ॥ ३१ ॥

हे चित्तवृत्ते ! महाभारतमें एक छोटासा इतिहास कहा है उसको भी  
तुम सुनो:—

एक द्विज कहीं विदेशको जाताथा, रास्ता भूलकर वह एक सवन वनमें  
जा निकला । वह सवन वन बड़ा भयानक अर्थात् डरावने वाला था ।  
क्योंकि तिस वनमें चारों तरफसे बड़े भयानक शब्द होते थे और मांसाहारी  
सिंहादिक जीव तिसमें घूमरहेथे और बड़े भारी २ हाथियोंके झुंडोंके झुंड  
जिस वनमें घूम रहेथे और चारों तरफ बड़े भयानक रूपवाले सर्पभी जिस  
वनमें घूम रहेथे उन भयानक जीवोंको देखकर वह द्विज भयभीत होकर इधर  
उधर दौडने लगा अर्थात् अपनी रक्षाके लिये स्थानको खोजने लगा । तब  
उसको सामनेसे आतीहुई एक पिशाचिनी देख पड़ी, जिसने बड़ी २ पांशोंको  
अपने हाथमें लिया है ।

फिर वह द्विज क्या देखता है, पर्वतोंके समान पांच शिरोवाले सर्पभी तिस  
सवन वनमें घूमरहे हैं उन सपोंसे भयभीत होकर यह द्विज जब कि एकतरफको  
चला, तब तिसने एक कुँआँ देखा जिसके भीतर अन्धकार भराहै और ऊपरसे  
वह तृण करके आच्छादितहै और तिसके भीतर अनेकप्रकारकी बेलें लटक रही  
हैं । द्विजने विचारा इस कुँआँके अतिरिक्त और कोईभी स्थान इस वनमें नहीं है  
जहां पर कि, मैं छिपकर अपनेको इन भयानक जीवोंसे बचाऊं । तब वह  
द्विज कुँआँके ऊपर जो बेल थी तिसको पकडकर नीचेकी तरफ अपना शिर



करके तिस कुवेमें लटक रहा । थोड़ी देरके पीछे जब कि, नीचेकी तरफ तिसने देखा तब एक बड़ा भारी सर्प कुवेमें बैठा हुआ तिसको दिखाई पड़ा । ऊपरको जब देखा तब एक हाथी बड़ा बली खड़ा हुआ तिसको दिखाई पड़ा । कैसा वह हाथी है छै हैं मुख जिसके, श्वेत और श्याम है वर्ण जिसका अर्थात् आधा शरीर तिसका श्वेत है और आधा शरीर तिसका श्याम है और जिस बेलिको तिस द्विजने पकड़ा हुआ है तिसको वह हाथी खा रहा है, फिर वह द्विज क्या देखता है दो बड़े भारी मूसे तिस बेलिकी जडको काट रहे हैं । हे चित्तवृत्ते ! यह तो दृष्टांत है अब इसको दार्ष्टान्तमें घटाते हैं । हे चित्तवृत्ते ! यह जीवरूपी तो द्विज है और संसाररूपी सवन वन है, अपने स्वरूपसे भूलकर तिस वनमें यह घूम रहा है और काम क्रोधादिरूप भयानक जीव तिस वनमें घूम रहे हैं और स्त्रीरूपी पिशाची भोगरूपी पाशको लेकर इसको फँसानेके लिये सम्मुख चली आती है, तिस संसाररूपी वनमें गृहस्थाश्रमरूपी कूप है, आयुरूपी वल्लीको पकड़कर यह जीव तिसमें लटक रहा है, कालरूपी सर्प तिस कुएँमें बैठा हुआ इसकी तरफ देख रहा है और दिन रात्रिरूपी दो मूसे इसकी आयुरूपी वल्लीको काट रहे हैं और वर्षरूपी हाथी इसकी आयुरूपी वल्लीको खा रहा है । पद ऋतु तिस वर्षरूपी हस्तीके छैः मुख हैं और शुक्र कृष्ण दो पक्ष तिसके दो वर्ण हैं ऐसे कष्टमें प्राप्त हुआभी यह जीव वैराग्यको प्राप्त नहीं होता है, विना वैराग्यके और किसी प्रकारसेभी इसका छुटकारा नहीं है ॥ ३२ ॥

हे चित्तवृत्ते ! इसी विषयका एक और दृष्टान्त तुमको सुनाते हैं:—

एक नदीमें एक सर्प और एक मेडक दोनों बहे जातेथे सर्पने मेडकको अपने मुखमें पकड़लिया और तिसको खानेके लिये किनारेकी तर्फ लेचला और मेडक तिस सर्पके मुखमें पकड़ा हुआभी मुखको फाड़कर मच्छरोंके खानेकी इच्छा करता है ! मूर्ख यह नहीं जानता कि, मैं तो आपही दूसरेका आहार हो रहाहूँ, न मादम घड़ी पलमें खायाजाऊंगा । हे चित्तवृत्ते ! यह तो दृष्टांत है अब दार्ष्टान्तको सुनो—यह जीवरूपी तो मेडक है और कालरूपी सर्पके मुखमें पकड़ा हुआ है । यह मादम नहीं है कि, काल इसको किस घड़ी पलमें



खा डालता है, तब भी यह मूर्ख विषयरूपी मच्छरोंके खानेकी इच्छा करता है अपनी तर्फ नहीं देखता है, जो कि, मैं आपही दूसरेका खाद्य हो रहा हूँ, किञ्चित् मात्रभी वैराग्यको यह नहीं प्राप्त होता है । इससे बढ़कर और क्या अज्ञान होगा ॥ ३३ ॥

वैराग्यआश्रम कहते हैं—हे चित्तवृत्ते ! एक और वैराग्यवान्के दृष्टान्तको सुनो:—

एक राजाने दूसरी विलायतके राजापर चढाई की दोनों राजोंका परस्पर घोर युद्ध होने लगा, जिस राजापर चढाई की गई थी वह राजा तिसी घोर युद्धमें मारा गया । और उसके देशको दूसरे राजाने अपने कब्जेमें करलिया जब कि, कुछ दिन तिस राजाको वहांपर रहते बीते, तब तिसका अपने देशको जानेका विचार हुआ । राजाने लोकोंसे पूछा कि इस राजाके कुलमें कोई है ? लोकोंने कहा इस राजाके वंशमें तो कोईभी नहीं है परन्तु इसका गोतिया एक मनुष्य है । राजाने पूछा वह कहां पर रहता है ? लोकोंने कहा वह संसारको त्याग करके श्मशानोंमें रहता है । राजाने तिसको बुला भेजा वह नहीं आया जब कि, दो चार दफा बुलानेपरभी वह नहीं आया तब राजा पालकीमें सवार होकर आपही तिसके पास गये और उससे भेंट करके कहा हमसे कुछ मांगो जिस वस्तुकी तुमको इच्छाहो वही मांगो यदि राज्यकी इच्छा हो तो राज्यको मांगो, हम तुमको देंगे । उसने कहा हमको किसी वस्तुकी इच्छा नहीं है, जब कि, राजाने बहुतसा आग्रह किया कुछ मांगो २ तब तिसने राजासे कहा इतनी वस्तु हमको चाहिये यदि आपके हों तो हमको दीजिये । एक तो वह जीना जिसके साथ मरना न हो, दूसरी वह खुशी जिसके साथ रञ्ज न हो, तीसरी वह जवानी जिसके साथ बुढ़ापा न हो, चौथा वह सुख जिसके साथ दुःख न हो । ये चार वस्तु हमको चाहिये । राजाने कहा इन चारोंमेंसे एकके देनेकीभी मेरी सामर्थ्य नहीं है । ये सब तो मनुष्यमात्रके पास नहीं हैं, किन्तु यह सब ईश्वरकेही पास हैं, वही देसक्ता है, दूसरा कोईभी दे नहीं सकता है । तब तिसने कहा मैंने भी परमेश्वरकाही आश्रयण किया है, अनित्य पदा-



थोंको मैं नहीं चाहता हूँ राजा लौट कर चले आये । हे चित्तवृत्ते ! यह वैराग्यका फल है जो राज्य मिले और तिसको ग्रहण न करे । ऐसे जो कि, वैराग्यवान् महात्मा हैं वही संसारमें जीवन्मुक्त सुखी हैं ॥ ३४ ॥

हे चित्तवृत्ते ! एक और महात्माके वैराग्यका हाल सुनो—एक महात्मा देशाटन करते फिरते थे, एक दिन वह कुछ रात्रिके बीत जानेपर एक नगरके द्वारपर पहुँचे । आगे नगरका फाटक बन्द हो गया था महात्मा बाहर फाटकके पड़े रहे । उस नगरका राजा मर गया था और राजाके संततिभी नहीं थी और न कोई तिसके कुलमेंही था । मंत्रियोंने आपसमें यह सलाह करी थी कि, जो पुरुष प्रातःकालमें आकर नगरके फाटकको हिलावे उसीको राजगद्दीपर बिठा देना चाहिये । इधर तो मन्त्री लोक रात्रिको तिस फाटकके भीतर मिलकर सब पड़े रहे और उधर फाटकके बाहर महात्मा आकर पड़े रहे । जब प्रातःकाल हुआ तब महात्मा फाटकके द्वारको हिलाने लगे क्योंकि वह पहले दिनके भूखे थे उनको भूखने सताया था मंत्रियोंने तुरन्त फाटकको खोल दिया और उनको भीतर लेकर स्नान कराया सुन्दर वस्त्र पहनाकर राजसिंहासनपर बैठा दिया और कहा आप हमारे अब राजा होगये हैं, हुक्म करिये । महात्माने कहा हमारी जो दो लँगोटी हैं उनको धोकर सुखाकर एक सन्दूकमें धरकर तिसको ताला लगा दीजिये और जितना कि राजकाज है उसको आप अपनी बुद्धिमानीसे करिये हमसे कुछ भी न पूछिये घाटे बाढेके मालिक तुमको ही होना पड़ेगा । हम तो दो रोटी खा लेंगे और कुछ काम नहीं करेंगे । मन्त्रीलोक सब राजकाज करने लगे । महात्मा राजसिंहासनपर बैठे भजन करते रहे । इसीतरह जब कुछ काल व्यतीत होगया तब एक और राजाने तिस राज्यपर चढ़ाई की, मंत्रियोंने महात्मासे कहा एक शत्रुने राज्यपर आक्रमण किया महात्माने कहा उस सन्दूकको खोलो जिसमें हमारी लङ्गोटियाँ रक्खी हैं, वजीरोंने खोल दिया महात्माने अपनी लँगोटियाँ बांधलीं और कहा हमने चार दिन इस गद्दीपर बैठकर हलवा पूरी खा ली है और चार दिन दूसरा राजा खा लेवे, हम तो जाते हैं, घाटा बाढा तुम्हारा रहा । ऐसा कहकर महात्माने चल दिया । हे चित्तवृत्ते ! वैराग्यवान् महात्मा किसी



पदार्थमें आसक्त नहीं होते हैं । राजसिंहासन और भिक्षाटन दोनों उनकी दृष्टिमें बराबर हैं ॥ ३५ ॥

हे चित्तवृत्ते ! संसारमें तीन तरहके पुरुष हैं, उत्तम, मध्यम, कनिष्ठ । उत्तम पुरुषोंके लिये तो शास्त्रका एक वाक्यही सुनना बहुत है, और मध्यम पुरुषोंके लिये सब शास्त्र है और कनिष्ठोंके लिये सब निष्फल है । सो प्रथम हम तुमको उत्तम अधिकारीके दृष्टान्तोंको सुनाते हैं:—

हे चित्तवृत्ते ! एक घोड़ेका सवार कहींको जाता था चलते २ जब कि, वह थक गया, तब एक ग्रामके बाहर एक मंदिरके समीप वह घोड़ेपरसे उतरकर एक वृक्षके नीचे बैठकर सुस्ताने लगा और घोड़ेको तिसने वृक्षके साथ बांध दिया और इधर उधर देखने लगा । इतनेमें मंदिरकी तरफ जब कि, तिसकी दृष्टि पड़ी तब बहुतसे आदमी तिसको मंदिरमें बैठे हुये दिखाई पड़े । एकसे तिसने पूँछा मंदिरमें इतने आदमी क्यों जमा हुए हैं ? तिसने कहा मंदिरमें वेदान्तकी कथा होती है, तिस कथाको सुननेके लिये जमा हुए हैं । वह सवारभी भीतर कथा सुननेके लिये उन आदमियोंमें जाकर बैठ गया और कथाको सुनने लगा उस दिन दैवयोगसे वैराग्यका प्रकरण चला हुआ था और वक्ताजी संसारको दुःखरूपता करके श्रोतोंके प्रति दिखला रहे थे । तिस कथाको सुनकर तिस सवारको बड़ा वैराग्य हुआ जब कथा समाप्त हुई तब उस सवारने बाहर आतेही घोड़ा एक आदमीको दे दिया और बाकीका भी सब असबाब उसने उसी जगह लोकोंको बाँट करके विरक्त होकर चला दिया । बारह बरस तक वह विरक्त होकर देशान्तरमें रमण करता रहा और बारह बरसके पीछे दैवयोगसे फिर वह उसी रास्तासे आनिकला और उसी वृक्षके नीचे बैठकर सुस्ताने लगा । और मंदिरमें लोकोंकी भीडभाडको देखकर एक आदमीसे पूँछा इस मंदिरमें पुरुषोंकी भीडभाड क्यों होरही है ? तिसने कहा कथा होती है कथाके श्रोता लोकोंकी भीडभाड होरही है । सवार विरक्तने पूँछा ये श्रोतालोक कबसे तिस कथाको सुनते हैं और वह वक्ता कबसे कथाको सुनाता है ? उसने कहा वक्ता तो बीस बरससे इस मंदिरमें कथा



कहता है और श्रोतालोगोंका कुछ ठीक नहीं है कोई दश बरसका कोई बीस बरसका कोई पांच सात बरसकाही है । विरक्तने कहा हमने तो एकही दिन इसकी कथाको सुना था, हमारे मुँहपर शास्त्रका एकही चपेट लगा जिसके लगनेसे आजतक हमारा होश बिगडा है, धन्य ये चिरकालके श्रोतालोकहैं जो नित्यही शास्त्रकी चपेटोंको अपने मुखपर सराहते हैं और लज्जित नहीं होते हैं । ऐसे कहकर वह चल दिया । हे चित्तवृत्ते ! वह उत्तम अधिकारी था, जिसको एक दिनकी कथा श्रवण करनेसे वैराग्य उत्पन्न होगया ॥ ३६ ॥

हे चित्तवृत्ते ! एक और उत्तम अधिकारीकी कथाको मैं तुम्हारे प्रति सुनाता हूँ तू सावधान होकर सुन:-

एक नगरमें किसी मंदिरमें नित्यही कथा होती थी और बहुतसे श्रोता-लोकभी वहाँपर कथाके समय पर जमा होते थे, एक बनियांभी नित्यही कथा सुननेके लिये तिस मंदिरमें जाता था । एक दिन इधर तो बनियां कथा सुननेके लिये मंदिरमें गया और उधर तिसके पीछे तिसकी दूकानपर एक ग्राहक कुछ सौदा लेनेको पहुँचा उसने बनियांके लडकेसे पूँछा तुम्हारे पिता कहाँको गये हैं ? उसने कहा कथा सुननेको गये हैं । उस खरीदारने कहा हमको कुछ सौदा लेना है, तुम जल्दी जाकर अपने पिताको बुला लाओ । लडकेने मंदिरमें जाकर अपने पिताके कानमें कहा एक आदमी दूकानपर सौदा लेनेके लिये आपको बुलाता है । पिताने कहा तुम जाकरके तिससे कह देओ अभी आते हैं । लडकेने जाकरके कहदिया अभी आते हैं । जब कि, वह थोड़ी देर तक न आया तब तिस ग्राहकने लडकेसे कहा तुम जल्दी अपने पिताको बुला लाओ नहीं तो हम दूसरी जगहसे सौदा खरीदकर लेवेंगे । फिर लडकेने जाकरके पिताके कानमें कहा लाला ! वह उक्ताया हुआ है वह कहता है जल्दी आकर हमको सौदा देवें, नहीं तो हम दूसरी जगहसे खरीदकर लेवेंगे । तिसके पिताने कहा रोज तो यह पंडित थोड़ीसी कथा कहता था मगर आज तो इसने बडा रामवाणा छोडदिया है, तुम चलो मैं आता हूँ लडकेने आकर ग्राहकसे कहा अभी आते हैं फिर तिसने लडकेसे कहा तुम अबकी बार जाकर



उसको कह दो यदि नहीं आना हो तो हमको जवाब देदे हम और जगहसे खरीद करलेवें । लडकेने फिर जाकर बापके कानमें कहा लाला जल्दी चलो नहीं तो वह जाता है । तिसके बापने और दो चार गाली पंडितको देकर कहा तुम चलो मैं अभी आताहूँ । लडका दो तीन मिनट वहांपर खड़ा होगया उस समय ऐसी कथा होती थी कि, भगवान् उद्धवसे कह रहे थे हे उद्धव ! सब प्राणियोंमें एकही आत्माको तुम जानो सो आत्मा मैंही हूँ मेरेसे भिन्न कोई भी जीव नहीं है, इसलिये किसी प्राणीमात्रसे भी विरोध मत करो । इतनी कथा सुनकर लडका जब दूकानमें आकर बैठा तब एक गैया आकर उसके अनाजके दौरेमेंसे अन्नको खाने लगी, लडका मनमें विचार करता है जब कि इसका और हमारा आत्मा एकही है तब हम किसको हटावें । इतनेमें तिसका बाप भी कथासे उठकर दूकानकी तरफ चला । दूरसे तिसने देखा गैया तो अनाज खारही है और लडका देख रहा है गैयाको हटाता नहीं है । तब वह दूरसेही गाली देने लगा, समीप आकर तिसने एक लाठी गैयाकी पीठ पर जोरसे मारी गैया तो भाग गई, परन्तु लडका चिल्लाकरके रोने लगा । बापने कहा मैंने तो गैयाको लाठी मारी है, तुम क्यों चिल्लाकर रो उठे हो ? लडकेने कहा आज जो कयमें निकला था कि, सब प्राणियोंमें एकही आत्मा है । मैं उसका विचार कर रहा था और मेरे आत्माका गैयाके आत्माके साथ अमेद होरहा था इसलिये वह लाठी हमको लगी है । इतना कहकर लडकेने जब कुडता उतार कर अपनी कमर बापको दिखलाई तब उसकी कमर पर लाठी लगनेका निशान पडगया था, बापने गुस्सेमें आकर कहा अरे मूर्ख ! वहांकी कथा वहां परही छोड़ी जाती है । क्या कोई तुम्हारी तरह साथ बांध लाता है । लडकेने कहा जो हुवा सो हुआ अब हमारा रास्ता दूसरा है, तुम्हारा रास्ता दूसरा है । इतना कहकर लडका वहांसे चलदिया । हे चित्तवृत्ते ! वह लडका उत्तम अधिकारी था इसीवास्ते उसको एकही वाक्य श्रवण करनेसे पूरा बोध हो गया था और तिस कथाके सुननेवाले मध्यम अधिकारी थे क्योंकि यत्किंचित् धारण करते थे और लडकेका बाप कनिष्ठ अधिकारी था जो कि, एक कानसे सुनता था दूसरेसे निकाल देता था संसारमें प्रायः करके तो कनिष्ठही अधिकारी बहुत हैं, मध्यम तो



कोई एक है, उत्तम तो करोड़ोंमें भी मिलना दुर्लभ है। बिना उत्तम अधिकारीके दूसरेका मोक्ष नहीं होता है ॥ ३७ ॥

एक राजाने किसी वार्तासे प्रसन्न होकर अपने मन्त्रीको एक दुशाला इनाम दिया, मन्त्री दुशालेको लेकर जब कि, दरबारसे बाहर निकला तब तिसका नाक बहने लगा उस कालमें वजीरके पास कोई रुमाल नहीं थी इसलिये वजीरने दुशालासेही नाकको पोंछ दिया। उस जगहपर एक मन्त्रीका द्रोही खडा देखता था उसने राजासे जाकर कहा आपने जो वजीरको इनाममें दुशाला दिया है तिस दुशालेको तुच्छ समझ कर वजीरने तिससे नाक पोंछ दिया है । राजाने वजीरको बुलाकर डाटा और नौकरीसे निकाल दिया । अर्थात् वजीरसे उतार दिया । हे चित्तवृत्ते ! यह तो दृष्टान्त है । दार्ष्टान्तमें परमेश्वरने जो जीवको मनुष्यशरीररूपी दुशाला दिया है तिसके साथ जो विषयभोगरूपी नाकको पोंछता है तिसका आदर नहीं करता है जो यह शरीररूपी दुशाला मोक्षकी प्राप्ति साधन है उसको परमेश्वर मनुष्यपदसे उतार कर पशुआदिक योनियोंमें बार बार फेंकता है क्योंकि यह शरीर वैराग्यकी प्राप्ति साधन है भोगोंमें राग करनेका साधन नहीं है ॥ ३८ ॥

हे चित्तवृत्ते ! एक और दृष्टान्तको तुम सुनो, यह दृष्टान्तभी वैराग्यका उत्पादक है:-

एक राजाके कोईभी पुत्र नहीं था, और अनेक प्रकारके यत्नोंके करनेसे भी जिसके पुत्र जब कि उत्पन्न न हुआ तब राजाने मनमें विचारा कोई ऐसा उपाय करना चाहिये जिससे राज्यभी मेरे पीछे बना रहे और कोई एक पुरुष इसका मालकभी न होने पावे; राजाने ऐसा प्रबन्ध करदिया कि पांच मन्त्री मिलकर राज्यका प्रबन्ध हमेशा किया करें । उनमें एक मन्त्री प्रधान बनाया जावे, वह सबेरे सारे नगरमें घूमकर प्रजाके हालको देखा करे और छैः महीनोंके पीछे वह मन्त्री नदी पार कर दिया जाय और एक नया बनाया जावे । फिर दूसरेको पांचोंमें प्रधान बनाया जावे । अब येही प्रबन्ध राजाने जारी करदिया । जो प्रधान बनाया जावे वह छैः महीनोंके पीछे नदीपार किया जावे ।



जब कि, वह नदी पार जंगलमें जाय वहांपर बिना खानेके दुःख पाकर मर जाय इसीतरह बहुतसे मन्त्री जब नदी पार किये गये, तब एक मन्त्री जो प्रधान बना वह बड़ा चतुर था और जो प्रधान बनता था उसको सब तरहके अखत्यारात मिल जाते थे । उस मन्त्रीने नदीपार बहुतसे मकान और बगीचे तथा कुएँ बगैरह बनवादिये और आपसदारीके लिये सब प्रकारके सामान वहांपर जमा करादिये । जब कि, छैः महीने पूरे हुए तब वह बजीर नदीके पार जाकर जैसे कि, इसपार आनंद करता था वैसेही उसपारभी आनंद करने लगा । हे चित्तवृत्ते ! यह तो दृष्टान्त है, अब दार्ष्टान्तमें इसको घटाइये । यह मनुष्य जन्म छैः महीनेकी बजीरी है जो कि, मूर्ख हैं, वह इसको विषयभोगोंमें लगाकर छैः महीनेरूपी अपने पदको व्यतीत करदेते हैं । जो कि, विचारवान् हैं, वह परलोककी सामग्रीकोभी साथ २ जमा करते रहते हैं । नदीपार कौन हैं लोकान्तरमें जन्मान्तरका होना, लोकान्तरमें जन्मान्तरमें जाकर फिर वहां परभी आनन्दकोही प्राप्त होते हैं । सो बिना वैराग्यके लोकान्तरके साधन जमा नहीं हो सके हैं, इसलिये वैराग्यको आश्रयण करनाही मनुष्य जन्मका मुख्य प्रयोजन है ॥ ३९ ॥

हे चित्तवृत्ते ! वैराग्यवान् दो और महात्मोंके दृष्टान्तको तुम सुनोः—

एक नगरके बाहर नदीके किनारेपर एक कुटी बनाकर दो महात्मा बड़े वैराग्यवान् रहते थे और किसीभी राजा वावूके द्वारपर नहीं जाते थे । अपनी भिक्षा मांगकर निर्वाह करते थे । प्राणधारणके अतिरिक्त जिनका और कोई भी व्यवहार नहीं था । लोकोंमें उनके गुणोंकी बड़ी चर्चा फैली, क्योंकि, वह बड़े भारी त्यागी थे । राजाके दरबारमेंभी उनके त्यागकी चर्चा फैली । तब राजाके मनमेंभी उनके दर्शन करनेकी इच्छा हुई । एक दिन राजाभी पालकी पर सवार होकर उनके पास गये, आगे उसीवक्त वह महात्मा भिक्षा मांगकर लाये थे और हाथ पांव धोकर खानेको बैठे थे । राजाको आतेहुए दूरसे जब उन्होंने देखा तब आपसमें विचार किया इस राजाकी श्रद्धाको हटाना चाहिये नहीं तो राजाके संगसे वैराग्य ढीला हो जायगा । ऐसा विचार



करके जब कि, राजा समीपमें आगये तब वह दोनों आपसमें एक रोटीके टुकड़ेपर लड़ने लगे । एक तो कहे तुमने रोटी अधिक खाई है, दूसरा कहे तुमने अधिक खाई है, राजा उनकी लड़ाईको देखकर दूरसेही लौट गया । राजाने जान लिया यह दोनों कैंगले हैं, जो एक रोटीके टुकड़ेपर परस्पर लड़ते हैं । हे चित्तवृत्ते ! पूर्ण वैराग्यवान् राजोंसे भेट नहीं करते हैं । और न तिनका अन्नही खाते हैं, जो कि, दाम्भिक हैं, कामनासे भरे हैं, वह अनेक प्रकारका झूठा त्याग दिखलाकर राजा बाबुओंको अपना सेवक बनाते हैं और बहुतसे ऐसे भी हैं । राजा बाबुओंको फँसानेके लिये वीचमें दलालोंको डाल कर उनको अपना पशु बनालेते हैं वही नरकगामी होते हैं ॥ ४० ॥

हे चित्तवृत्ते ! राजोंकी संगति वैराग्यवान्के लिये बहुतही बुरी है । जिसको दृढ वैराग्य है, वह राजोंसे दूर भागता है । इसीमें तुमको दृष्टान्त सुनाते हैं:-

एक महात्मा वैराग्यवान् एक नगरके बाहर बनमें रहतेथे । और उसी नगरके राजाके मंदिरोंमें राजाके पास एक और महात्मा रहतेथे । दैवयोगसे वह राजा और तिसके पास रहनेवाले महात्मा दोनों मरगये कुछ दिन पीछे एक दिन उन बनवासी महात्माके समीप गरीब सत्संगी दो चार बैठेथे । इतनेमें अकस्मात्ही वह महात्मा हँसने लगे, तब उन सत्संगियोंने पूछा महाराज ! बिना ही प्रयोजनके आप आज क्यों हँसे हैं । महात्माने कहा बिना प्रयोजनके हम नहीं हँसे हैं । एक प्रयोजनको लेकरके हम हँसे हैं । राजाके पास जो महात्मा रहतेथे वह और राजा दोनों मृत्युको प्राप्त होगये हैं । राजा तो उत्तम गतिको गया है । क्योंकि, राजाका मन नित्यही महात्मामें और उनके वाक्योंमें लगा रहताथा और वह महात्मा अधोगतिको गये हैं । क्योंकि राजाका अन्न खाकर उनका मन नित्यही राजामें और राजसम्बन्धी भोगोंमें रहता था हे चित्तवृत्ते ! राजोंकी संगतिका ऐसा अनिष्ट फल है इसीवास्ते वैराग्यवान् पुरुषके लिये राजाका अन्न और राजाकी संगतिको करना मना किया है ॥ ४१ ॥



हे चित्तवृत्ते ! एक और महात्माके दृष्टान्तको सुनो:—

पूर्वकालमें एक विरक्त महात्मा एक लंगोटीको धारण करके कई बरसतक गंगाके तीरपर विचरते रहे. तत्पश्चात् काशीमें आकर उन्होंने निवास किया । जब कि, उनको दश पांच बरस काशीमें व्यतीत होगये तब लोक उनके पास बहुतसे जानेलगे और हरएक आदमी उनको भोजनके लिये अपने घरमें ले जाया करें । तब उन्होंने देखा लोकोंके घरोंमें जानेसे तो बहुत विक्षेप होता है कोई ऐसी युक्ति करें जो लोक हमको अपने घरोंमें न लेजाया करें । ऐसा विचार करके उन्होंने लंगोटियोंकोभी फेंकदिया । लंगोटियोंके फेंकनेसे उनका मान आगेसेभी सौगुणा अधिक बढ़गया । धीरे २ अब राजा बाबू उनके चेले होने लगे । थोडेही दिनोंमें हजारों चेले होगये और दिनरात चेलोंकी भीड लगने लगी । अब तो केवल नंगाही रहना रहगया बाकीके सब गुण जाते रहे । क्योंकि, रात दिन उनका मन राजोंकी बडाईमें और मुलाकातमें लगा रहे । एक दिन एक महात्मा उनके पास ऐसे वक्तपर गये जिसवक्त वे अकेले पड़े थे, महात्माने पूछा क्या हालचाल है ? उन्होंने कहा बवासीरकी बीमारीसे मरते हैं, महात्माने कहा लोक तो आपको सिद्ध बताते हैं, तब उन्होंने अपने चित्तका खच्चा हाल कहा लोक मूर्ख हैं हमको तो सैकड़ों वासना भरी हैं, न मालूम हम किस नीच योनिमें जन्मेंगे हमारा तो सब वैराग्य इन धनियोंकी संगतिमें नष्ट होगया । हे चित्तवृत्ते ! निवृत्तिमार्गवालेको प्रवृत्ति-मार्गवालेकी संगत खराब करदेती है ॥ ४२ ॥

चित्तवृत्ति कहती है हे विवेकाश्रम ! निवृत्तिवाला पुरुष यदि उपकार करनेके लिये धनी राजोंकी संगत करे तब तो तिसकी कुछ हानि नहीं है । विवेकाश्रम कहते हैं तबभी तिसकी बड़ी हानि है । इसीमें एक दृष्टान्तको दिखाते हैं:—

हे चित्तवृत्ते ! एक राजाके दरबारमें एक भांडने तमाशा किया और अनेक प्रकारके स्वांग राजाको दिखाये, राजाने भांडसे कहा एक विरक्त अवधूत महात्माकाभी स्वांग हमको दिखावो । भांडने कहा फिर कभी हम आपको



विरक्तका स्वांग दिखलावेंगे । जब छैः महीना व्यतीत होगया और राजा वह बात भूलगये तब तिस भांड एक दिन एक लंगोटी बांधकर और बदनमें धूली लगाकर अतीव विरक्तकी सूरत बनाकर नगरसे थोड़ी दूर नदीके किनारे जंगलमें आकर आंख मूंदकर बैठगया । और जो कोई आकर उससे बातचीतभी न करे । कोई आदमी कुछ धरजाय, कोई उठालेजाय, किसीकी तरफभी न देखे । थोड़ेही दिनोंमें नगरमें तिसके महत्त्वकी बड़ी चर्चा उठी, अब तो हजारों आदमी तिसके दर्शनको आने लगे । राजा-तक उसके महत्त्वकी खबर पहुंची । राजाभी परिवारके सहित आये और आकर एक हजार अशरफीकी थैली तिसके आगे धरदी तिसने राजासे कहा राजन् इस उपाधिको उठा लीजिये, यह तो विरक्तके लिये विषके समान है, विरक्तका धर्म नष्ट करनेवाली है । राजाने कहा महाराज ! किसी शुभ काममें लगादीजिये । विरक्तने कहा राजन् ! आप क्यों नहीं शुभ काममें लगादेते ? हम अपने एक हाथमें थुकाकर दूसरेके मुहपर मलते फिरें । लेना और दिलवाना ये तो दोनों बराबरही हैं । जो विरक्त आप नहीं लेता है दूसरेको दिलवादेता है, वह विरक्त नहीं कहा जाता है । क्योंकि, दूसरा जो देता है वह तो उस विरक्तकोही देता है तिस पर तिसकी श्रद्धा है दूसरेपर तो तिसकी श्रद्धा है नहीं, इसलिये प्रतिग्रहका लेनेवाला वह विरक्त हो जाता है । जो एकसे लेकर दूसरेको दिलवाता है वह विरक्त नहीं कहा जाता है, वह दाम्भिक कहा-जाता है । विरक्त, वही है जो न आप द्रव्यको लेता है और न दूसरेको दिल-वाता है । राजाने कहा सत्य है, राजा अपनी अशरफियोंको लेकर चलेआये । दूसरे दिन वह भाँडभी वहाँसे उठगया और अपने घरमें जाकर भांडोंवाली पगडी बांधकर और लंबा अँगरखा पहनकर राजाके दरबारमें आकर कहने लगा महाराजकी जैजैकार हो इनाम मिले । राजाने कहा कैसा इनाम ! भाँडने कहा कल जो आपने विरक्तका स्वांग देखा है और आप परिवारके सहित हमारे पास आयेथे और एक हजार अशरफीकी थैली आपने मेरे आगे धरदीथी मैंने तिसको नहीं लियाथा और आपको विरक्तका स्वरूप दिखलादियाथा ।



उसी स्वांगका मैं इनाम माँगता हूँ । राजाने कहा जब कि, हमने तुम्हारे आगे एक हजार अशरफी धर दी थी, तब आपने क्यों न ली ? इतने भारी द्रव्यका त्याग करके अब थोड़ासा द्रव्य इनाम माँगनेको आया है, यह कौन अकलकी बात है । भाँडने कहा राजन् ! आप तो सत्य कहते हैं, यदि मैं उस वक्त वह द्रव्य ले लेता तब फिर आपके पास इनाम माँगनेको न आता, परन्तु दो बात इसमें होजाती । एक तो दम्भ साबित होता दूसरा स्वांगको बड़ा लग जाता । फिर वह विरक्तका स्वांग पूरा न उतरता, इन दो बातोंको हटानेके लिये हमने आपसे अशरफियोंकी थैलीको नहीं लियाथा । इसी वास्ते वह स्वांग निर्दोष पूरा उतर गया । राजा उसकी वार्ताको सुनकर बड़े प्रसन्न हुए और तिसको बहुतसा इनाम दिया । हे चित्तवृत्ते ! स्वांगका धारण करना तो सहज है परन्तु पूरा उतारना कठिन है ॥ ४३ ॥

हे चित्तवृत्ते ! एक नगरके समीप एक जंगलमें महात्मा रहतेथे, एक दिन राजा उनके पास गये और कुछ द्रव्यको राजाने उनके आगे धरकर कहा महाराज ! कोई संसारसे छुड़ानेवाली वार्त्ताका मेरेको उपदेश करिये । महात्माने कहा राजन् ! इस द्रव्यके तो हम अधिकारी नहीं हैं, इस द्रव्यको तो आप किसी अधिकारीके प्रति दे दीजिये । क्योंकि, हम जंगलमें रहते हैं इसके रखनेकी जगह हमारे पास नहीं है । फिर इस द्रव्यके पीछे कोई चोर हमारी जानकोही लेवैगा, हम लोगोंके लिये यह अनर्थका हेतु है । जब तुम इसको उठा लेवोगे तब हम तुमको उपदेश करेंगे । राजाने द्रव्यको जब उठा लिया तब महात्माने कहा राजन् ! भारी उपदेश हमारा यही है जो हरवक्त मरनेको याद रखना । राजाने कहा मरनेको याद रखनेसे क्या होगा ? महात्माने कहा पुरुषसे जितने पाप होते हैं वह सब मरनेको भुलानेसेही होते हैं जिनको हरवक्त मरना याद रहता है उनसे कोई पाप नहीं होता है । वैराग्यका मूल कारण मरनेको याद रखनाही है राजाने कहा ठीक है ॥ ४४ ॥

हे चित्तवृत्ते ! एक और दृष्टांत तुमको सुनाते हैं:-

एक वैराग्यवान् महात्मा कहींको जातेथे, रास्तामें एक नदी आगई तिस नदीसे पार होनेके लिये बहुतसे लोक नावमें बैठेथे, महात्माभी उनके साथ तिस नावमें बैठ गये. जब कि, नाव किनारेसे खुलकर नदीके बीचमें



पारजानेके लिये चलने लगी तब तिस नावमें एक बंद आदमी बैठाथा वह उस महात्माको हँसी दिल्गीसे मारने लगा, इस कदर उसने महात्माको मारा जो उनके खून बहने लगा । इतनेमें आकाशवाणी हुई । महात्मासे आकाशवाणीने कहा यदि आपका हुक्म हो तो इस नावको डुबो दिया जावे । महात्माने कहा हम ऐसे बुरे हैं जो हमारे सबबसे इतने आदमी नाहक डुबो दिये जाँय ? फिर आकाशवाणीने कहा हुक्म हो तो इस बंदमाशको डुबो दिया जाय । महात्माने कहा मैं नहीं चाहताहूँ जो कि मेरे साथका डुबोया जाय । फिर आकाशवाणीने कहा कुछ न्याय तो होना चाहिये । महात्माने कहा इसकी बुद्धि धर्ममें होजावे यही न्याय हो तुरंत उसकी बुद्धि धर्ममें होगई, वह महात्मासे अपनी भूलको बखशाने लगा । हे चित्तवृत्ते ! जो वैराग्यवान् पुरुष है वह किसीकाभी बुरा नहीं चाहता है ॥ ४९ ॥

हे चित्तवृत्ते ! इसी विषयका औरभी दृष्टांत तुमको सुनाते हैं.

— एक नदीमें एक नाव परले किनारेको जातीथी, तिसमें बहुतसे आदमी बैठे थे एक महात्मा परमहंस मुंडित शिरभी तिसमें बैठेथे और उसी नावमें एक साहूकार और एक भाँडभी बैठाथा । जब कि, नाव चली, तब भाँड तमाशा करने लगा और लोकोंको हंसानेके लिये महात्माके शिरपर अपने जूतेको फेरने लगा । बल्कि दो चार जूता तिसने उन महात्माके शिरपर लगाभी दिया महात्मा तबभी कुछ नहीं बोले । उस साहूकारने महात्माको पहचान करके तिस भाँडको डाँटा और महात्मासे कहा मैंने आपको पहचाना है आप फलाने राजा हैं राज्य छोडकर आपने फकीरी लई है, इस भाँडने जो कि, आपसे बुराई की है, उसको आप माफ करें । महात्माने कहा इस भाँडने कोईभी बुराई नहीं की है इसने हमारे शिरको दण्ड दिया है, क्योंकि, यह पहले किसीकेभी आगे नहीं झुकताथा, यदि इससेभी अधिक इसको दण्ड मिलता तो अच्छा होता । हे चित्तवृत्ते ! इतनी बड़ी क्षमा होनी, यह वैराग्य-काही फल है ॥ ४९ ॥



हे चित्तवृत्ते ! एक और वैराग्यवान्‌की कथाको सुनो—

एक नगरके समीप वनमें कुटी बनाकर एक महात्मा रहतेथे और किसी राजा बाबूसे मुलाकात नहीं करतेथे किंतु अपनी भिक्षा माँगकर क्षुधाकी निवृत्ति कर लेतेथे । राजाने जब लोकोंसे उनके त्यागको सुना तब राजाके भी मनमें उनके दर्शनकी इच्छा हुई । तब राजाभी पालकीपर सवार होकर उनके दर्शनको गये । जब कि, महात्माकी कुटीके समीप पहुँचे तब महात्माने अपना कुटीका दर्वाजा बंद करलिया । राजाने जाकर कितनाही कुटीके किवाड़ेको हिलाया और खोलो २ करके पुकारा परंतु महात्माने किवाड़ा नहीं खोला । तब राजाने कहा आप धन्य हैं और आपका वैराग्यभी धन्य है क्योंकि आपने इस लोकको लात मारदी है । महात्माने कहा आपभी धन्य हैं और आपका राग भी धन्य है क्योंकि आपने परलोकको लातमारी है ॥ महात्माके उत्तरको सुनकर राजाकोभी वैराग्य हुआ तब महात्माने किवाँड खोल दिया और राजासे कहा हे राजन् ! संसारके भोगोंमें जो राग है वही इस लोक परलोकमें दुःखका हेतु है, इनसे जो वैराग्य है वही दोनों लोकोंमें सुखका हेतु है और रागही अज्ञानका चिह्न है, सो पंचदशी ग्रन्थमें कहा भी है:—

रागो लिंगमबोधस्य चित्तव्यायामभूमिषु ।

कुतः शाद्गलता तस्य यस्याभिः कोटरे तरोः ॥ १ ॥

चित्तकी विस्तृत भूमियोंमें अज्ञानका चिह्न पदार्थोंमें रागही है । जिस वृक्षके कोटरमें आग लगी है तिस वृक्षको हरियालता कैसे होसक्ती है ? किंतु कदापि नहीं ॥

हे राजन् ! जिन पुरुषोंका स्त्री पुत्रादि भोगोंमें राग बना है, उनको निज सुखकी प्राप्ति कदापि नहीं होसक्ती है । राजाने कहा महाराज ! गृह-स्थाश्रममें रहकर स्त्रीपुत्रादिकोंमें राग तो अवश्यही कुछ न कुछ बनाही रहेगा रागका अभाव तो किसी कालमेंभी नहीं होगा । तब गृहस्थाश्रमीकी मोक्ष कदापि नहीं होनी चाहिये । महात्माने कहा ऐसा नियम नहीं है जो



गृहस्थाश्रममें सदैवकाल स्त्री पुत्रादिकोंमें :रागही बनारहे किसीकालमेंभी उनसे वैराग्य न हो । किंतु ऐसा नियम तो है कि, गृहस्थाश्रममें एक न एक दुःख अवश्य बना रहता है उस दुःखके बने रहनेसे कुछ न कुछ वैराग्य भी बना रहता है । क्योंकि, विषयोंमें दुःख बुद्धिही वैराग्यका हेतु है और विषयोंमें सुख बुद्धि रागका हेतु है । जो कि, अतीव मूढ़ पुरुष हैं उनकोभी यत्किंचित् वैराग्य बना रहता है, परन्तु वह मन्द वैराग्य होता है । जिस क्षणमें स्त्री पुत्रादिकोंमें कोई कष्ट आकर बना तिसी क्षणमें वह अपनेको और संसारको धिक्कार देने लगते हैं, जब कि, वह कष्ट हट जाता है फिर उनका वैराग्यभी नहीं रहता है, वैराग्यका कारण गृहस्थाश्रमही है । क्योंकि जितने बड़े २ महात्मा हुए हैं जैसे रामचन्द्रजी वसिष्ठजी आदिक सबको गृहस्थाश्रममेंही वैराग्य हुआ है और जितने कि बड़े २ संन्यासी हुए हैं उनकोभी प्रथम गृहस्थाश्रममेंही वैराग्य हुआ है । तत्पश्चात् उन्होंने गृहस्थाश्रमका त्याग करदिया है, बिना गृहस्थाश्रमके तो किसीकी उत्पत्तिभी नहीं होती है । इसलिये गृहस्थाश्रमही सबका मूलकारण है । और ऐसाभी नियम नहीं है जो गृहस्थाश्रममें ज्ञान नहीं होता है । क्योंकि, जनकादिक सब गृहस्थाश्रममेंही ज्ञानी हुए हैं । ज्ञानका कारण वैराग्य है, जिसको गृहस्थाश्रममेंभी सदैवकाल वैराग्य और विचार बना रहता है, उसके ज्ञानी होनेमें कोईभी सन्देह नहीं है और संन्यासाश्रममेंभी जिसका पदार्थोंमें राग बनाहै, उसके अज्ञानी होनेमें भी कोई सन्देह नहीं है । वैराग्यकोही आत्मज्ञानके प्रति साधनता कही है वह ब्रह्मचर्याश्रममें हो, गृहस्थाश्रममें हो, वानप्रस्थाश्रममें हो, या संन्यासाश्रममें हो, बिना वैराग्यके ज्ञान नहीं होता है और ज्ञानके बिना मोक्ष नहीं होता है, ऐसा वेदने नियम कर दिया है । हे राजन् ! जो पुरुष गृहस्थाश्रममें अनासक्त होकर जलमें कमलकी तरह रहता है उसके मुक्तिमें कोईभी सन्देह नहीं है । इसमें जनकजीके दृष्टांतको तुम्हारे प्रति सुनात हैं:—

जिस कालमें व्यासजीने शुकदेवजीको राजा जनकजीके पास उपदेश लेनेको भेजा है और शुकदेवजीने द्वारपर जाकर अपने आनेकी खबर जन-



कजीको भेजा है, तब जनकजीने शुकदेवजीकी परीक्षाके लिये कहला भेजा अभी द्वारपरही ठहरो । जनकजीका यह तात्पर्य था देखें इनको क्रोध होता है या नहीं । तीन दिन शुकदेवजी द्वारपर खडेही रहे और उनको कुछ भी क्रोध न आया । तब जनकजीने चौथे दिन शुकदेवजीको भीतर बुलाया । जब कि, शुकदेवजी भीतर गये तब देखा कि, जनकजी स्वर्णके सिंहासनपर स्थित हैं और सुन्दर २ स्त्रियें चरण दबा रहीं हैं । और मधुर गीतोंको गायन कर रहीं हैं और अनेक प्रकारके भोग खान पानादिक चारों तरफ धरे हैं, बंदीगण स्तुति कर रहे हैं, जनकजीकी विभूतिको देखकर शुकदेवजीके मनमें घृणा उपजी । यह तो भोगोंमें अति आसक्त हैं; यह कैसे ज्ञानी होसके हैं जो मेरेको पिताने उपदेश लेनेके लिये इनके पास भेजा है । जनकजी शुकदेवजीके चित्तकी वार्ताको जान गये, तब जनकजीने एक ऐसी माया रची जो मिथिलापुरीको आग लग गई और बाहरसे दत्त दौड आये और उन्होंने कहा महाराज मिथिलाको आग लग गई है और अब द्वारपरभी आगई है थोड़ी देरमें अन्दर भी आनी चाहती है । तब शुकदेवजीके चित्तमें फुरा बाहर द्वारपर तो हमाराभी दंड कमंडलु पडा है कहीं जलही न जाय । जनकजी जानगये और तिस कालमें जनकजीने इस आगेवाले श्लोकको पढा—

**अनन्तवत्तु मे वित्तं यन्मे नास्ति हि किञ्चन ॥**

**मिथिलायां प्रदग्धायां न मे दह्यति किञ्चन ॥ १ ॥**

जनकजी कहते हैं मेरा जो आत्मरूपी वित्त धन है सो अनन्त है अर्थात् तिसका अन्त कदापि नहीं होसक्ता है । इस मिथिलापुरीके दग्ध होनेसे मेरा तो किञ्चित्भी दग्ध नहीं होता है ॥ १ ॥

इस वाक्यसे जनकजीने पदार्थोंमें अपनी अनासक्ति दिखलाई । अर्थात् जनकजीने अपनी असंगताको दिखलाया । तब शुकदेवजीको पूर्ण विश्वास होगया कि जनकभी ब्रह्मज्ञानी हैं, फिर जनकजीने शुकदेवजीको उपदेश किया । महात्मा राजासे कहते हैं यदि जनककी तरह तुम भी आसक्तिको



त्याग करके राज्य करोगे तो तुमभी मुक्त होजावोगे । हे चित्तवृत्ते ! राजाभी महात्माके उपदेशको ग्रहण करके ज्ञानवान् होगया ॥ ४७ ॥

हे चित्तवृत्ते ! वैराग्यका जनक एक और दृष्टांत तुमको सुनातेहैं । नदीके किनारे पर एक विधवा स्त्रीका मकान था और तिसके समीप राजाकाभी एक बाग था । एक दिन राजा जो अपने बागमें गये तब राजाके मनमें आया यदि इस विधवा स्त्रीका मकान लेकर बागमें मिलाया जावे तो बाग बहुत बड़ा होजायगा । बड़ा होजानेसे सुन्दर चौरसभी होजायगा । तब राजाने तिस स्त्रीसे कहा तुम अपना मकान हमको देदेवो स्त्रीने कहा मेरा नहीं पति है एक लडका और एक छोटीसी मेरी लडकी है मैं इनको लेकर कहां जाऊंगी ? मैं अपना मकान नहीं देऊंगी । तब राजाने अपने नौकरको हुक्म दिया इस स्त्रीको मकानसे निकालदो । नौकरने मार पीटकर निकाल दिया स्त्रीके पास एक गधा था वह गधेपर लडका लडकीको चढ़ा कर रुदन करती हुई वहांसे चलपडी जब कि, वह रोती २ थोड़ी दूर गई तब वहांपर एक महात्मा खड़ेये उन्होंने स्त्रीसे पूछा तू क्यों रुदन करतीहै ? स्त्रीने अपना सब हाल उन महात्मासे कहा । महात्माने कहा तू हमारे साथ एक दफा राजाके पास चल हम एक युक्तिसे राजाको समझावेंगे । स्त्री उनके साथ चलपडी जब कि महात्मा राजाके समीप गये, तब राजासे कहा महाराज ! इस स्त्रीकी इच्छा है जो थोड़ीसी मट्टी मेरे मकानके जमीनकी मुझको मिले जो मैं जहांपर जाकर मकान बनाऊंगी वहांपर इस मट्टीको गाड़ कर अपने बडोंकी एक समाधि यादगारीके लिये बनाऊंगी, राजाने कहा खोद लेवे, महात्माने बहुतसी मट्टी खोदकर एक बोरामें भरकर राजासे कहा महाराज ! इस मट्टीके बोरेको जरा आप उठवाकर गधे पर लदवादीजिये, राजाने कहा क्या इतना भारी मट्टीका बोरा हमसे उठाया जाता है ? जो हम इसको गधेपर लदवा दें । महात्माने कहा जब कि यह मट्टीका बोरा आपसे नहीं उठाया जाताहै तब इतनी बड़ी जमीन और मकान आपसे कैसे उठाया जावेगा ? जो आपने इसका छीन लिया है फिर इसको किस तरहसे उठाकर आप मरती बार अपने साथ लेजावेंगे, महात्माकी वार्ताको सुनकर राजाको



भी वैराग्य होगया और तिस स्त्रीके मकानको फेर दिया, बल्कि अपना भी बाग तिसीको देदिया, हे चित्तवृत्ते ! संसारमें जोकि मूर्ख अज्ञानी हैं, दूसरोंकी जमीन और धनको अधर्मसे दबालेते हैं, क्योंकि उनको इतना भी ज्ञान नहीं है जोकि यह शरीर भी तो साथ नहीं जायगा तब और पदार्थ कैसे जायंगे ? यदि ऐसा विचार उनको हो तब क्यों दूसरोंकी जमीनको दबालेते ? वही लोक मरकर बार २ पशुयोनिमें जाते हैं और जोकि विचारशील वैराग्यवान् हैं वह ऐसा नहीं करते हैं क्योंकि वह जानते हैं धर्म अधर्मही पुरुषके साथ जाते हैं । और सब माल धन तो मेरे पीछे दूसरे तिसके वारस लेलेतेहैं इसलिये वैराग्यकाही आश्रयण करना उत्तम है ॥ ४८ ॥

हे चित्तवृत्ते ! संसारमें पुरुष कौनहै ? और स्त्री कौनहै ? इसपर एक दृष्टांत तुमको सुनातेहैं, एक राजाके घरमें सन्तति नहीं होतीथी बहुतसा यत्न करनेसे एक कन्या तिसके घर उत्पन्न हुई । वह कन्या बाल्यावस्थासेही वस्त्रोंको नहीं पहनती थी जब कि वह बड़ी होगई तबभी उसकी वही आदत रही वस्त्रोंको न पहनना किंतु नंगीही रहना तिसको पसंद था राजाने कोटिन यत्न किये तब भी तिसने वस्त्र न पहने जब कि जोरसे तिसको वस्त्र पहनाते तब तुरन्त फोड़कर फेंकदेती एकदिन दैवयोगसे वहांपर एक महात्मा साधु आगये उनको देखकर वह लडकी लजायमान होगई और तुरंत उसने वस्त्रोंको पहन लिया तब राजाने प्रसन्न होकर अपनी लडकीसे पूछा आज क्या उत्तम दिन है ? जो आपको सुमति आगई है । भला यह तो बताओ आगे बड़े २ हमने यत्न किये तबभी तुमने वस्त्रोंको न पहना और आज एक साधुको देखकर आपसे आप तुमने वस्त्रोंको पहन लिया इसका कारण क्या है ? उस कन्याने कहा राजन् ! स्त्रीको मर्दसे शरम लजा होती है स्त्रीसे स्त्रीको लजा नहीं होती है, जबसे मैंने होश संभाला है, तबसे तुम्हारे नगरमें कोईभी हमको पुरुष नहीं दिखाई पडा, आज हमने एक पुरुषको देखा है उससे हमने लजा की है, लजा होनेसे मैंने कपड़ोंकोभी पहन लिया है । हे राजन् ! मर्द नाम उसका है जिसने अपने शरीर और इंद्रियोंको अपने काबूमें कर लिया है और जिसने अपने शरीर और इंद्रियोंको अपने वश नहीं किया है वह मर्द नहीं है । सो



वैराग्यवान्से बिना दूसरा कोई भी अपने इंद्रियोंको अपने वशमें नहीं करसक्ता है इसलिये वैराग्यवान् पुरुषही मर्द है रागवान् स्त्री है । आज मैंने एक वैराग्य-वान्को देखा है इसलिये वस्त्रोंको भी मैंने पहन लिया है ॥

हे चित्तवृत्ते ! गार्गीने भी इसी वार्त्ताको याज्ञवल्क्यके प्रति कहा है ॥

## आत्मपुराण

अहं पश्यामि विप्रेन्द्र जगदेतदपौरुषम् ।

नपुंसकमहं तद्वदहं स्त्री च पुमानहम् ॥ १ ॥

गार्गी कहती है हे याज्ञवल्क्य ! इस जगत्को मैं अपौरुष अर्थात् पुरुषसे हीन देखती हूं मैं ही नपुंसक हूं मैं ही पुरुष हूं मैं ही स्त्री हूं ॥ १ ॥

नपुंसकः पुमान् ज्ञेयो यो न वेत्ति हृदि स्थितम् ।

पुरुषं स्वप्रकाशं तमानंदात्मानमव्ययम् ॥ २ ॥

जो पुरुष अपने हृदयमें स्थित आत्माको नहीं जानता है, कैसे आत्माको जो पुरुषरूप है और स्वप्रकाश आनन्दरूप अव्यय है ॥ २ ॥

अयमेव पुमान् योषिन्नाहं पीनपयोधरा ।

यतः स्वस्मात्परस्तस्य पतिरस्ति स्त्रिया यथा ॥ ३ ॥

गार्गी कहाती है जो पुरुष हृदयमें स्थित आत्माको नहीं जानताहै वही स्त्री है मैं पीनपयोधर स्त्री नहीं हूं क्योंकि जैसे स्त्रीका अपनेसे भिन्न पति होता है, तैसे तिसने भी अपनेसे भिन्न पति मान रक्खा है ॥ ३ ॥

हे चित्तवृत्ते ! जो पुरुष वैराग्यसे और आत्मविचारसे शून्य है, वह पुरुष नहीं है किन्तु शास्त्रदृष्टिसे वह स्त्री है ॥ ४९ ॥

हे चित्तवृत्ते ! अब तेरेको एक प्रमादी धनीकी कथाको सुनाते हैं:-

दक्षिण देशके एक नगरमें धनमदांध एक बनियां रहता था, अपने तुल्य किसीकोभी वह बुद्धिमान् और धनी नहीं जानता था । दिन रात्रि द्रव्यके ही कमानेके फिकरमें रहता था और कभी भी किसी साधु ब्राह्मणको भोजन नहीं कराता था । दैवयोगसे एक दिन एक महात्मा उस



रास्तासे आनिकले कि जहाँपर उसकी दुकान थी । महात्मा उसकी दुकानके सामने जाकर खड़े होगये और तिस बनियेकी तरफ देखने लगे वह बनियां अपने धनके मद करके ऐसा उन्मत्त था जो उसने आँखको उठाकर महात्माकी तरफ न देखा, क्योंकि धनमद बड़ा मारी होता है आत्मपु-राणमें कहा है:—

**समर्थः श्रीमदांधोयं राजानं देवतां गुरुम् ।**

**अवजानाति सहसा स्वात्मनो बलमाश्रितः ॥ १ ॥**

जो पुरुष समर्थ है और धनके मद करके अंधा होरहा है, वह अपने बलको आश्रयण करके राजाकी, देवताकी तथा गुरुकी भी अवज्ञा कर देता है ॥ १ ॥

**समर्थो धनलोभेन परदारान् धनादिकम् ।**

**हत्वा चोपहसत्यन्यान्सर्वशोच्यो नराधमः ॥ २ ॥**

जो समर्थ धनी है वह धनके लोभ करके दूसरोंकी स्त्रियोंको और धनादिकोंको भी जबरदस्ती छीन लेता है और हँसता है वही पुरुषोंमें अधम है ॥ २ ॥

**मातरं पितरं पुत्रान् ब्राह्मणांश्च बहुश्रुतान् ।**

**कर्मणा मनसा वाचा समर्थो हन्ति मोहितः ॥ ३ ॥**

धनमदांध समर्थ जो है सो माता, पिता, पुत्र और ब्राह्मण वेदपाठीको कर्म करके मन करके वाणी करके मारता है ॥ ३ ॥

फिर महात्माको दया आई क्योंकि महात्माका दयालु स्वभाव होताही है महात्माने मनमें कहा इस कीचसे इसको निकालना चाहिये ऐसा विचार करके उस साहूकारसे कहा राम राम कहो. वह साहूकार बोलाही नहीं, जब कि दो तीन बार कहनेसेभी वह नहीं बोला तब महात्माने सोचा यह भारी मूर्ख है इस तरहसे यह नहीं मानेगा, इसको दण्ड दिया जावेगा तब यह मानेगा ऐसा विचार करके महात्मा नदीके तीरपर चलेगये । सबरे वह



साहूकारभी नदीके तीरपर स्नान करनेको जाताथा दूसरे दिन सवेरे जब कि साहूकार नदीपर स्नान करनेको गया तब महात्माने अपने योगबलसे अपनी उस बनियांकी तरह सूरत बनाली वह तो अभी स्नानही उधर करने लगा इधर महात्मा तिसके घरकी तरफ आये आगे लडकोंने देखा पिताजी आज जल्दी स्नान करके चले आये हैं उन्होंने पूँछा आज जल्दी आनेका क्या कारण है ? उन्होंने कहा आज एक ठग हमारी सूरत बनाकर आवेगा हम देख आये हैं वह नदी किनारे पर बैठा बनाता था तुम लोगोंने होशियार रहना अभी थोड़ी देरमें वह आवेगा उसको धक्के देकर निकाल देना यदि कुछ बोले तब दो चार जूता लगाना लडकोंसे ऐसे कहकर वहतो भीतर जाकर पलंगपर लेट रहे । उधर सेठजी स्नान करके घरको चले जब कि समीप घरके पहुँचे तब लडकोंने डाटा क्यों तुम इधरको आते हो ? सेठने कहा बेटा मैं अपने घरको आता हूँ तुम हमारे लडके हो मैं तुम्हारा बाप हूँ आज क्या तुमको कोई पागलपना तो नहीं होगया जो तुम हमको ऐसा कठोर शब्द बोलते हो । लडकोंने कहा हम तुम्हारे लडके नहीं हैं, जिसके हम लडके हैं वह घरमें बैठे हैं तुमतो कोई बहुरूपिया हो । हमारे बापका स्वांग बनाकर हम लोगोंको वंचन करनेके लिये आयेहो । सूधी तरहसे पीछेको लौट जावो नहीं तो मार खाकर जावोगे ज्योंही सेठ आगेको बढ़ा त्योंही दो चार धक्के लगा दिये तब सेठने गुस्सेमें आकर ज्योंही लडकोंको गाली दी त्योंही एक लडकेने दशपांच जूते सेठके सिर पर लगादिये अब तो सेठजी भागे और जाकर राजाके पास सब अपना हाल कहा राजाने सेठके लडकोंको बुलाकर जब पूँछा तब उन्होंने कहा हमारा बापतो हमारे घरमें है यह तो कोई बहुरूपिया है राजाने घरवाले उनके बापको बुलाकर देखा तो दोनोंकी एकही तरह सूरत दिखाई पडी किसी अंगमेंभी व्यक्तिचित्तर फरक नहीं था तब राजा बड़े शोचमें पडे अब किसको सच्चा कहा जावे और किसको झूठा कहाजावे । महात्माने कहा राजन् ! यदि यह असली सेठ हैं तब यह इस वार्ताको बतावें बड़े लडकेकी शादीमें कितना रुपैया लगाया, जब कि मकान बना था तब मकानपर कितना रुपैया लगा था राजाने



सेठसे पूँछा सेठने कहा हमको याद नहीं है महात्माने योगबलसे सब जबानी बतला दिया जब कि वही खाता देखा गया तब वह ठीक निकला राजाने भी सेठको झूठा करके निकाल दिया । अब तो सेठजीका सब धनका मद उतर गया और नदीके किनारे पर जाकर अपने भाग्यको धिक्कार देकर रोने लगे । दूसरे दिन महात्मा सबेरे नदीपर स्नान करनेको जब गये तब देखा सेठजी रुदन कर रहे हैं और बड़े दुःखी हो रहे हैं तब महात्माने अपना असली रूप बना लिया और सेठके पास जाकर ऐसा कहा राम राम कहो महात्माके वाक्यको सुनकर सेठ कांपने लगा और राम राम करके पुकारने लगा जब कि सेठ बार २ रामको प्रेमसे कहने लगा तब महात्माने सेठसे कहा अब तू धक्के और जूते खाकर राम राम करने लगा है यदि पहलेसेही तू राम नामसे प्रेम रखता तब क्यों जूते खाकर घरसे निकाला जाता ? जिन लडकोंके सुखके लिये तुमने अनर्थोंसे धनको जमा किया था उन्ही लडकोंने तेरेको जूते मारकर निकाल दिया है फिर जो उनसे तू राग करेगा तब आगेसे भी अधिक जूते खायगा, अरे मूर्ख ! तूने अपना जन्म व्यर्थ खो दिया अब तो वैराग्यको प्राप्त हो, महात्माके चरणोंपर सेठ गिरपड़ा तब महात्माने कहा जो तुम्हारे घरमें सेठ घुसेथे तुमको दण्ड दिलानेके लिये सो हमहीं हैं अब तुम अपने घरमें जावो और आनन्दसे रहो परन्तु उन्माद मत करना धर्म करना सत्संग करना ऐसा उपदेश करके महात्मा तो चले गये और सेठ घरमें आकर उसी दिनसे वैराग्यपूर्वक धर्म करने लगा और महात्माओंकी सेवा करने लगा ॥ १० ॥

हे चित्तवृत्ते ! एक और आलसी बनियेकी कथा तुमको सुनाते हैं ॥

हे चित्तवृत्ते ! पूर्वदेशके एक नगरमें एक बनिया बड़ा धनी रहता था धनके कमानेमें और संग्रह करनेमें तौ वह बड़ाही निपुण था, परन्तु भजन स्मरणमें बड़ा आलसी था, किसी क्षणमें भी वह वैराग्यको प्राप्त न होता और न कभी मुखसे राम इस नामका उच्चारण करता था, परन्तु तिसकी स्त्री बड़ी विचारवाली थी, और भजन स्मरणमें तथा उदारतामें भी वह एक ही



थी, वह नित्यही पतिसे कहाकरे हे स्वामिन् ! यह मनुष्यशरीर विषयभोगोंके लिये नहीं है यह परमेश्वरकी भक्ति करनेके लिये है आपभी नित्य एक दोघड़ी भजन स्मरण किया करें क्योंकि बार २ यह शरीर मिलना कठिन है तब बनियाने कहा कोई जल्दी नहीं है भजन स्मरणभी कर लेंवेंगे । इसी तरह कहते सुनते बहुत काल बीतगया एक रोज बनियां बीमार होगया स्त्रीसे बनियाने कहा किसी वैद्यको बुलावो स्त्रीने एक वैद्यको बुलाया वैद्यने आकर बनियांका हाथ देखकर दवाई लिखदी और तिसका अनुपानभी बता दिया । स्त्रीने दवाईको मँगाकर ताखे पर धर दिया, दिन भर बीत गया बनियांको दवाई तिसने न दी, तब संध्याके समय बनियाने स्त्रीसे कहा औषधिको आपने मँगाया है वा नहीं स्त्रीने कहा औषधिको मँगाकर मैंने रखा है, बनियाने कहा तिसको तू मेरे प्रति देती क्यों नहीं है ? स्त्रीने कहा कुछ जल्दी नहीं है आज न दी जायगी कल दी जायगी, कल न दी जायगी परसों दी जायगी । कभी तौ दी जायगी । बनियाने कहा यदि मैं मरगया तब वह औषधि हमारा क्या काम देगी ? स्त्रीने कहा मरनेको तो आप मानते नहीं हैं यदि मानते होते तब मैं जब आपको भजन स्मरणके लिये कहती थी आप यही कह देते थे कोई जल्दी नहीं है, फिर होजायगा । यदि आपको मरना याद होता तब ऐसा न कहते क्योंकि क्या जाने फिर तबतक शरीर रहै या न रहै, आज औषधीके लिये आप मरनेको भी याद करने लगे हैं । यदि इस जन्ममें न भी औषधि दी जायगी तब दूसरे जन्ममें दी जायगी यदि कहो औषधिकी हमको इसी जन्ममें जरूरत है, क्योंकि वर्तमान दुःख तिसके बिना दूर नहीं होता है । तब भजन स्मरणकी भी तुमको इसी जन्ममें जरूरत है फिर क्या जाने कहीं पशु आदि योनि मिल जावेगी तब उस योनिमें तो होना कठिन है । स्त्रीके उपदेशसे बनियांको भी वैराग्य हुआ और भजन स्मरणमें लगा स्त्रीने औषधि पिलादी वह अच्छा भी होगया । हे चित्तवृत्ते ! बिना वैराग्यही पुरुषका मन भजन स्मरणमें भी नहीं लगता है इसलिये वैराग्यही कल्याणका कारण है ॥ ११ ॥



हे चित्तवृत्ते ! बिना वैराग्यके देहादिकोंमें जो अभिमान होरहा है वह भी दूर नहीं होता है । इसीपर तुमको एक महात्माके दृष्टांतको सुनाते हैं ।

एक महात्मा गुरु और एक उनके चेला दोनों देशाटन करते फिरते थे । एक दिन रास्तेमें चलते २ चेलेने गुरुसे कहा महाराज ! कुछ उपदेश करिये गुरुने कहा बेटा कुछ बनना नहीं जो पुरुष कुछ बनता है वही मारा जाता है जो कुछ भी नहीं बनता है उसको कालभी मार नहीं सक्ता है । चेलेने कहा सत्य वचन । आगे थोड़ी दूरपर सड़कके किनारे एक राजाका बाग था उस बागमें एक बड़ी भारी कोठी बनी थी उसी बागमें गुरु चेला चले गये और तिस कोठीमें जाकर एक कमरेके पलँगपर गुरु सो रहे । दूसरे कमरेके पलँगपर चेला सो रहा । जब कि तीसरा पहर हुआ तब राजा हवा खानेके लिये तिस बागमें आये प्रथम उस कमरेमें गये जिसमें चेला पलँगपर सोया था तिसको देखकर राजाके सिपाहीने कहा अरे तू कौन है ? जो महाराजके पलँगपर सो रहा है । चेलेने कहा मैं साधु हूं सिपाहीने कहा तू कैसा साधु है, तूतो बड़ा मूर्ख है, जो महाराजके पलँगपर आकर सो रहा है, दो चार थप्पड़ लगाकर तिसको बाहर निकाल दिया, फिर राजा धूमते फिरते उस कमरेमें जा निकले जिसमें गुरु पलँगपर सोयेथे, सिपाहीने जाकर कितनाही पुकारा परन्तु वह आगेसे बिलकुल न बोले । जब कि, सिपाहीने पकड़कर हिलाया तब आंख मलते २ उठे परन्तु मुखसे कुछ भी न बोले तब राजाने सिपाहीसे कहा तुम इनको कुछ मत कहो मादूम होता है यह कोई महात्मा है । इनको बागसे बाहर कर देवो सिपाहीने उनका हाथ थामकर उनको बागसे बाहर कर दिया रास्तामें जाकर दोनों गुरु चेला फिर मिले तब चेलाने गुरुसे कहा महाराज ! हमको तो बड़ी मार पड़ी है गुरुने कहा कुछ बना होगा चेलेने कहा मैं कुछ बना तो नहीं था कहा था मैं साधु हूं, गुरुने कहा फिर साधु तो बना जो कुछ बनता है वह माराजाता है । देखो हम कुछ भी नहीं बनेथे इसलिये हम मारे भी नहीं गये हैं । महात्मा वही है, जो कुछ भी नहीं बनता है कि, जो मान और प्रतिष्ठाके लिये विरक्त और अवधूत बनते हैं वह भी



मारे पीटे जाते हैं क्यों कि जो कुछ बनते हैं और अपनेको मानी और प्रतिष्ठित मानते हैं, वेही मारे पीटे जाते हैं । क्योंकि उनमें अनेक प्रकारकी कामना भरी रहती हैं । इसीसे वह आडम्बर करके मानके लिये चेले चाटियोंको बढ़ाते वह शास्त्र दृष्टिसे महात्मा नहीं कहे जाते हैं, शास्त्रदृष्टिसे वही महात्मा है जो निष्काम है ॥ ५२ ॥

हे चित्तवृत्ते ! इसी अभिमानपर तेरेको एक और दृष्टांत सुनाते हैं:—

पञ्जाबके मालवा देशके एक ग्रामसे हरद्वारके मेलेपर बहुतसे लोक जाने लगे । तब उस ग्रामके निवासी एक चमारने जिमीदारोंसे कहा मैं भी आपके साथ हरद्वारके मेलेपर जाऊँगा । जिमीदारोंने कहा तू भी चल वह चमार भी उनके साथ हरद्वारपर गया और सबके साथ तिसने भी गंगामें स्नान करके पंडोंको दान यथाशक्ति दिया । पंडे फिर सब यात्रियोंको अक्षयवटके नीचे लेगये और सबसे यह वार्ता कही तुम सब कोई इस वटके नीचे एक २ फलको छोड़ देवो सबने एक २ फलको छोड़ दिया । फल छोड़नेका यह तात्पर्य है जिस फलको लोक वहांपर छोड़ आते हैं अर्थात् जिस फलका त्यागकर देते हैं फिर उस फलको नहीं खाते हैं । चमारसे फल छोड़नेके लिये पण्डेने कहा तब चमारने कहा मैं आजसे बोझा ढोना छोड़देता हूँ । आजसे फिर कभी भी मैं बोझा नहीं ढोवोंगा चमारने और पण्डेने जाना बोझा ढोना भी कोई फल ही होगा । वहांसे फिर जब सब यात्री अपने २ घरोंको आये तब चमारभी उनके साथ अपने घरको लौट आया । और अपने घरमें आनन्दसे रहने लगा । कुछ दिनके पीछे जब कि बिगार पड़ी तब सिपाहियोंने आकर उसी चमारको बिगारी पकड़ा चमारने उनसे कहा मैं हरिद्वार अक्षयवटके नीचे बोझा ढोनेको छोड़ आया हूँ, सिपाहियोंने उसकी बातको न समझा और तिसको पकड़कर जबकि लेचले तब चमारने कहा तुम लंबरदारोंसे चलकर पूछ लेवो मैं हरद्वारपर बोझा ढोना छोड़ आया हूँ । चमार सिपाहियोंको लंबरदारके पास लेगया और उनसे कहने लगा लंबरदार साहिब मैं आपके सामने धर्मसे कहता हूँ कि, हरिद्वारपर बोझा ढोना छोड़ आया हूँ



और यह सिपाही इस बातको नहीं मानते हैं आप इनको समझा दीजिये लंबरदारोंने कहा बोझा ढोना तो तुम छोड़ आयेहो, परन्तु चमारपना तो तुमने नहीं छोड़ा है जबतक तुम्हारेमें चमारपना रहेगा तबतक तुमको बोझा ढोना पड़ेहीगा । फिर सिपाही तिसको पकड़कर लेगये । हे चित्तवृत्ते ! यह तो दृष्टांत है दार्ष्टांतमें यह जो चरमका स्थूल शरीर है, तिसके अभिमानीका नामही चमार है, जाती आदिक जो कि शरीरके धर्म हैं उनको जो आत्माके धर्म मामता है वही चमार है । अभिमानसे जो रहित है वही ज्ञानी है ॥ ५३ ॥

हे चित्तवृत्ते ! विवेक वैराग्यके बिना ज्ञानवान् भी शोभाको नहीं पाता है इसीपर एक दृष्टांत तुमको सुनाते हैं:-

उत्तरखंडमें एक धर्मात्मा राजा रात्रिके समयमें भेष बदलकर अपने नगरमें नित्यही घूमता था जिसको वह गरीब दुःखी जानलेता उसके दुःखको धन देकर दूर कर देता । एक दिन रात्रिके समय एक अँधेरी गलीमें राजा ज निकला और अँधेरेमें खड़ा होकर एक गरीब घरवालोंकी बातोंको सुनने लगा उस घरवाले बड़े गरीब थे नित्यकी मजदूरीसे अपना पेट भरते थे उस दिन उनको कहींसे मजदूरी नहीं मिली थी. वह परस्पर अपने दुःखकी बातोंको कह रहे थे । राजाने उनके भीतर जरासा ताक दिया उन्होंने जाना कोई बाहर चोर खड़ा है, आकर उन्होंने राजाको पकड़ लिया और मारने लगे चोरका आवाज सुनकर इधर उधरसे दो चार आदमी बत्ती लेकर आये जब चांदनेमें उन्होंने देखा तब उनको माहूम हुआ कि, चोर नहीं है यह तो राजा है तब अपनी भूलको दरशाने लगे राजा अपने घरमें चले गये । हे चित्तवृत्ते ! यद्यपि वह राजाही थे तथापि राज्यकी सामग्री जो कि, छत्र चामरादिक हैं उनके न होनेसे उन्होंने मार खाई क्योंकि छत्र चामरके बिना वे राजा जान नहीं पड़ते थे वैसे ही ज्ञानवान्के चिह्न भी छत्र चामरादिक विवेक वैराग्य हैं इनके बिना ज्ञानवान् भी शोभाको नहीं प्राप्त होता है और दुर्जनोंके कुवाक्यरूपी मारको खाते हैं इस लिये ज्ञानवान्को भी वैराग्ययुक्त रहना चाहिये ॥ ५४ ॥



हे चित्तवृत्ते ! एक और वैराग्यवान् राजाकी कथाको तुम सुनो:—

एक राजा बड़ा धर्मात्मा और सत्संगी था राज्य करते २ जब कि, उसको बहुत काल व्यतीत होगया तब एक दिन उसको राज्यसे बड़ी ग्लानि हुई क्योंकि, राज्यके प्रबन्ध करनेमें अनेक प्रकारके विक्षेप नित्यही बने रहते हैं । राजाको जब वैराग्य हुआ तब उसने अपने पुत्रको राज्य सिंहासन देदिया और आप वनमें जाकर तप करने लगा ! राजाने जब राज्यको त्याग दिया तब उसके त्यागकी बड़ी चरचा फैली उसके राज्यके समीप एक दूसरे राजाका राज्य था तिस राजाको भी मालूम हुआ कि, अमुक राजाने राज्यको त्याग दिया है तब इस राजाको तिसके मिलनेकी इच्छा हुई यह राजा वनमें शिकारके बहानेसे जाकर तिसकी खोज करने लगे खोजते २ एक वनमें एक वृक्षके नीचे बैठे उनको देखकर राजाने दंडवत् प्रणाम किया और समीप बैठकर क्षेम कुशलको पूछा तत्पश्चात् कुछ सत्संगकी बातें होनेलगीं जब कि, राजा आने लगे तब राजाने कहा भगवन् ! एक मेरी प्रार्थना है वह यह है जो आप कल सवेरे मेरे गृहमें चलकर भोजन करें इस मेरी इच्छाको आप पूर्ण कर दीजिये उन्होंने कहा अच्छा कल हम आपके घरपर सवेरे आकर भोजन करेंगे । राजा अपने मकानपर चले आये दूसरे दिन सवेरे राजाने अपने भृत्योंको रास्तामें खड़ा करदिया और कहा जिस कालमें वह महात्मा आवें तुरन्त हमको खबर करनी । जब कि, जंगलसे वस्तीकी तरफको आये उनको दूरसेही आते देखकर राजाके भृत्योंने जाकर कहा महात्माजी चले आते हैं राजा उनकी पेशवाईको गये और उनको लाकर अपने सिंहासनपर बैठाया थोड़ी देरके पीछे राजाने अपने मन्त्रीसे कहा महात्माको लेजाकर हमारी विभूति सब दिखलादेओ मन्त्रीने महात्माको लेजाकर जितने कि, उत्तम २ राजाके घोड़े हाथी और जवाहिरात वगैरह पदार्थ थे वे सब दिखलादिये राजाने वजीरसे पूछा महात्मा सब पदार्थोंको देखकर कुछ बोले थे वजीरने कहा कुछ भी नहीं बोले थे इतनेमें राजाका भोजन तैयार होगया ॥

राजा महात्माको भीतर लेगये और एक आसनपर बिठाकर आप दूसरे आसनपर बैठे । रानीने दो थालोंमें भोजन परोसकर दोनोंके आगे धर



दिया । एक २ थालमें चार २ बाजरेके पिसानकी रोटी और थोडा बथुवेका साग । महात्मा भोजनको देख करके हंसे तब राजाने कहा आप हमारे हाथी वोडे और खजाने वगैरहको देखकर नहीं हंसे हैं अब इस भोजनको देखकर आप क्यों हंसते हैं कुछ कृपणताके सबबसे ? मैं ऐसा मोटा खाना नहीं खाता हूँ इस मोटे खानेका सबब यह है मैं राज्यसम्बन्धी खजानेसे एक पैसाभी नहीं लेता हूँ क्योंकि राज्यके अंशको मैं अच्छा नहीं समझता हूँ ये जो हमारे घरके पीछे पांच दस बीघा जमीन है इसमें मैं और रानी दोनों मिलकर खेती करते हैं उसमें जो कुछ उपजता है उसीको हम खाते हैं । इसीसे हमारा खाना मोटा है । महात्माने कहा तुम धन्य हो और तुम्हारा वैराग्यभी धन्य है । एक तो वह लोक है हम सरीखे जिन्होंने राज्यको त्याग करके फकीरी ली है । तबभी उनको फकीरीकी लज्जत नहीं मिली है । एक आप सरीखे हैं जो कि अमीरीमें फकीरी कर रहे हैं । अमीरीमें फकीरी करनी बडे शूरोंका काम है इसी वार्तापर हम हंसे हैं । हे चित्तवृत्ते ! वैराग्यवान् घरमेंभी रहकर शोभाकोही पाता है । रागवान् वनमें रहकरके भी शोभाको नहीं पाता है ॥ ५९ ॥

हे चित्तवृत्ते ! अप्राप्त पदार्थके त्याग करनेवाले पुरुष तो संसारमें बहुंतही हैं और वह त्यागी भी नहीं कहे जाते हैं । त्यागी वही कहा जाता है जिसको पदार्थ मिले और तिसको त्याग देवे वही त्यागी है । सो ऐसे सच्चे त्यागी संसारमें कम हैं क्योंकि, बिना तीव्र वैराग्यके सच्चा त्याग नहीं होसक्ता है । अब हम तुमको सच्चे त्यागीके इतिहासको सुनाते हैं:—

एक राजा सालके साल जन्माष्टमीपर एक हजार ब्राह्मणोंको भोजन कराता था एक समय राजाने जन्माष्टमीका उत्साह किया और ब्राह्मणोंको नेत्रता भेज दिया जन्माष्टमीके व्रतके दूसरे दिन जब कि, भोजनका समय हुआ, तब दूर २ के ब्राह्मण भोजनके लिये आने लगे । दैवयोगसे एक तपस्वी ब्राह्मणभी कहींसे आ निकले । राजा जब सब ब्राह्मणोंके चरण धोता २ उनके पास गया और उनके चरणोंको धोने लगा तब उनके चरणोंको मट्टीमें लिपटेहुए देखकर और नीचेसे फटे हुए देखकर राजाने कहा महाराज ! आपके चरण तो बडे खौरे हैं । वह तपस्वी ब्राह्मण बोले राजन् ! तुमने कभी ब्राह्मणोंके



चरण नहीं धोये हैं। तुम पतुरियोंके चरण धोते रहे हो, इसलिये तुमको ब्राह्मणोंके चरणोंकी परीक्षा नहीं है ब्राह्मणके इसीतरहके वचनको सुनकर राजा चुप होगये जब कि, राजा सबके चरण धो चुके तब पत्तल सबके आगे बिछाई गई सब भोजन करने लगे। प्रथम यह चाल थी कि, जब कि ब्राह्मण भोजन करछेते तब भोजनवाला कहता एक २ लडुवा और लीजिये चार आना एक लडुवाकी दक्षिणा मिलेगी जब कि, एक २ सब खा लेते तब आठ आना करदेते, फिर बारह आना फिर एक रुपयातक एक लडुआके खानेका और दक्षिणा देते थे राजाने भी ऐसेही किया और ब्राह्मणभी तृप्तिका भोजन नहीं करतेथे क्योंकि, दक्षिणाके लोभसे और खानेकी जगा पेटमें रख लेते थे इस तपस्वी ब्राह्मणने एक ही बार अपना तृप्तिका भोजन करलिया और आचमन करके बैठरहे इतनेमें राजाने कहा एक लडुवाका चार आना मिलेगा अर्थात् जो एक लडुवा और खायगा उसको चार आना दक्षिणा और वेशी मिलेगी सब ब्राह्मण खाने लगे जब कि, एक २ खाचुके, तब राजा आठ आना बोले फिर वारा आना बोले, फिर एक रुपैया बोले सब ब्राह्मण खाते ही रहे जब कि, राजाने इस तपस्वी ब्राह्मणकी तरफ देखा तो यह चुपचापसे बैठेथे। राजाने इनसे कहा महाराज ! सब ब्राह्मण तो भोजन करते हैं, आप क्यों नहीं करते हैं ब्राह्मणने कहा राजन् ! हम तो एक बार ही भोजन करते हैं सो हमने भोजन करके आचमन कर लिया है। अब बार २ हम भोजन नहीं करते हैं। राजाने कहा यदि आप एक लडुवा और भोजन करें तब आपको मैं पांच रुपैया दक्षिणा देऊंगा। ब्राह्मणने नहीं माना तब राजा दश रुपैया बोला तब भी तिसने नहीं माना, राजा बढने लगे बढते २ एक हजार रुपैया एक लडुवा खानेके बदलेमें राजाने कहा। तब ब्राह्मणने कहा यदि लाख रुपैयाको भी आप देंगे तब भी मैं अपना धर्म नहीं छोड़ूंगा अर्थात् आचमन किये पीछे और लड्डू दूसरी बार नहीं खाऊंगा। तब राजाने कहा देखो ऐसा दाता नहीं मिलेगा, जो एक लड्डूके बदले एक हजार रुपैया देता है। ब्राह्मणने हँसकर कहा हमको तो आप सरीखे दाता बहुतसे मिले हैं और मिलेंगे परन्तु आपको भी ऐसा त्यागी ब्राह्मण नहीं मिलेगा राजा चुप होगये।



ब्राह्मण हाथ धोकर चल दिया । कितनाही राजाने उनके रखनेके लिये जोर लगाया परन्तु वह नहीं रहे । हे चित्तवृत्ते ! पूर्वकालमें ऐसे २ वैराग्यवान् त्यागी ब्राह्मण होतेथे उन्हींमें ब्रह्मदेश चमकता था, उन्हींका वर शाप लगता था, वही ज्ञानी कहे जाते थे । जबसे ब्राह्मणोंमें त्याग और वैराग्य जाता रहा तबसे ब्रह्मतेजभी नष्ट होगया और वर शापका भी लगना दूर होगया । हे चित्तवृत्ते ! पूर्ण वैराग्यवान्मेंही इतना बड़ा त्याग रहसक्ता है, यह वैराग्यकाही फल है ॥ १६ ॥

हे चित्तवृत्ते ! सच्चे त्यागीकी कथाको तुमको सुना दिया है, अब झूठे त्यागीकी कथाकोभी तुम सुनो:—

एक नगरके बाहर एक बाबाजी कुटी बनाकर रहने लगे और दो तीन उनके साथ चेले थे । वहभी उनकी सेवाके लिये उनके पास रहतेथे । चेलोंने बाबाजीको सिद्ध और त्यागी लोकोंमें प्रसिद्ध कर दिया और लोकोंमें उनकी झूठी २ सिद्धियोंको मशहूर करके लोकोंको फसाने लगे । जो कोई पुरुष बाबाजीके आगे द्रव्य लाकर रखे चेले तिसको कहें इसको मत रखो बाबाजी त्यागी हैं द्रव्यको न लेते हैं न छूते हैं । अब बाबाजीके त्यागकी चरचा नगरमें फैली, क्योंकि पीरोंको मुरीद लोकही उड़ाते हैं और बिना दलालोंके दुकान चलतीभी नहीं है । तिस नगरमें एक बनिया बड़ा धनिक रहताथा, परन्तु कृपण वह अब्बल दरजेका था, कभीभी किसी गरीबको तिसने एक टका नहीं दिया था । उस बनियाने जब कि, बाबाजीके त्यागका महत्त्व सुना तब तिसके मनमें आया हमभी चलकर बाबाजीके आगे एक हजार रुपैयाकी थैली धर दें बाबाजी तो लेवेंगे नहीं, परन्तु उदारतामें हमाराभी नाम हो जावेगा । बनियांभी एक हजार रुपियोंकी थैली लेकर बाबाजीके पास गया और दण्डवत् प्रणाम करके थैलीको बाबाजीके आगे धर दिया । बाबाजीने कुटीमें तिस थैलीके रखनेका इशारा किया चेलेने थैलीको उठाकर भीतर कुटीके धर दिया । अब बनियाके होश बिगड़े । मनमें कहताहै यह तो द्रव्यको लेते नहीं थे अब क्या हुवा हमारा तो मतलब दूसरा था यहां तो औरका औरही होगया । फिर कहने लगा बाबाजी हमसे हँसी



करते होंगे, शायद थोड़ी देरमें देदेयेंगे जबकि, दो चार घड़ी व्यतीत होगई और बाबाजीने रुपैयाँकी थैली तिसको वापस न दी तब बनियाँसे रहा न गया । बनियाँने कहा महाराज ! हमने तो सुनाथा आप द्रव्यका ग्रहण नहीं करतेहैं वह तो बात झूठी निकली क्योंकि द्रव्यको आपने अब ले लियाहै, बाबाजीने कहा भाई एक या दो दश बीस रुपैयाँको हम ग्रहण नहीं करते हैं आजतक किसीने भी हमारे आगे हजार रुपैयाँकी थैली नहीं रखी थी, यदि कोई रखता और हम न लेते तब तो हम न झूठे होते । आपने आज प्रेमपूर्वक हजार रुपैयाँकी थैली भेंट की है, हमने भी तुम्हारा प्रेम रखनेके लिये उठा ली है । किसी शुभकर्ममें इसको हमभी लगा देवेंगे, अब तुम पश्चात्ताप मत करो नहीं तो तुम्हारा पुण्य निष्फल होजायगा । बनियाँ माथा ठोंककर चलदिया । इधर बाबाजीका मतलब होगया, बाबाजी भी चलदिये । हे चित्तवृत्ते ! ऐसे २ पाखंडोंको करके जो लेनेवाले हैं वे झूठे ल्यागी हैं, क्योंकि वे वैराग्यसे शून्य हैं ॥ १७ ॥

हे चित्तवृत्ते ! अब हम तुमको बन्धुज्ञानियोंके इतिहासोंको प्रथम सुनातेहैं तत्पश्चात् सच्चे ज्ञानियोंके इतिहासोंको सुनावेंगे:-

पंजाब देशके किसी ग्राममें एक निर्मल संत रहतेथे और सबसे वह वेदांतकी कथा करतेथे । बहुत लोग उनकी कथा सुननेको आते थे, निर्मल संत भाईजी करके तिस देशमें बोले जाते हैं और उनके नामके आदिमें भाईजी शब्द जोडा जाता है । दोपहरके वक्त वह स्त्रियोंको पढाते थे । सब लोग उनको ज्ञानवान् जानतेथे । एक दिन दोपहरके वक्त वह एक युवतीको संथा दे रहेथे तिस युवतीके रूपको देखकर उनका मन चलायमान होगया, क्योंकि कामदेव बड़ा बली है तब वह धीरे २ तिसकी छातीपर हाथ फेरने लगे युवतीने पीछे हटकर कहा । हाय हाय ! क्या आप करने लगे हैं । अभी तो आपने हमको विचारसागरमें पढाया है कि स्त्रीका स्पर्श करनेसे बड़ा भारी पाप होताहै और भाईजी ! इसी ग्रन्थमें कितनी बड़ी स्त्रीकी निंदा लिखीहै और स्त्रीके संगसे अनेक प्रकारके दोष दिखाये हैं । क्या आपने उन सबको भुलाया है ? जब युवतीने



ऐसे २ वाक्य कहे तब महात्मा भाईजी कहने लगे हम तो तुम्हारी परीक्षा करतेथे जबतक देहमें अध्यास बना रहता है तबतक पक्का ज्ञान नहीं होताहै हम इस बातकी परीक्षा करतेथे । तुम्हारे देहमें अध्यास है, वा नहीं सो आज हमको मालूम होगया तुम्हारे देहमें अध्यास बना है, तुमको अभी पक्का ज्ञान नहीं हुआ है । युवतीने कहा तुम्हारा तो अभी देहमें अध्यास छूटाही नहीं है । यदि तुम्हारे देहमें अध्यास न होता तब तुम हमको हाथ भी न लगाते कामातुर होकर तुमने हमको हाथ लगाया है अब बातें बनाते हो, तुम संत नहीं हो, कुसंत हो इस तरहके वाक्योंको कहकर वह युवती अपने घरमें चली गई और भाईजीने भी लज्जाके मारे तिस ग्रामको छोड़ दिया । हे चित्तवृत्ते ! ऐसे २ जो पुरुष हैं वही बंध्यज्ञानी कहे जाते हैं । इसीवास्ते शास्त्रोंमें स्त्रीके संसर्गका निषेध किया है ।

आत्मपुराणके सातवें अध्यायमें कहा है:-

**स्मरणाज्जायते कामो वधूनां धैर्यनाशनः ॥**

**दर्शनाद्वचनात्स्पर्शात्कस्मादेष न संभवेत् ॥ १ ॥**

स्त्रीका स्मरण करनेसेही धीरताका नाश करनेवाला कामदेव उत्पन्न हो जाता है । फिर दर्शनसे, भाषणसे, स्पर्श करनेसे, क्यों नहीं उत्पन्न होगा किंतु अवश्य होगा ॥ १ ॥

**आत्मनः क्षेममन्विच्छंश्चतुर्थाश्रममागतः ॥**

**न कुर्याद्योषितां संगं मनसा वपुषेन्द्रियैः ॥ २ ॥**

जो संन्यासाश्रमको अपने कल्याणके लिये प्राप्त हुआ है, वह मन और शरीर तथा इन्द्रियोंकरके भी स्त्रीका संग न करे, क्योंकि तिस आश्रमसे स्त्रीका संग पतन करनेवाला है ॥ २ ॥

**विलीयते घृतं यदग्नेः संसर्गतस्तथा ॥**

**नारीसंसर्गतः पुंसो धैर्यं नश्यति सर्वथा ॥ ३ ॥**

जैसे अग्निसम्बन्धसे घृत पिघल जाता है, तैसे, स्त्रीके संसर्गसे पुरुषको धीरता भी नष्ट होजाती है ॥ ३ ॥



एक एव प्रतीकारो नारीसर्पविषे भुवि ॥

आसाञ्च स्मरणं तद्दर्शनादेश्च वर्जनम् ॥ ४ ॥

पृथिवीतलमें स्त्रीरूपी सर्पके विषके हटानेका एकही उपाय है स्त्रियोंके रूपका स्मरण न करना और इनके दर्शन आदिकोंका न करना ॥ ४ ॥

वासना यत्र यस्य स्यात्स तं स्वप्नेषु पश्यति ॥

स्वप्नवन्मरणे ज्ञेयं वासनातो वपुर्तृणाम् ॥ ५ ॥

जिसमें जिसकी वासना रहती है सो तिसको स्वप्नमें देखता है, स्वप्नकी तरह मरणमें भी जान लेना । मरणकालमें जिसकी वासना जिसमें रहती है, उसीको वा उसी रूपको वह प्राप्त होता है, क्योंकि वासनामयही इसका वपु है ॥ ५ ॥

कामिनां कामिनीनां च संगात्कामी भवेत्पुमान् ॥

देहांतरे ततः क्रोधी लोभी मोही च जायते ॥ ६ ॥

कामी पुरुषोंके और स्त्रियोंके संगसे पुरुषभी कामी होजाता है और जन्मान्तरमें देहान्तरमें भी क्रोधी लोभी मोही होता है ॥ ६ ॥

कामक्रोधादिसंसर्गादशुद्धं जायते मनः ॥

अशुद्धे मनसि ब्रह्मज्ञानं तच्च विनश्यति ॥ ७ ॥

काम क्रोधादिकोंके सम्बन्धसे मनभी अशुद्ध होजाता है, अशुद्ध मनमें उपदेश किया हुआ ब्रह्मज्ञानभी नष्ट होजाता है ॥ ७ ॥

कामक्रोधादिसंसक्तो ब्रह्मज्ञानविवर्जितः ॥

मार्गद्वयपरिभ्रष्टस्तृतीयं मार्गमाव्रजेत् ॥ ८ ॥

जो पुरुष काम क्रोधादिकोंमें आसक्त है और ब्रह्मज्ञानसे हीन है, वह दोनों मार्गोंसे अर्थात् ज्ञान और उपासनासे भ्रष्ट हुआ तीसरे मार्गको याने कृमि कीटादियोनियोंको प्राप्त होता है ॥ ८ ॥

तृतीयेऽध्वनि संप्राप्तः पुण्यविद्याविवर्जितः ॥

कीटादिदेहभाजी सन्नरकाच्च न निःसरेत् ॥ ९ ॥

तीसरे मार्गमें प्राप्त होकर फिर वह पुण्यविद्यासे रहित होजाता है । फिर कीटादिशरीरको भजनेवाला होकर नरकसे कदापि नहीं निकल सकता है ॥ ९ ॥



श्रेयस्कामस्ततो नित्यं चतुर्थाश्रममागतः ॥

कामिनां कामिनीनां च संगं सर्वात्मना त्यजेत् ॥ १० ॥

कल्याणका अर्थी जो चतुर्थाश्रमको प्राप्त हुआ है वह कामी पुरुषोंकी और स्त्रियोंकी संगतिका सर्व प्रकारकरके त्याग कर देवे ॥ १० ॥

पंचदशीमेंभी कहा है:-

बुद्धाद्वैतस्य तत्त्वस्य यथेष्टाचरणं यदि ॥

शुनां तत्त्वदृशां चैव को भेदोऽशुचिभक्षणे ॥ १ ॥

जिसने अद्वैत तत्त्वको जान लिया है और फिर वह यदि यथेष्टाचरणको करता है अर्थात् संन्यासको धारण कर अद्वैतको जानकरके भी यदि वह मांस मदिरापर स्त्रियोंका संग करता है तब कूकरमें और तिसमें क्या फरक है अर्थात् कुछभी नहीं है क्योंकि कूकरभी वमन करके फिर तिसको भक्षण करता है और तिस पुरुषनेभी वमन करे हुए विषयोंको फिर ग्रहण करलि ॥ वहभी कूकरही है । हे चित्तवृत्ते ! बंध्यज्ञानियोंका यथेष्टाचरण होता है सबे ज्ञानियोंका नहीं होता है ॥ १८ ॥

हे चित्तवृत्ते ! एक बनावटी अवधूतकी कथाको सुनो:-

एक ग्रामके समीप जंगलमें एक अवधूत महात्मा रहते थे लंगोटी तक भी नहीं रखतेथे और अपने हाथसे भोजनभी नहीं करतेथे यदि कोई दूसरे उनके मुखमें डालता तब खातेथे और जहां तहां झाडा पेशावकोभी फिर देतेथे, उनको लोक विदेही मानतेथे । एक दिन राजाकी रानी उनके दर्शनको गई और एक थालमें लड्डू पेड़ोंको भरकर लेगई, जाकर उनके समीप बैठ गई थोड़ी देरके पीछे वह अवधूत तिस रानीकी गोदमें आकर बैठ गये रानी अपने हाथसे उनके मुखमें पेडाको देने लगी और वह खाने लगे अभी दो तीनही ग्रास रानीने उनके मुखमें दियेथे कि, इतनेमें उस अवधूतने रानीकी गोदमें दिशा करदिया रानीने एक पेडाके साथ तिस मैलेको लगाकर तिसके मुखमें जब देने लगी तब तिस अवधूतने मुखको फेर लिया रानीने अवधूतको गोदसे पटक दिया और ऊपरसे दो तीन लात तिसको मारी और कहने



लगी इतना तो तुमको होश नहीं जो यह रानीकी गोद है वा पाखानाकी जगह है और इतना तेरेको होश है जो मलको पेड़ेके साथ लगाकर यह हमको खिलाती है इसलिये तुमने अपने मुखको फेर लिया रानीने नौकरीको हुक्म दिया इस पाखण्डीको हमारे देशसे बाहर कर देओ रानी सुशीला स्नान करके घरको चली आई । हे चित्तवृत्ते ! ऐसे २ पाखण्डोंको करनेवाले बंध्याज्ञानी कहे जाते हैं ॥ ५९ ॥

हे चित्तवृत्ते ! एक और बंध्याज्ञानीके दृष्टान्तको तुम सुनो:—

लैली मजनू नाम करके दो आशक माशूक हुये हैं लैली तो बादशाहकी लडकीथी और मजनू एक तसवीर खेंचनेवाले कारीगरका लडका था । मजनूका बाप बादशाहके महलोंमें काम करनेको जाताथा मजनूभी छोटीसी उमरमें बापके साथ बादशाहके महलोंमें जाने लगा । एक दिन लैलीको मजनूने देखा लैलीकी भी उमर तब छोटीसी थी मजनूका मन लैलीमें लग गया फिर लैलीके बापने लैलीको मदरसामें पढ़नेके लिये बिठला दिया और मजनूभी पढ़नेके बहानेसे तिसी मदरसामें जा बैठा । वहांपर मजनू और लैलीकी परस्पर नित्य बातचीत होनेसे प्रीति बढने लगी । दोनोंका आपसमें इतना प्रेम बढगया कि, बिना देखे एक दूसरेको चैन न पड़े । थोड़े दिनोंके पीछे उनके प्रेमकी वार्ता सब नगरमें फैल गई बादशाहकोभी मालूम होगई तब बादशाहने लैलीका जाना मदरसेमें बंद करदिया और लैली अपने घरसे बाहर आने न पावै अब मजनूको लैलीका देखनाभी बंद होगया तब मजनू फकीर बनके जंगलमें जाकर रहने लगा कुछ दिनके पीछे बादशाहके दिलमें आया मजनू खाने पीनेके बिना तंग होता होगा उसके लिये खाने पीनेका कोई प्रबंध कर देना चाहिये । बादशाहने वजीरसे कहा नगरमें नोटिस देदो कि, मजनू जिसकी दूकानसे जो वस्तु उठा ले उसका हाथ कोईभी न रोकै तिसका दाम बादशाहके खजानेसे मिलेगा वजीरने नोटिस जारी करदिया । इस वार्ताको सुनकर दश बीस साधुओंने कपड़ोंको उतार दिया और मजनू बनकर लोकोंकी दूकानोंसे खाने पीनेकी चीजोंको उठाने लगे जब कोई उनसे पूछै तुम कौन हो तब वह कहें हम मजनू हैं वह मजनूका नाम सुनकर चुप रह जातेथे अब धीरे २ मजनू बढने



लगे चार पांच सौ मजनू बन गये और सैकड़ों रुपैया नित्य खजानेसे दुकान-दारोंको वजीरको देना पड़ें । तब वजीरने बादशाहसे कहा मजनू तो बहुतसे जमा होगये हैं । इनके खर्चके मारे खजाना खाली हुआ जाता है, कोई उपाय करना चाहिये । तब बादशाहने लैलीसे पूछा वह जो तुम्हारा प्रेमी मजनू है वह बहुतसे हैं या कोई एक है लैलीने कहा बापू वह एकही है बहुत नहीं हैं । बादशाहने कहा उसकी पहँचान कैसे होगी लैलीने कहा अपने गृहके अंगनमें एक लोहेका खम्भा गाडिये और तिसपर एक चौकीको बांध दीजिये ऊपर उस चौकीके मेरेको बिठला दीजिये, नीचे गिरदे तिस खम्भेके चारोंतरफ अग्निके अङ्गारोंको बिछा दीजिये और नगरमें हुक्म देदीजिये सब मजनू आवें । लैलीने मजनूओंको याद किया है जो मजनू आकर उस आगको देखकर भागे तिसको कैद कर डालो जो सच्चा मजनू आवैगा वह नहीं भागेगा । बादशाहने इसी तरहसे किया । अब जो मजनू भीतर अंगनके आवे वह पूँछे लैली कहाँ है ? जब तिसको लैली ऊपर बैठी बताई जावे तब वह पीछेको भागे पकड़ करके कैद किया जाय इसी तरह सब बनावटीके मजनू कैद किये गये तब किसीने जाकर जंगलमें तिस सच्चे मजनूसे कहा लैली तुमको याद करती है । वह भी चले जब कि, वह घरके भीतर अंगनमें पहुँचे तब मजनूने पूँछा लैली कहाँ है ? लोकोंने ऊँचे खम्भेपर बैठी हुईको बतादिया जब मजनूने ऊपर खम्भेकी चौकीपर बैठी हुई लैलीको अपनी आँखोंसे देख लिया तबसे फिर मजनूकी निगाह नीचे आगपर न पड़ी किन्तु ऊपरको देखते हुए और लैली २ करते हुए मजनू आगेको बढे और आगके अंगारोंपर दौड़ते चले गये परन्तु उनके पांव न जले, क्योंकि, उनका मन अपने शरीरमें न था वह लैलीके पास चला गया था आगका ज्ञान कैसे होता । इसीसे उनको आगका ज्ञान भी न हुआ । जब चौकीके नीचे मजनू पहुँचे और मजनूने दोनों हाथ ऊपरको उठाये ऊपरसे लैलीने तिसके हाथोंको पकड़कर अपने पास खँचकर चौकीपर बिठालिया और वापसे कहा येही वह सच्चा हमारा प्यारा मजनू है । बादशाहने तिसी मजनूके प्रति अपनी प्यारी बेटी लैलीको दे दिया और बनावटीके सब मजनूओंको कैद करलिया । यह दृष्टान्त है



दार्ष्टान्तमें जो कि, सच्चा ज्ञानी है वह तो हजारों लाखोंमें कोई एक ही है और जो बनावटीके हैं वह ज्ञानी बनकर मजनुवोंकी तरह छूट मार करके खा रहे हैं वह सब बंध्य ज्ञानी कहे जाते हैं क्योंकि वह वैराग्यादिक साधनोंसे शून्य हैं ॥ ६० ॥

हे चित्तवृत्ते ! एक और बंध्यज्ञानियोंके दृष्टान्तको सुनः—

एक ग्राममें जुलाहे बहुतसे रहते थे, उनसे थोड़ी दूरपर एक क्षत्रियोंका ग्राम था । एक दिन जुलाहोंने आपसमें सलाह की चलो क्षत्रियोंको चलकर छूट लावें रात्रिके समय वह जुलाहे सब मिलकर क्षत्रियोंके ग्रामको छूटने लगे आगे क्षत्री बड़े शूरवीर थे वह शस्त्र अस्त्रोंको लेकर जुलाहोंके मारनेके लिये दौड़े जुलाहे भागे जब कि, भागते २ कुछ दूर निकल गये तब एक जुलाहेने कहा भागे तो जाते हो मारो मारो तो करते चलो तब सब जुलाहे भागते भी जाँय और मारो मारोभी करते जाँय यह तो दृष्टान्त है । दार्ष्टान्तमें जो कि, बंध्यज्ञानी हैं वह विवेक वैराग्यादिक साधनोंसे भागे तो जाते हैं क्योंकि, साधन उनसे हो नहीं सक्ते हैं तबभी वह मुखसे मारो २ भेदवादियोंको करते ही जाते हैं ॥ ६१ ॥

हे चित्तवृत्ते ! इसी विषयपर एक और दृष्टान्त तुमको सुनाते हैंः—

एक नगरमें एक बनियां बड़ा धनिक रहता था उसकी भैंस और गैयाको चरवाहा नित्यही जंगलमें चरानेके लिये ले जाता था एक दिन वह चरवाहा जंगलमें भैंसोंको पड़ा चराता था कि, इतनेमें एक सिंह जंगलसे निकला और उन भैंसोंमेंसे एक भैंसको उठाकर लेगया चरवाहेने आकर रात्रिमें बनियांसे कहा आज सिंह एक भैंसको उठाकर लेगया है । बनियाने मुनीमसे कहा वही-खातेको देखो सिंहका कुछ हमारी तरफ निकलता तो नहीं है मुनीमने वहीको देखकर कहा सिंहका हमारी तरफ कुछभी नहीं निकलता है तब बनियाने कहा फिर सिंह हमारी भैंसको क्यों लेगया बनियाने चरवाहेसे कहा कलको हमभी तुम्हारे साथ जंगलमें चलेंगे और सिंहसे भैंस लेजानेका कारण पूछेंगे । दूसरे दिन बनियां चरवाहेके साथ जंगलमें जाकर एक वृक्षकी छायामें बैठ रहा



जब कि, तीसरा पहर हुआ तब सिंह वनसे निकला और भैंसोंकी तरफ चला तब बनियाने सिंहसे कहा हमने अपना वहीखाता सब देख लिया है तुम्हारा हमारी तरफ कुछभी हिसाब नहीं निकलता है फिर तुम हमारी भैंसको क्यों उठाकर लेगये ? बनियेकी वार्त्ताको सुनकर सिंह गरजा और गरजकरके एक और भैंसको उठाकर ले भागा तब बनियाने कहा यदि हिसाब देखा जाय तब तो तुम्हारा कुछ भी हमारी तरफ नहीं निकलता है और जो तुम केवल गरजना दिखाकर हमारी भैंसोंको खाना चाहो तब तो हमारा तुम्हारे पर कुछ भी जोर नहीं चलता है । तुम वेशक खाजाओ । यह तो दृष्टान्त है । दार्ष्टान्तमें जितने कि, वन्ध्यज्ञानी हैं यदि ज्ञानकी धारणाका और ज्ञानके सुखका उनसे कुछ हिसाब पूछा जाय तब तो उनके पास वाकी कुछ भी नहीं रहता है, केवल ज्ञानकी बातोंके गरजनेको दिखाकर वह लोगोंको छूट कर चले जाते हैं । इसीसे वह वन्ध्यज्ञानी कहे जाते हैं । हे चित्तवृत्ते ! हर एक वस्तुकी सिद्धि किसी प्रमाणसे होती है, या किसी लक्षणकरके होती है विना इन दो बातोंके नहीं होती है, सोः ज्ञानीके जो लक्षण शास्त्रोंमें किये हैं, वह वन्ध्यज्ञानियोंमें नहीं घटते हैं । प्रथम तो जिसका किसीभी पदार्थमें राग न हो बल्कि स्त्री पुत्रादिकोंमें भी राग न हो और यदि संन्यासी हो तब मठों और चेलोंमें तथा द्रव्यादिकोंमें जिसका राग न हो फिर सब जीवोंमें शत्रु मित्रादिकोंमें भी जिसकी समबुद्धि हो और किसीकाभी जिसको भय न हो और किसीको भी जिससे भय न हो वही पूरा २ ज्ञानी है । यह बातें जिसमें नहीं घटती हैं, केवल ज्ञानकी बातें ही करता वैराग्यसे भी शून्य है वही वन्ध्य-ज्ञानी है ॥ ६२ ॥

हे चित्तवृत्ते ! अब तुमको सबे निष्काम ज्ञानीकी कथाको सुनाते हैं:-

सिंधु नदीके किनारेपर जहांसे कि, नाव इसपार उसपार जाती आती थी वहांपर एक क्षत्रिय जातिवाला पुरुष दूकान करता था, उसकी दूकानमें पांच सातही रुपैयाका सौजा रहता था, सो कोई साधु नदीके पारको जाता था या इस पारको आताथा उसकी दूकानके आगे एक पलंग बिछा रहताथा



ऊपर वृक्षको छाया थी, उस पलंगपर वह महात्माको बिठाकर तीन मुट्ठी चनेको खिलाता और ठंडा पानी अपने हाथसे पिलाता पंखा करता कुछ देर-तक पांव दबाता था, ऐसा तिसका नियम था, एक दिन एक रसायनी महात्मा साधु वहांपर आगये उसने उन महात्माकी सेवाभी उसी तरहसे की जैसी औरोंकी करताथा । महात्माने उसकी दूकानकी तरफ जव देखा तब उनको मात्तूम हुआ यह तो बहुत ही गरीब है । क्योंकि, तिसकी दूकानमें उनको कुछ सामग्री दिखाई न पड़ी तब महात्माने कहा इसको कुछ देना चाहिये उन्होंने एक रसायनका बिल निकालकर तिसको दिया और कहा इसको किसी ताके पर धर दीजिये तुम्हारे काम आवेगा । उसने बिलको लेकर ऊपर ताकेके धरदिया महात्मा नावमें बैठकर उस पारको गये । एक सालके पीछे वह फिर उसी रास्तासे आ निकले और मनमें विचार किया अब तो वह बड़ा धनी होगया होगा क्योंकि हमने उसको रसायनका बिल दियाथा । जव उसकी दूकानके सामने पलंगपर आकरके बैठे तब जैसी पहले उसकी दूकानको उन्होंने देखा था, वैसेही फिर भी देखा । तब उन्होंने मनमें सोचा हमने इसको बिल तो दियाथा परंतु सोना बनानेकी तजवीज इसको नहीं बताई थी । इसीसे यह गरीब रहगया है । महात्माने कहा बाबा पारसाल हम तुम्हारे यहां आयेंथे आपने हमको पहचाना है या नहीं ? उसने कहा महाराज ! मैंने नहीं पहचाना है । क्योंकि, हमारे यहां नित्यही दस पांच साधु आते हैं यह पार जानेका रास्ता है । इसलिये मैंने आपको नहीं पहचाना है । महात्माने कहा हमने आपको एक बिल दिया था, और आपने उसको ऊपर ताकेके धर दिया था उसने देखा तो वह बिल उसी जगहमें धराथा, उठाकर महात्माके आगे तिस बिलको धर दिया । महात्माने कहा बाबा इससे सोना बनता है, हमने तुमको गरीब जानकर दिया था जो यह धनी होजायें । महात्माने कहा तुमको हमने सोना बनानेकी विधिको नहीं बताया था सो इसीसे तुमने सोना नहीं बनाया है । उसने कहा महाराज ! अब आप सोना बानेकी विधिको बता दीजिये । महात्माने कहा तांबा लाकर एक मट्टीकी कुठाली बनाकर कोइलाको भखाकर तिसमें कुठालीको धरकर नौशादर और सुहा-



गाको तिसमें डालो, जब कि, तांबा गलजाय; तब इस बिलमेंसे एक रत्ती दवाईको तिसमें छोड़ दीजिये सोना बन जायगा । तब उसने कहा तांबा लावें, कोइला लावें, गलावें, दवाईको तिसमें छोड़ें, इतना यत्न करै, तब सोना बनै उस क्षत्रियने महात्मासे कहा आपको सोने की जरूरत है ? महात्माने कहा हां. तब क्षत्रियने अपनी लाठीको लेकर तोलनेके जो पत्थर पड़ेथे उनपर मारना शुरू किया, जिस पत्थरपर वह लाठीको मार कर कहे सोना हो जा वह तुरंत ही स्वर्ण हो जाय इसी तरह सब पत्थर स्वर्णके होगये क्षत्रियने महात्मासे कहा बाबा यदि तुमने सोना बनानेके लिये ही मूंडको मुंडाया है तब जितना सोना तुमको चाहिये उतना उठा लें यह भेष तुम्हारा सोना जमा करनेके लिये नहीं है किंतु सोनाके त्यागके लिये है और आत्मज्ञानकी प्राप्तिके लिये है । तुम वैराग्यसे शून्य होकर अनात्म पदार्थमें सुख मान रहेहो । अभी तुम्हारी भोगोंमें वासना दूर नहीं हुई है । महात्माने तिसके चरणोंको पकड़ लिया और दोनों वहांसे चल दिये । हे चित्तवृत्ते ! सबे ज्ञानी ऐसे निष्काम होते हैं ॥ ६३ ॥

हे चित्तवृत्ते ! एक और ज्ञानवान्की कथाको तुम सुनो:—

काशीपुरीमें वरणाके संगमपर एक महात्मा विरक्त विद्वान् रहतेथे और धारणामें पूर्ण थे । वेदांत चिंतनसे अतिरिक्त दूसरा चिंतन नहीं करतेथे । एक दिन वह सबेरे वरणाके किनारेपर दिशा फिरनेको जब गये तब वहां वर्षासे वरणानदीका अरार गिराथा तिसमेंसे मोहरोंकी भरी हुई हंडी निकलकर उलटी पड़ी थी, तिसके समीप बैठकर महात्माने मलका त्याग किया और उस हंडियाको उलटा हुआ देखा, परंतु छूवा नहीं । खान करके अपने आसनपर चले आये जब कि, कुछ थोडासा दिन निकल आया और इधर उधरसे लोक आने जाने लगे. तब लोगोंने तिस हांडीको देखा इतनेमें बहुतसे आदमी वहांपर जमा होगये और हाकिमको खबर मिली, वहभी वहां पर आगया । हाकिमने उस सब धनको लेलिया और लोकोंसे पूछा यहांपर इसके पास मैला किया हुआ है । कौन ऐसा आदमी सबेरे यहांपर आया है जो पास इसके मैला करने बैठा है और धनको जिसने नहीं उठाया है । लोकोंने कहा



यहांपर एक महात्मा विरक्त रहते हैं, वही सबेरे आते हैं वही आये होंगे । हाकिम उनके पास गया और उनसे पूछा आप जब कि, वहांपर मैला करने-को बैठे थे तब आपने उस धनको देखा था ? उन्होंने कहा हां, हमने देखा था । कहा आपने क्यों न लिया ? उन्होंने कहा हमको तिसकी जरूरत नहीं थी हमारे वो कामका धन नहीं था । क्योंकि, हम तो तिसको उपाधी समझते हैं, इसवास्ते हमने नहीं लिया । हाकिमभी उनकी बातोंको सुनकर प्रसन्न हुआ । फिर एक दिन एक महाजनने आकर उनसे कहा महाराज ! पंचक्रोशीको चलिये उन्होंने नहीं माना । जब बहुत कहा तब कहने लगे एक २ छाता और एक २ जूता सब साधुवोंके वास्ते लाओ सब साधू जूता पहरकर और छाता लगाकर चलेंगे । महाजनने कहा महाराज ! पंचक्रोशीमें तो लोक जूता पहरकर छाता लगाकर नहीं जाते हैं । महात्माने कहा जो कि अज्ञानी मूर्ख करेंगे वह हम नहीं करेंगे क्योंकि हमको तो किसी फलकी कामना नहीं है । हम किसी देवता वा तीर्थसे अपने कल्याणको नहीं चाहते हैं, हम तो केवल आत्मज्ञानसेही मुक्तिको मानते हैं । तुम जाव हम पंचक्रोशी नहीं जायेंगे । वह महाजन चला गया । हे चित्तवृत्ते ! जो सबेरे ज्ञानी हैं वे ज्ञानसे विना कर्मउपासनाके तथा देवतार्चन और तीर्थ आदिकोंसे अपनी मुक्तिको नहीं चाहते हैं उनका ऐसा कभी संकल्पभी नहीं फुरता है जो हमारा शरीर किसी तीर्थमेंही गिरे क्योंकि तीर्थरूप तो वह आपही हैं और न किसी शास्त्रमेंही ऐसा लिखा है जो ज्ञानवान्को तीर्थपरही शरीरका त्याग करना चाहिये किंतु इसके विरुद्ध लिखा है:-

नीरोग उपविष्टो वा रुग्णो वा विबुधन् भुवि ।

मूर्च्छितो वा त्यजत्येष प्राणान् भ्रांतिर्न सर्वथा ॥ १ ॥

ज्ञानवान् रोगरहित हो अथवा रोगवाला हो, बैठाहो वा पृथिवीपर लोटता हो, मूर्च्छित हो वा सचेत हो, प्राणोंके त्यागकालमें इसको भ्रांति किसी तरहसे भी नहीं होती है ॥ १ ॥

तनुं त्यजति वा काश्यां श्वपचे च गृहे तथा ।

ज्ञानसम्प्राप्तिसमये मुक्तोऽसौ विगताशयः ॥ २ ॥



ज्ञानवान् काशीमें शरीरका त्याग करे, अथवा चांडालके घरमें त्याग करे वह ज्ञानसम्प्राप्तिकालमें ही मुक्त होजाता है क्योंकि तिसकी वासनाएँ सब नष्ट होगई हैं तिसको काशी मगह बराबर है ॥ २ ॥

फिर दृढ बोधवाले ज्ञानीके लिये कर्मादिकोंका कर्त्तव्य भी नहीं कहा है जितना कर्त्तव्य है सो सब अज्ञानीके लिये ही कहा है ॥

**ज्ञानामृतेन तृप्तस्य कृतकृत्यस्य योगिनः ॥**

**नैवास्ति किञ्चित्कर्त्तव्यमस्ति चेन्न स तत्त्ववित् ॥ ३ ॥**

जो पुरुष ज्ञानरूपी अमृतकरके तृप्त है और कृतकृत्य है, उसको किञ्चित्भी कर्त्तव्य नहीं है, यदि वह अपनेमें कर्त्तव्यको माने तब वह तत्त्व-वित् नहीं है ॥ ३ ॥

गीतामेंभी कहा है:-

**यस्त्वात्मरतिरेव स्यादात्मतृप्तश्च मानवः ॥**

**आत्मन्येव च संतुष्टस्तस्य कार्यं न विद्यते ॥ ४ ॥**

जिस पुरुषकी आत्मामें ही प्रीति और अपने आत्मानन्दकरके ही जो तृप्त है आत्मामें ही जो संतुष्ट है तिसको कुछभी कर्त्तव्य नहीं है ॥ ४ ॥

हे चित्तवृत्ते ! जो सच्चे ज्ञानी हैं वह तो निरिच्छ हैं, जो बनावटके ज्ञानी हैं, जिनका दृढ विश्वास नहीं है वही महात्मा तीर्थोंमें मुक्तिके लिये निवास करते हैं और मरणकालमें कहते हैं कि, तीर्थोंमें हमको लेचलो वहांपर शरीरको त्यागेंगे जन्मभर तो लोगोंको वेदान्त सुनाते हैं और ज्ञानी कहाते हैं मरणकालमें अज्ञानी बनजाते हैं क्योंकि, अज्ञानियोंकी तरह तीर्थोंसे मुक्तिको इच्छा करने लगते हैं ॥

कपिलगीतामें कहा है:-

**इदं तीर्थमिदं तीर्थं भ्रमन्ति तामसा जनाः ॥**

**आत्मतीर्थं न जानन्ति कथं मोक्षः शृणु प्रिये ॥ १ ॥**

महादेवजी पार्वतीके प्रति कहते हैं हे पार्वती ! यह तीर्थ है वह तीर्थ है ऐसे जानकर अज्ञानी जीव भ्रमते फिरते हैं, क्योंकि वह आत्मरूपी तीर्थको नहीं जानते हैं ॥ १ ॥



देवीभागवतमें भी कहा है—

**मनोवाकायशुद्धानां राजस्तीर्थं पदे पदे ॥**

**तथा मलिनचित्तानां गंगापि कीकटाधिका ॥ २ ॥**

जिन पुरुषोंके मन और वाणी आदिक शुद्ध हैं हे राजन् ! उनके पद २ में तीर्थ निवास करते हैं, जो मलिनचित्त हैं उनके लिये गंगाभी कीकट देशके समान है ॥ २ ॥

हे चित्तवृत्ते ! जिन पुरुषोंको आत्मानन्दकी प्राप्ति हुई है वह विषयानन्दकी इच्छा नहीं करते हैं ॥ ६४ ॥

चित्तवृत्ति कहती है हे आता ! चित्तकी शुद्धिके साधनोंको कहो क्योंकि बिना चित्तकी शुद्धिके विवेक वैराग्यादिकभी नहीं होते हैं, तब आत्मज्ञानका होना तो अर्थसेभी नहीं होसक्ता इसलिये प्रथम मेरेको चित्तकी शुद्धिके साधनोंको तुम सुनाओ जिनके करनेसे मेरा चित्त शुद्ध होजाय । विवेकाश्रम कहते हैं हे चित्तवृत्ते ! अन्नकी शुद्धिसे चित्तकी शुद्धि होती है, सो अन्नकी शुद्धि इस तरहसे होती है—सत्य धर्मकी कमाईसे जो द्रव्य कमाया जाता है, वह शुद्धद्रव्य कहाता है, तिस द्रव्यसे जो खाने पीनेके लिये अन्नादिक लिये जाते हैं वहही शुद्ध कहे जाते हैं । क्योंकि, सत्य धर्मका असर द्रव्यद्वारा तिस अन्नमें आता है, तिस अन्नके खानेसे चित्त शुद्ध होता है । क्योंकि, अन्नद्वारा तिस सत्यधर्मका असर चित्तपर भी आता है, तिस शुद्ध चित्तमेंही विवेक वैराग्यादिक उत्पन्न होते हैं । इसीपर तुमको दृष्टांत सुनाते हैं:—

एक ब्राह्मण चित्तशुद्धिके लिये तीर्थोंपर भ्रमण करने लगा, कई वरसों तक वह तीर्थोंपर भ्रमण करता रहा तबभी तिसका चित्त शुद्ध न हुआ । क्योंकि, तीर्थोंमें जाकर क्षेत्रोंका और दान कुदानादिकोंका अन्न तिसको खानेके लिये मिले, उस अन्न खानेसे तिसका चित्त और मलिनताको प्राप्त होता चला जाय । जब कि, चित्त मलिन होता है, तब विषय विकारोंकी ओरही जाता है । ब्राह्मणने मनमें विचारा कि, क्या कारण है जो चित्त हमारा प्रतिदिन तीर्थ करनेसेभी मलिन होता जाता है । परन्तु तिसको चित्तकी अशुद्धिका कुछ कारण माद्वम न हुआ । फिर वह अमरनाथ तीर्थसे जब



लौट कर कश्मीर देशमें आया, तब एक दिन दोपहरके वक्त एक ग्राममें वह पहुँचा और वहाँपर एक किसानके द्वारपर वह गया और उस किसानसे भोजनके लिये तिस ब्राह्मणने कहा । किसानने कहा हमारे पास शुद्ध अन्न नहीं है, क्योंकि, जब हमारा अन्न खेतमें था, तब एक दिन हमारे खेतको दूसरेकी पारीका जल दिया गया था, इसीसे वह अशुद्ध है । हमारे भाईका अन्न शुद्ध है, आप हमारे भाईके घरमें आज भोजन करें । तिसने अपने भाईसे कह दिया उसके भाईके घरमें जब ब्राह्मण भोजन करके वहाँसे चला तिसकी वृत्ति सात्त्विकी होगई और तिसके हृदयमें एक विलक्षण प्रकाशसा होने लगा । और भूत भविष्यत्की बातोंकोभी वह जानने लगा । तब तिस ब्राह्मणने जाना ये सब शुद्ध अन्नका प्रताप है । हे चित्तवृत्ते ! अन्नकी शुद्धिसे चित्तकी शुद्धि अवश्य होती है ॥ ६९ ॥

हे चित्तवृत्ते ! एक और दृष्टान्तको तुम सुनो:—

एक पुरुष बड़ा सत्यवादी और धर्मात्मा था वह कुछ कपडा खरीदकर विदेशमें बेचनेके लिये लेगया । एक आढ़तीकी दुकान पर उसने जाकर कपडेके भारको उतार दिया जब बेचनेलगा तब तिसका दाम पूरा नहीं लगा उसने आढ़तीसे कहा इस कपडेके भारको आप मेरी अमानत जानकर रख छोड़ें फिर मैं आकर बेचूंगा । आढ़तीने उसका कपडा रखलिया वह अपने घरको चला गया कुछदिन पीछे आढ़तीकी दुकानमें आग लग गई कुछ माल आढ़तीका जलगया तिसका कपडा दूसरे मकानमें पड़ाथा वह बचगया दोचार महीनोंके बाद वह आया और उसने आढ़तीसे कहा हमारा कपडा निकालो उसको अब हम बेचेंगे आढ़ती बेधर्म होगया, उसने कहा हमारी दुकानमें आग लगीथी तिसमें तुम्हारा कपडाभी जल गया है । उसने कहा हमारा कपडा नहीं जला है, दोनों झगडते २ राजाके पास गये राजाने कहा इसकी दुकानमें आग तो लगीथी और माल भी बहुतसा जलगयाथा उसने कहा इसका माल जलहोगा । क्योंकि, यह बेईमानी करता है हमारा माल नहीं जला होगा क्योंकि, हम बेईमानी नहीं करते हैं, राजाने कहा इसकी परीक्षा कैसेहो ? कपडेवालेने अपने ऊपरसे चदरउतार कर धरदी



राजासे कहा आप इसको आग लगाइये, यदि यह जल जावैगी तब हम जानेंगे जो हमारा कपडा जल गया है । यदि यह नहीं जलेगा तब आप जान लेना जो हमारा कपडा नहीं जला है । राजाने आग मँगाई तिसकी चदरके जलानेके लिये कितनाही यत्न किया परन्तु तिसकी चदर नहीं जली तब राजाने आढतीके मकानकी तलाशी की तिसके कपडेकी गठडी निकल आई । तिसको दिलवादी और आढतीको दण्डदिया । हे चित्तवृत्ते ! सत्यधर्मकी कमाईको अग्निभी जला नहीं सक्ता है और पानी तिसको बहा नहीं सक्ता है ॥ ६६ ॥

हे चित्तवृत्ते ! एक और हम तुमको इसी विषय पर कथाको सुनाते हैं:-

हे चित्तवृत्ते ! एक राजा बड़ा धर्मात्मा था किसी जीवकी कभीभी नहीं सताताथा जितना कर प्रजासे लेताथा वह प्रजाकी पालनामेंही खर्च कर-देताथा और बहुतही साधारण चालसे रहताथा । एक शत्रुने तिस राजापर चढ़ाई की, तब राजाने मनमें विचार किया यह राज्य तो दुःखकी खान है, क्योंकि, अनेकप्रकारकी चिंता इसमें बनी रहती है, इस राज्यकी प्राप्तिके लिये जोकि वैराग्य और विचारसे शून्य हैं, वही यत्न करते हैं । यदि हम शत्रुसे युद्ध करेंगे तब बहुतसे जीवोंकी हिंसा होगी फिर यह भी तो निश्चय नहीं है कि, जय हो वा न हो । कल्याण तो इसके त्याग करदेनेमें ही है । ऐसा विचार करके रात्रिके समय अपनी रानीको साथ लेकर राजाने चल दिया । तिस कालमें और लोक तो सब सोये पड़ेये परन्तु एक नौकर राजाका जागताथा वहभी राजाके पीछे चल दिया राजाने तिस नौकरको कितनाही मना किया परन्तु तिसने नहीं माना राजाके पीछे २ ही चलपडा राजा अपने देशसे निकलकर दूसरे राजाके देशमें जबकि पहुँच गया तब राज्यसम्बन्धी सब वस्त्रोंको तिसने फेंक दिया गरीबोंके वस्त्र पहनकर एक टूटे फूटे मकानमें जा रहा । और वहाँके राजाका एक मकान बनता था और बहुतसे मजदूर तिसमें जाकर नित्य मजदूरी करतेथे । राजा और रानी तथा नौकर ये तीनोंभी जाकर उन मजदूरोंमें नित्यही टोकरी ढोनेकी मजदूरी करने लगे । जो कुछ इनको मजदूरीका मिळता उसीमें प्रसन्नतापूर्वक अपना निर्वाह



करतेथे । जब कि, एक बरस इनको वहांपर रहते व्यतीत होगया, तब एक दिन राजाके नौकरको एक अपना स्वदेशी मिला उसने कहा हम अब अपने देशको जाते हैं । तुमभी अपने घरके लिये कोई वस्तु हमको खरीद करके लेदेवो । हम तुम्हारे घरमें लेजाकर देदेवेंगे । उस नौकरने राजासे कहा एक आदमी हमारे घरको जानेवाला है वह कहता है तुमभी अपने घरके लिये कुछ भेजो, हम लेते जायेंगे । राजाके पास पांच पैसे खरचेमेंसे बचे हुवे थे, राजाने उसको वह देदिये और कहा इनका कोई फल लेकर तुम अपने घरको भेजदेवो । आगे उनके देशमें अनार नहीं होताथा तिसने पांच पैसेके पांच अनार खरीद कर अपने घरको भेज दिये जब कि, इसके घरमें अनार पहुँच गये उधर वहांका राजा उसी दिन बीमार होगया हकीमने राजासे कहा यदि अनारका फल मिलैगा, तब तुम अच्छे होगे वरन यह बीमारी जल्दी जानेकी नहीं है । राजाके हुक्मसे अनारकी तलाश होनेलगी । तब किसीने बताया फलानेके घरमें कल पांच अनार आये हैं, राजाने मन्त्रीको भेजा उन्होंने अनार देदिये हकीमने अनारका रस निकालकर दिया, राजा अच्छा होगया । राजाने एक लाख रुपैया उनके घरमें भेजदिया उनको जब इतना द्रव्य मिलगया तब उस अपने सम्बन्धीको सब हाल रुपैया मिलनेका लिख भेजा और यह भी लिख भेजा अब तुम नौकरी छोडकर अपने घरको चले आवो । जब उस नौकरको घरसे खत गया तब उसने सब हाल अपने राजासे कहा, राजाने कहा पांच अनारके बदले उसका पांच लक्ष रुपैया देनाथा, उसने थोडा दियाहै वह पांच पैसे हमारी सत्यधर्मकी कमाईकेथे अच्छा अब तुम अपने घरको जावो, वह नौकर अपने घरको चला गया ये सब हाल उस राजाकोभी मिला जिसने तिस राजाका राज्य लेलियाथा उसने राजाको बडी खातिरदारीसे बुलाकर कहा आप आपना राज्य लीजिये और मेरे कसूरको माफ करिये । राजाका मन फिर राज्य लेनेमें नहींथा परन्तु उसकी प्रार्थनासे लेलिया और वह अपने राज्यपर चला गया । हे चित्तवृत्ते ! सत्यधर्मकी कमाईमें इतनी बडी शक्ति है जो कि, तुमको सुनाई है इसी हेतुसे सत्यधर्मकी कमाईका अन्न शुद्ध होताहै ॥ ६७ ॥



हे चित्तवृत्ते ! असत्यधर्मकी कमाईसे जो अन्न लिया जाता है वह अशुद्ध अन्न कहा जाता है क्योंकि अधर्मका असर तिस अन्नमेंभी आता है, इससे वह अन्न चित्तकी अशुद्धिका हेतु होता है । अब अशुद्ध अन्नके फलको भी तुम सुनो:—

जिस कालमें भीष्मजी बाणोंकी शय्यापर शयन करके अनेक प्रकारके धर्मोंको युधिष्ठिरके प्रति सुनाने लगे, तिसकालमें द्रौपदीने भीष्मजीसे कहा महाराज ! जिस समय दुःशासन मेरे केशोंको पकड़करके सभामें लाया था और दुर्योधन मेरेको नष्ट करने लगाथा तिस समयमें आपभी तिसी सभामें बैठे आपने उस समयमें इस तरहके धर्मोंको सुनाकर दुर्योधनादिक पापियोंको क्यों न अधर्म करनेसे हटाया ? तब भीष्मजीने कहा हे द्रौपदी ! तिस समयमें तिस पापी दुर्योधनके अन्नको हमने खाया था इसलिये उस समयमें हमको कोई भी धर्म नहीं फुराया क्योंकि पापीके अन्नको खाकर चित्त मलिन होजाता है और मलिन चित्तमें धर्मका स्फुरण नहीं होताहै हे चित्तवृत्ते ! अशुद्ध अन्नमें इतनी बड़ी शक्तिहै जिसने भीष्मजी धर्मात्माके चित्तकोभी मलिन कर दिया तब इतर पुरुषोंकी कौन कथा है ॥ ६८ ॥

हे चित्तवृत्ते ! एक और विरक्तमहात्माका हाल सुनो:—

एक विरक्त महात्मा एक ग्रामके बाहर गुफा बनवाकर रहते थे बहुतसे लोकोंको पास नहीं आने देतेथे और स्त्रीका तो दर्शनभी नहीं करतेथे । एक दिन दोपहरके वक्त एक युवती उनके लिये भोजनको लेगई उन्होंने भोजनको लेलिया और युवतीसे कहा तुम गुफाके बाहर बैठो । वह बाहर बैठी रही और वह भीतर भोजन करने लगे भोजन करतेही उनका मन विकारी होगया उन्होंने स्त्रीको भीतर बुलाया वह भीतर चलीगई उन्होंने स्त्रीके हाथको पकड़ कर कहा हमसे सम्बन्ध कर स्त्रीने कहा यदि कोई पुरुष इस समय यहाँ पर आजायगा तब हमारी और आपकी फजीहत होगी आपको ऐसा कर्म न करना चाहिये वह जबरदस्ती करनेलगे स्त्री चिल्ला उठी इतनेमें एक दो सत्संगी वहाँपर पहुँच गये महात्मा बड़े लज्जित हुये उन्होंने कहा महाराज आपको तो कभी भी ऐसी वार्ता नहीं फुरीथी आज ऐसे अधर्म



करनेमें आपकी रुचि कैसी होगई ? महात्मा कहनेलगे किसीने हमको दुष्ट अन्न खिलायाहै तिस अशुद्ध अन्नका यह फल है ॥ ६९ ॥

एक नगरमें एक पंडित बड़ा आचारवान् और विचारवान् रहता था, राजाके अन्नको और नीच जातिवालेके अन्नको वह कदापि नहीं खाताथा । एक दिन राजाकी रानीने उनको किसी कार्यके लिये बुलाया, पंडितजी गये । रानी आंगनमें आकर पंडितजीसे बातचीत करने लगी और उसी स्थानमें रानीने अपना मोतियोंका हार उतार कर धर दिया । रानी बातचीत करके गृहके भीतर चली गई । मोतियोंका रानीका हार उसी जगामें छूट गया । पंडितजी हारको उठाकर अपनी जेबमें डालकर घरको चले आये । घरमें आकर जब पंडितजीने अंगरखा उतारा, तब जेबसे हार गिरा । पंडितजी हारको देखकर शोच करने लगे, ऐसा अधर्म हमसे क्यों हुवा । स्त्रीसे पूँछा आज अन्न कहाँसे आयाथा स्त्रीने कहा एक सुनार दे गयाथा, सुनारको बुलाकर पूँछा उसने कहा हमने एकके जेवरमेंसे सोना थोडासा चुरायाथा उसको वेंचकर अन्न खरीदकर थोडासा आपके यहां भेजा था बाकीका अपने घरको भेजा था । पंडितने कहा उसी अन्नका यह फल है जो हमने मोतियोंके हारकी चोरी कर ली है । हारको रानीके पास भेजदिया आपने उस दिन उपवासव्रत किया । हे चित्तवृत्ते ! दुष्ट अन्न महात्मापुरुषोंके चित्तको भी विकारी कर देता है तब इतरोंकी कौन कथा है ॥ ७० ॥

हे चित्तवृत्ते ! सत्यभाषणसेभी चित्तकी शुद्धि होती है, असत्य भाषणसे चित्तकी अशुद्धि होती है और अन्नकी शुद्धिकाभी मूलकारण सत्यभाषण ही है । सत्यभाषणके तुल्य संसारमें दूसरा न कोई धर्म है न भक्ति है । सत्यभाषणवालेकी जगत्में प्रतिष्ठा होती है इसलिये सत्यवादियोंकेभी इतिहासोंको तुम सुनो:—

एक ब्राह्मणके दो पुत्र थे जब कि एक लड़का तिसका बारह बरसका हुवा और दूसरा आठ बरसका हुवा, तब तिस ब्राह्मणका देहांत होगया । तिसके देहान्त होनेके कुछ दिन पीछे बड़े लड़केने अपनी मातासे कहा हम विदेशमें



विद्याध्ययन करनेको जायँगे, आप हमको विदेश जानेके लिये आज्ञा दीजिये । प्रथम तो तिसकी माताने हीलाहवाला किया जब कि लडकेने बहुतसी विनती की माताने जानेके लिये तिसको आज्ञा दे दी और तिसकी माताने कहा बेटा ! पचास अशरफी मेरे पास हैं तिसमें पचीस तो तुम्हारे छोटे भाईका हिस्सा है तिसको तो मैं अपने पास रख छोडतीहूँ और पचीस अशरफी जो कि तुम्हारा हिस्सा है तिसको मैं आपकी गोदडीमें सी देतीहूँ । जहाँ-पर तुमको खरचका काम लगे एक २ निकालकर अपना काम चला लेना जब कि लडका काफलेके साथ होकर विदेशमें जाने लगा तब माताने तिससे कहा बेटा ! एक वचन हमारा और भी मानना । बेटेने कहा माता कहो तिसने कहा बेटा ! झूठ कभी नहीं बोलना चाहे सर्वस्वभी नष्ट होजाय, तबभी झूठ नहीं बोलना । बेटेने कहा माता ऐसेही करूंगा । मातासे रुखसत होकर लडकेने काफलेके साथ चलदिया । एक दिन जंगलमें काफला जाकर उतरा रात्रिके समय चोरोँकी एक धाड तिस काफलेपर आपडी और सबको चोर छुटने लगे सबको छुटकर फिर तिस लडकेसे आकर चोरोँने कहा लडके तुम्हारे पास क्या है ? लडकेने कहा हमारे पास पचीस अशरफी हैं, चोरोँने कहा वह कहाँपर हैं, लडकेने कहा इस गोदडीमें सब सिई हुई हैं । चोरोँके सरदारने गोदडीको जब खोल कर देखा तब तिसमें ठीक २ पचीस अशरफी निकल आई चोरोँके सरदारने कहा लडके तुमने हमको अशरफी क्यों बताई हम तो चोर हैं सबको छुटनेके लिये आये हैं, सबको छुटा है, यदि तुम न बताते तब तुम्हारी अशरफी बच जाती लडकेने कहा जब हम घरसे विदेशमें जानेके लिये निकले थे तब हमारी माताने हमसे कहा था बेटा झूठ कभी भी नहीं बोलना चाहे सर्वस्व चला जाय, मैंने कहा ऐसेही करूंगा । अपनी माताकी आज्ञाको हमने पालन किया है, इसवास्ते हमने आपको अपनी अशरफी बतादी हैं । चोरोँके सरदारने कहा देखो बड़े आश्चर्यकी वार्ता है, यह छोटासा बालक होकर अपनी माताकी आज्ञाको नहीं फेरता है और इसने पूर्णरूपसे अपनी माताकी आज्ञाका पालन किया है इसको हम धन्यवाद देते हैं और हम लोगोंको धिक्कार है जो अपने स्वामी ईश्वरकी आज्ञाको पालन नहीं



करते हैं, क्योंकि ईश्वरने कहा है किसी जीवको भी मत सताओ और हम सताते हैं । ईश्वरकी आज्ञाको नहीं पालन करते हैं, आजसे पीछे हम भी निर्दित कर्मको नहीं करेंगे और मजदूरी करके खावेंगे । चोरोंके सरदारने जितना माल उस काफलेका लूटाथा सबको फेर दिया और लडकेकी गोदड़ीमें उन अशरफियोंको सीकर तिस लडकेके हवाले करदिया और तिस लडकेको जहांपर जानाथा, वहांपर तिसको पहुँचा भी दिया । हे चित्तवृत्ते ! एक लडकेके सत्यभाषणसे सब काफलेका मालभी बचगया और वह चोरभी साधु बनगये ॥ ७१ ॥

हे चित्तवृत्ते ! एक और सत्यवादीके इतिहासको तुम सुनो:-

हे चित्तवृत्ते ! एक समय चातुर्मासमें वर्षा न होनेके कारण बड़ा अकाल पड़ा अन्नके बिना लोक बड़े दुःखी हुए सब लोक मिलकर राजाके पास गये और राजासे प्रजाने कहा वर्षाके बिना लोक मरे जाते हैं, कोई उपाय करना चाहिये । तब राजाने भी बहुत मन्त्रोंके जप कराये और भी अनेक प्रकारके पाठ पूजा आदिक कराये, तब भी वर्षा न हुई । राजाने अपने मंत्रियोंसे कहा आपलोग अब कोई उपाय बतावें जिसके करनेसे वर्षा हो नहीं तो प्रजा सब नष्ट भ्रष्ट हो जायगी । मंत्रियोंने कहा महाराज ! इस नगरके फलाने दरवाजेके पास एक क्षत्रीकी दुकान है वह बड़ा सत्यवादी है यदि आप उससे कहें और वह ईश्वरसे प्रार्थना करे तब अवश्यही वर्षा होगी । राजा सबरे पालकीमें सवार होकर उसकी दुकान पर जाबैठे । उसने कहा राजन् ! आपके आगमनका कारण क्या है ? राजाने कहा महाराज ! पानी नहीं बरसताहै पानी बरसानेके लिये आपके पास आये हैं क्षत्रियने कहा राजन् ! किसी देवता वगैर-हकी पूजा कराओ; राजाने कहा सब उपाय हम कर चुके हैं, अब आपकी शरणको आये हैं जबतक वर्षाको नहीं करोगे तबतक हम भोजन नहीं करेंगे । उन्होंने राजाको बहुतसी बातें कहकर टाला परन्तु राजाने एक भी न मानी । जब दोपहर होगई और राजापर भी धूप आगई तब तिसने समझलिया जो अब राजा किसी तरहसे भी नहीं जाता है तब उन्होंने अपने तराजूका पसंगा करके कहा हे तराजू ! यदि हमने हमेशा सचही बोला है और सच्चा



सौदाही किया है तब तो वर्षा हो । यदि हमने झूठ बोला है और झूठाही सौदा किया है, तब तो वर्षा न हो । इतना कहतेही दो मिनिटके पीछे पूर्व दिशासे एक बादल उठा और देखते २ ही उसने आकाशको आच्छादन कर लिया और पानी बरसने लगा इतना जोरसे पानी बरसने लगा जो राजाको अपने घरतक पहुँचना मुश्किल होगया । उधर तो राजा पालकीपर सवार होकर अपने घरको गये और इधर इन्होंने दूकानको बन्द करके कहींको चल दिया । हे चित्तवृत्ते ! सत्यवादीकी वाणीमें सिद्धि रहती है तिसका कथन निष्फल नहीं जाता है ॥ ७२ ॥

हे चित्तवृत्ते ! सत्संगसे भी चित्तकी शुद्धि होती है और कुसंगसे चित्तकी अशुद्धि होती है । अब तुम सत्संगके माहात्म्यपर भी एक दो दृष्टान्तोंको सुनो ।

एक राजाके नगरके बाहर दो महात्मा रहते थे और राजा भी कभी २ उनके पास जाया करते थे । किसी राजाके नगरमें एक भारी चोर रहता था, वह नित्य ही चोरी करता था परन्तु कभी पकड़ा नहीं गया था । एक दिन वह चोर भी भगवां वस्त्र करके साधुका भेष बनाकर उन दो महात्माओंके पास जा बैठा । तीसरे पहर राजा जब उन दो महात्माओंके दर्शनको गये तब राजाने देखा एक तीसरे नये महात्मा भी वहाँपर बैठे हैं । राजा उन दो महात्माओंके पास होकर फिर उन तीसरे महात्माके पास जाकर बैठगये और कुछ द्रव्य भेंटके लिये राजाने उनके आगे धर दिया था । तब चोरने राजासे कहा राजन् ! मैं साधु नहीं हूँ मैं तुम्हारे नगरका चोर हूँ । साधु जानकर मेरे आगे आप द्रव्यको क्यों रखते हैं । राजाने कहा आप अपनेको छुपानेके लिये ऐसा कहते हैं । आप महात्मा हैं । फिर चोरने कहा मैं सच्चा कहता हूँ मैं साधु नहीं हूँ थोड़े द्रव्यके लिये मैं लोकोंको छूटनेवाला हूँ । राजाने कहा जब कि आप थोड़े द्रव्यके लिये लोकोंको छूटते हैं तब यह बहुतसा द्रव्य जो कि मैं आपको देता हूँ इसको आप क्यों नहीं अंगीकार करते हैं ? चोरने कहा मैंने चोरके भेषको त्यागकर अब साधुका भेष बनाया है । एक तो इस भेषको लज्जा लगजायगी, दूसरा दो वहीका महात्माका संग होनेसे मेरी वह बुद्धि अब जाती रही है । जो कि, अधर्म करके लोकोंसे द्रव्यको मैं लेता था उस वृत्तिको



त्याग करके मैं अब निवृत्तिमार्गमें होगया हूँ । हाथीकी सवारी करके अब मैं गधेकी सवारी करनी नहीं चाहता हूँ । राजा द्रव्यको लेकर चले गये वह चोर भी दो घड़ीके सत्संग करनेसे साधु बनगया ॥ ७३ ॥

हे चित्तवृत्ते ! एक नगरके बाहर चोरोके दो चार घर थे, एक चोरके पांच लडके थे, वह नित्यही अपने लडकोंको उपदेश करता था, वेटा कभी भी किसी मंदिरमें न जाना और न कभी सत्संगमें और न कथावार्तामें जाना और न कभी किसी महात्माके पास जाना । इसीतरहके वह उपदेशोंको करता २ एक दिन मर गया । उसके मरनेके थोड़े दिन पीछे एक दिन तिसके बड़े लडकेके मनमें आया आज रात्रिको राजाके घरमें चलकर चोरी करके कुछ मालटाल लावें । रात्रिके समयमें वह जब अपने घरसे चला तब रास्तामें कथा होतीथी उसको देखकर तिसने विचार किया पिताका उपदेश है जहांपर कथा होती हो वहांपर नहीं जाना । अब इस रास्तासे हम कैसे निकलें, या कोई ऐसा उपाय करना चाहिये जिस करके हमारे कानमें कथाका शब्द न जाय । उसने दोनों कानोंमें थोड़ी २ रुई भरदी और कथाके बीचसे होकर चला जब कि, कथाके समीप पहुँचा तब तिसके एक कानसे रुई गिर गई उस वक्त ऐसी कथा हो रही थी देवताकी परछाई नहीं होती है और देवताके भूमिपर पांव भी नहीं लगते हैं । इतनाही उसने सुना और राजाके घरमें सेंध लगाकर बहुतसा माल तिसने चुराया और लेजाकर अपने घरमें तिसने गाड़ दिया था सबेरा जब हुआ तब राजाको मालूम हुआ जो रात्रिको चोरी होगई है । राजाने चोरके पकड़नेके लिये हुक्म दिया कई एक सिपाही चोरकी खोज करते रहे परन्तु चोरका पता न लगा सके तब राजाने वजीरसे कहा, अब वजीर भेष बदल कर चोरका पता लगाने लगे वजीरने नगरके बाहर जो कि चोरोके घर थे उनहीं घरोंमें चोरका अनुमान किया रात्रिके समय वजीर काली देवीका स्वांग बनकर अर्थात् वदनमें स्याई मलकर वालोंको खोलकर एक हाथमें खप्पर लेकर आधीरातके समय उनके द्वारपर जाकर कहने लगा, कालीमाईकी भेंटको आपलोक क्यों नहीं देतेहो रोज २ मनमाना माल ले आते हो आज सब भेंट हमारी देवो



नहीं तो नाश करदेऊँगी डरके मारे सब भाई बाहर द्वारके निकल आये और हाथ जोड़ने लगे माता तुम्हारी भेंटको कल हम जरूर देवेंगे इतनेमें बड़े बेटेको कथावाली वार्ता याद आगई उसने कहा चलकर दिया लेकर देखें तो जब तिसने दीयेसे देखा तो तिसकी परछाहीभी दिखाई पड़ी और पृथिवी पर पांवभी लगे हुए देखे उसने जान लिया यह देवता नहीं है यह तो कोई ठग है लट्ट लेकर कालीको मारने चला काली भाग गई तब तिसने विचार किया हमने दो बातें कथाकी सुनी हैं उन्हीं दो बातोंने हमारी जान बचाई और हमारा मालभी बचाया है यदि हमलोक हमेशा सत्संगमें जाया करेंगे और इस छोटे कर्मको छोड़ देवेंगे तब तो हमको महान् फल होगा ऐसा विचार करके चोरने उसी दिनसे चोरी करनी छोड़ दी और सत्संगमें सब जाने लगे वह सब चोर साधु बनगये । ऐसा सत्संगका माहात्म्य है ॥ ७४ ॥

हे चित्तवृत्ते ! सत्संगका ऐसा माहात्म्य है जो चोरभी साधु बनजाते हैं:-  
हे चित्तवृत्ते ! एक बगीचेमें एक गुलाबके पेड़में जंगली घासने जड़ पकड़ ली और धीरे २ वह बढ़ने लगी एक दिन बागवान्ने उसको फैलते देखकर काटना चाहा तब उस घासने कहा हमको मत काटो, क्योंकि हमारेमें गुलाबकी सुगंधी आदिक गुण आगये हैं । गुलाबकी संगतसे अब मैं गुलाबरूप होगयीहूँ मैं घास नहीं रहीहूँ, यदि मेरेमें गुलाबवाले गुण न आते तब काटना मुनासिब था बागवान्ने तिसको न काटा सत्संगका ऐसा फल है और कवियोंनेभी सत्संगके फलको दिखाया है ॥ ७५ ॥

**महानुभावसंसर्गः कस्य नोन्नतिकारकः ॥**

**पद्मपत्रस्थितं वारि धत्ते मुक्ताफलश्रियम् ॥ १ ॥**

महान् पुरुषोंका जो संग है, वह किसकी उन्नतिको नहीं करता है कमलके पत्रपर स्थित जलकी बूँदभी मोतीकी शोभाको धारण करती है ॥ १ ॥

**दोहा ।**

जोहि जैसी संगत करी, तैं तैसो फल लीन ।

कदली सीप भुजंगमुख, एक बूँद गुण तीन ॥ १ ॥



जल जिमि निर्मल मधुर मधु, करत ग्लानिको अंत ।  
पान किये देखे छुये, हरप देत किमि संत ॥ २ ॥

### सवैया ।

ज्ञान बढै गुनवानकी संगत ध्यान बढे तपसी सँग कीने ।  
मोह बढै परिवारकी संगत लोभ बढै धनमें चित दीने ॥  
क्रोध बढै नर मूढकी संगत काम बढै तियके संग कीने ।  
बुद्धि विवेक विचार बढै कवि दीन सुसज्जन संगत कीने ॥

### दोहा ।

तुलसी लोहा काठ सँग, चलत फिरत जलमाहिं ॥  
बडे न डूवन देतहैं, जाकी पकड़ें बाहिं ॥ १ ॥  
नीचहु उत्तम संग मिल, उत्तमही है जाय ॥  
गंग संग जल शीलहू, गंगोदकके भाय ॥ २ ॥  
जाहि बडाई चाहिये, तजै न उत्तम साथ ॥  
ज्यों पलाश संग पानके, पहुँचे राजा पास ॥ ३ ॥  
भले नरनके संगसे, नीच ऊँचपद पाय ॥  
जिमि पिपीलिका पुष्पसँग, ईश शीश चढ जाय ॥ ४ ॥

हे चित्तवृत्ते ! एक दिन बड़ी वर्षा होतीथी और सरदीके दिन थे, एक नम्र साधु घूमतेहुए नगरमें एक मकानके छज्जेके नीचे द्वारपर खडे होगये, वह मकान राजाकी वेश्याका था । मकानके भीतरसे एक लौंडीने उन महात्माको देखकर जाकर अपनी बीबीसे कहा एक महात्मा नम्र कीचमें लिपटे हुए बाहर वर्षामें खडे काँप रहे हैं और बोलते चालतेभी नहीं हैं वेश्याने लौंडीसे कहा उनका हाथ पकड कर तू उनको भीतर मकानके लेआ । लौंडी जाकर उनका हाथ पकडकर मकानके भीतर लेआई, बीबीने गर्म जलसे उनको स्नान कराकर वदन पोंछकर बिछोनेपर लिटादिया और गर्म चाह पिलाई फिर सुन्दर भोजन कराया पश्चात् आप भोजन करके उनके पाँव दावने लगी । तब महात्माने उस वेश्याकी तरफ एक निगाहसे देखा



मानो उसके हृदयमें अमृतकी धारा बरसादी और सोगये वह वेश्या रात्रिभर उनके पाँवकोही दबाती रही सबेरे वह सोगई । महात्माकी जब नींद खुली उन्होंने भी रजाईको फेंककर चल दिया, कुछदेरके पीछे वेश्याकी जब नींद खुली तब उसने लौंडीसे पूछा महात्मा कहाँको गये हैं । लौंडीने कहा वह जङ्गलको चले गये वह वेश्या भी नग्नही घरसे निकल कर नगरके बाहर एक वृक्षके नीचे जाकर नीचे सिर करके बैठीरही राजाको खबर हुई राजा तिसके पास गये और उसको बुलाने लगे तब वेश्याने कहा अब मैं वह भंगन नहीं रही हूँ, जो कि पहले तुम्हारे मैलेको उठातीथी अब तुम चले जावो । राजाने नौकरोंको हुक्म किया कोई आदमी इसके पास आने न पावे । जहाँ जानेकी इसकी इच्छा हो वहाँपर यह चली जाय कोईभी इसको न रोके । दूसरे दिन वह वेश्या वहाँसे चली गई । हे चित्तवृत्ते ! महात्माकी नजर जिसपर पड़जाय वहभी कल्याणरूप होजाता है । इसीपर गुरु नानकजीने कहा है । “ नानक नदरी नदर निहाल ” गुरु नानकजी कहते हैं महात्मा अपनी दृष्टि करके ही दूसरेको कृतार्थ कर देते हैं ॥ ७६ ॥

### छप्पय ।

लियो नीम सत्संग भयो मलयागिर चंदन ॥

लोहा पारस परस दरस दरसत है कुंदन ॥

मिलै सुरसरी नीर सीर निहचै सो गंगा ॥

मिश्रीसों मिल वंश तुल्यो ताहूके संग ॥

लोह तरबो नौका मिले साखी सकल सुन लीजिये ॥

साधु संगते साधु मिल रामनाम रस पीजिये ॥ १ ॥

हे चित्तवृत्ते ! उपकार करनेसेभी चित्तकी शुद्धि होती है, दयाका नामही उपकार है, जिसमें दया होगी वही उपकार करेगा । जिसमें दया न होगी वह कभी भी उपकार नहीं करसक्ता है । लोकमें भी दयालु पुरुषकी कीर्ति होती है और दयाहीनकी निंदा होती है । दयाविन सिद्ध कसाई ऐसा लोक कहते हैं । दया चित्तकी शुद्धिका मुख्य साधन है । अब हम तुमको दयालु पुरुषोंके दृष्टान्तोंको सुनाते हैं:-



एक नगरके बाहर एक मंदिरमें एक महात्मा रहतेथे, वह नित्यही वेदांतकी कथाको करतेथे, उनकी कथामें एक क्षत्रियभी जाता रहा परन्तु गरीब था । सड़कके किनारेपर खूमचा लगाकर बैठकर बेचता था । एक दिन उसने महात्मासे कहा महाराज ! हमने अन्वयव्यतिरेक करके देहादिकोंसे भिन्न आत्माको निश्चय कर लिया है और महावाक्यों करके तथा अनुभव करकेभी जीव आत्माका अभेद निश्चय करलिया है, फिरभी हमको उस आत्मसुखकी प्रतीति नहीं होती है इसमें क्या कारण है ? महात्माने कहा कोई पाप पूर्व जन्मका इसमें प्रतिबंधक है वह पाप जब कि दूर होजावैगा तब तुमको आपसे आप उस सुखकी उपलब्धि होजायगी । महात्माकी वार्ताको सुनकर वह चुप रहगया । एक दिन वह क्षत्रिय सड़कके किनारेपर कूएके समीप छायामें खूमचा रखकर बैठा था, गरमीके दिन थे एक चमार घासका गद्दा उठाकर चला आता था जब कि वह कूएके समीप पहुँचा तब गरमी खाकर गिर पड़ा और बेहोश होगया । तुरतही वह क्षत्रिय उठा और तिस चमारको उठाकर तिसने छायामें करदिया और ठंडा पानी निकाल शरबत बनाकर तिसके मुखमें थोड़ा २ डालना शुरू किया थोड़ी देरमें वह चमार होशमें आगया कुछ थोडासा तिसको दानाभी खिलाया, वह चमार उठकर चला गया । उसी दिनसे उस क्षत्रियके हृदयमें आत्मसुख भान होने लगा । उसने जाकर महात्मासे कहा महात्माने कहा तुम्हारेमें जो कोई पाप प्रतिबंधक था वह दया करनेसे जाता रहा । क्योंकि तुमने एक आदमीको प्राणदान दिये हैं । हे चित्तवृत्ते ! दयाका बड़ा भारी फल है, दयासे सर्व प्रकारके पाप दूर होजाते हैं और इस लोकमेंभी यश मिलता है ॥ ७७ ॥

एक नगरमें एक बनियां बड़ा धनी था, वह नित्यही यज्ञोंमें अपने धनको खर्च करता था, जब कि सब धन बनियांका खर्च होगया, तब बनियांको खानेपीनेसेभी तंगी होने लगी । तब तिसकी स्त्रीने कहा तुम किसी राजाके पास जावो और एक यज्ञके फलको बेंचकर कुछ द्रव्य लाकर अपना अच्छी तरहसे गुजर करो । जब कि बनियाने जानेकी तैयारी करी तब तिसकी स्त्रीने नौ रोटी मोटी २ रास्तेमें खानेके लिये तिसके कपड़ेमें बांध दीं बनिया



तीसरे प्रहर जंगलमें एक कूँएके किनारे पहुँचा और वहाँपर बैठकर सुस्ताने लगा तब देखता क्या है वृक्षकी कोटरमें एक कुतिया ब्याई हुई पड़ी है नव तिसके बच्चे हैं तिसको चूस रहे हैं और तीन दिनकी वह भूखी है, क्योंकि तीन दिनसे वर्षा बराबर हो रही थी कहींको वह जाने नहीं पाई अतिक्रश और दुर्बल होगई थी अब उसमें कहीं जानेकी हिम्मतभी नहीं थी । बनियाने एक २ रोटी करके सब रोटी तिसको खिलादी और आप भूखा रहगया । कुतिया जी गई, तिसके जीनेसे तिसके बच्चे भी सब जी गये । बनियां दूसरे दिन राजाके पास पहुँचा और एक यज्ञके फलके बेचनेको कहा । राजाने ज्योतिषीको बुलाकर पूछा तुम प्रश्न देखो इसने कितने यज्ञ किये हैं उन सबमें किस यज्ञका फल उत्तम है उसीको हम खरीद करेंगे । ज्योतिषीने कहा जो कि, इसने रास्तामें कुतियाको रोटियें खिलाई हैं उससे नव जीवोंके प्राण बचे हैं वही इसके सब यज्ञोंमेंसे उत्तम यज्ञ है उसीके फलको यदि यह बेचे तब तुम खरीद करलेओ । राजाने बनियांसे कहा बनियाने कहा तिस यज्ञके फलको मैं नहीं बेचूंगा और किसी यज्ञके फलको खरीदो तो बेचूंगा राजाने और यज्ञके फलको न खरीदा और बनियांको कुछ रुपैया देकर बिदा कर दिया ।

हे चित्तवृत्ते ! दयाका कितना बड़ा भारी फल है ॥ ७८ ॥

हे चित्तवृत्ते ! मनुष्य तो दया करतेही हैं, परन्तु इतर जीवभी दया करते हैं, अब मनुष्यसे इतर जीवोंका भी दयापर दृष्टान्त सुनो—

एक पंडित रास्तेमें चले जाते थे उन्होंने जंगलमें देखा कि मूसोंकी बड़ी भारी कतार चलीआती है, उनमें एक मूसा अन्धा था उसके मुखमें एक घासका तिनका पकडाकर दूसरे मूसेने उसी तिनकेको अपने मुखमें पकडा था तिसके पीछे २ वह अन्धा मूसा भी चला आता था अब देखिये मूसा आदिक जानवरोंमें भी उपकार करनेकी बुद्धि रहती है, जो मनुष्य शरीरको धारण करके उपकारसे हीन है वह पशुओंसेभी बुरा है, क्योंकि मनुष्य शरीर तो खासकर उपकार करनेके लियेही उत्पन्न हुआ है ॥ ७९ ॥

परोपकारः कर्तव्यः प्राणैरपि धनैरपि ।

परोपकारजं पुण्यं न स्यात्क्रतुशतैरपि ॥ १ ॥



धनोंकरके और प्राणों करकेभी परोपकार करना चाहिये क्योंकि परोपकारके बराबर सौ यज्ञकाभी पुण्य नहीं है ॥ १ ॥

**परोपकारशून्यस्य धिङ् मनुष्यस्य जीवितम् ।**

**यावन्तः पशवस्तेषां चर्माप्युपकीरिष्यति ॥ २ ॥**

जो मनुष्य परोपकारसे शून्य है तिसके जीनेकोभी धिक्कार है, क्योंकि जितने पशु हैं, उनके चर्मभी परोपकार करते हैं ॥ २ ॥

**आत्मार्थं जीवलोकेस्मिन् को न जीवति मानवः ।**

**परं परोपकारार्थं यो जीवति स जीवति ॥ ३ ॥**

अपने लिये इस लोकमें कौन मनुष्य नहीं जीता है, परन्तु जो परोपकारके लिये जीता है वही जीता है, दूसरा नहीं जीता है ॥ ३ ॥

**दोहा ।**

विरछा फलै न आपको, नदी न अचवै नीर ।

पर स्वारथके कारणे, संतन धरो शरीर ॥ ४ ॥

**दोहा ।**

शेष शीश धारै धरा, कुछ न आपनो काज ।

परहितं परस्वारथरती, वाइक बने न लाज ॥ ५ ॥

हे चित्तवृत्ते ! अमेरिकामें एक सेनापति कुछ सेनाको लिये जाता था, जंगलमें रास्ताको वह भूल गया यद्यपि दो चार घंटेतक इधर उधर भ्रमण करता रहा, परन्तु रास्ता तिसको न मिला और सेना सब भूख प्याससेभी बहुत घबराई तिस जंगलमें एक घासका छप्पर तिस सेनापतिको दिखाई पडा तिस छप्परमें एक मनुष्य बैठाथा तिससे सेनापतिने कहा, हम लोकोंको भूख और प्यास लगी है उसने कहा हमारे साथ तुम चलो वह आगे २ चला पीछे तिसके वह सब सेना चली थोड़ी दूर जब गये तब अन्नका ढेर दिखाई पडा सेनापतिसे तिसने कहा यह दूसरेका है इसको मत छूना फिर आगे जब थोड़ी दूर गये तब एक अन्नका ढेर दिखाई पडा और पासही उसके पानीका तालाब था उसने कहा यह अन्न अपना है, जितना आपको चाहिये सो लेलीजिये और यह पानीका ताल भी मौजूद है सेनापतिको जितने अन्न-



जलकी जरूरत थी सो लेलिया, फिर उससे कहा हमको अब तुम रास्ता बता-  
वो, उसने साथ जाकर रास्ताभी उनको बता दिया वह सब सेना आरामसे  
अपनी जगहपर पहुँच गई अपने प्रयोजनसे बिना दूसरेका भला करना इसका  
नाम उपकार है ॥

हे चित्तवृत्ते ! चित्तकी शुद्धिके साधनोंको तुम्हारे प्रति हमने कह दिया अब  
तुम्हारी इच्छा क्या सुननेकी है सो कहो ॥ ८० ॥

इति श्रीस्वामि—हंसदासशिष्येण स्वामि—परमानंदसमाख्याधरेण विरचिते  
ज्ञानवैराग्यप्रकाशनामकग्रन्थे वैराग्योपदेशवर्णनो

नाम प्रथमः किरणः ॥ १ ॥

## द्वितीय किरण ।



हे चित्तवृत्ते ! जैसे पतिव्रता स्त्री अपने पतिके साथ मिलनेके लिये संपूर्ण  
विषय भोगोंका त्याग करके अपने मृतक पतिके साथ जलकर पतिके लोकको  
प्राप्त होजाती है, तैसे तूभी विषय भोगोंका त्याग करके अपने मनरूपी पतिके  
साथ ज्ञानरूपी अग्निमें सती न होजावैगी तबतक तेरेको आत्मसुखका लाभ  
कदापि नहीं होगा ॥ १ ॥

हे चित्तवृत्ते ! सर्पके पास एक मणि रहता है, तिस मणिमें दो गुण रहते  
हैं एक तो तिस मणिमें प्रकाश गुण रहता है, दूसरे आनंद गुण रहता है,  
सर्प तिस मणिके प्रकाश गुणको तो जानता है परन्तु तिसके आनंदगुणको  
वह नहीं जानता है जब कि तिस सर्पको भूख लगती है तब वह पर्वतकी  
अंधेरी कंदरामें जाकर उसको अपने मुखसे निकालकर धर देता है । उस  
मणिके धरनेसे उस कंदरामें प्रकाश होजाता है, तिस मणिके प्रकाशसे वह  
सर्प मच्छरोंको मार २ करके खाता है, दूसरे आनंद गुणको वह जानता  
नहीं । इसलिये वह आनंदको प्राप्त नहीं हो सक्ता है और यदि तिस मणिके  
आनंद गुणको वह जानता तब मच्छरोंके खानेसे वह आनंदको न प्राप्त  
होता, किंतु तिसी मणिके आनंद करके वह आनंदको प्राप्त होता । इसी



प्रकार हे चित्तवृत्ते ! तूभी तिस आत्माके प्रकाश गुणको जानती है इसीसे तू तिस प्रकाश करके विषयरूपी मच्छरोंको मार २ कर खाती रहती है । यदि तू तिस आत्माके आनंदरूपी गुणको जानती तब विषयोंके पीछे कदापि न दौड़ती ॥ २ ॥

चित्तवृत्ति कहती है हे विवेकाश्रम ! वह आत्मा कौन है और कहाँ पर रहता है और कैसे जाना जाता है और किस प्रकार तिसके ये दो गुण जाने जाते हैं ? मेरे प्रति विस्तारपूर्वक तिस आत्माका तू निरूपण कर ।

विवेकाश्रम कहते हैं :— हे चित्तवृत्ते ! वह आत्मा सर्वत्र रहता है, परन्तु तिसकी उपलब्धिका स्थान यह शरीरही है, जैसे सूर्यका प्रकाश सर्व जगत्में बराबर ही पड़ता है, परन्तु तिसकी उपलब्धि विशेषरूप करके जलमें या दर्पणमें ही होती है, तैसे सामान्यरूप करके आत्मा भी सर्वत्र विद्यमान है तथापि विशेषरूप करके शरीरमें ही रहता है और आत्माके प्रकाश करके ही शरीर भी प्रकाशमान हो रहा है । चित्तवृत्ति कहती है हे विवेकाश्रम ! इस तरहसे जो आप कथन करते हैं, सो मेरे समझमें नहीं आता है । क्योंकि मैं स्त्रीजाति स्थूल बुद्धिवाली हूँ, आप दृष्टान्तद्वारा तिस आत्माको मेरे प्रति बताइये ॥

विवेकाश्रम कहते हैं :— हे चित्तवृत्ते ! तुम एक मट्टीका बनाहुआ मटका लावो जिसका मुख चौड़ा हो और पाँच जिसमें ऊपरकी तरफ छिद्र हों और एक मट्टीका दिया लावो जिसमें तेल बत्ती धरी हो, और एक सुंदर रसवाला फल लावो, और एक कोई रूपवाली वस्तु लावो और एक बाजा लावो, और एक सुगंधीवाला पुष्प लावो और एक कोई कोमल स्पर्शवाली वस्तु लावो । चित्तवृत्ति सब वस्तुओंको ले आई और कहने लगी हे भ्राता ! आपने जो वस्तुएँ बताई हैं उन सबको मैं ले आई हूँ । विवेकाश्रम कहते हैं । हे चित्तवृत्ते ! अंधेरी कोठड़ीमें इस दियेको जगाकर पृथिवीपर धर देवो और इस मटकेको ऊँधा करके तिस दियेके ऊपर धर दो और पाँचों छिद्रोंके पास उन पाँच वस्तुओंको धर देवो । चित्तवृत्तिने दियेको जगाकर तिसके ऊपर मटकेको ऊँधा धरकर तिसके समीप पाँचों



वस्तुओंको धर दिया । अब विवेकाश्रम चित्तवृत्तीसे पूँछते हैं । हे चित्तवृत्ते ! ये जो पाँचों छिद्रोंके समीप पाँचों वस्तु रखी हैं सो हरएक छिद्रके पास जो हरएक वस्तु धरी है, सो सब अपने प्रकाश करके तुमको दिखाई देतीहैं, या किसी दूसरे प्रकाश करके तुमको दिखाई देतीहैं । चित्तवृत्ति कहतीहै, हे भ्राता ! ये जो बाजासे आदि लेकर पाँच वस्तुएं पाँचों छिद्रोंके समीप रखीहैं सो सब अपने भापसे नहीं दिखाती हैं किंतु दीयेके प्रकाश करके सब दिखाई पड़ती हैं और मटिका वगैराभी सब दीयेकेही प्रकाश करके प्रकाशमान हो रहेहैं, स्वतः इनमें प्रकाश नहीं है । क्योंकि मटकेके भीतर यदि दीयेका प्रकाश न हो, तब मटिका प्रभृति कोई भी प्रकाशमान न हों अर्थात् कोई भी दिखाई न पड़े । विवेकाश्रम कहतेहैं, हे चित्तवृत्ते ! यह तो दृष्टांतहै, अब मैं तेरेको दार्ष्टांतमें इस दृष्टांतको घटाकर समझाताहूँ । यह जो स्थूल शरीरहै, मटकास्थानापन्न है और जो इसमें मुख, नासिका, चक्षु करणादिक इन्द्रियोंके गोलक हैं, ये सब छिद्र स्थानापन्नहैं । अंतःकरणरूपी दीपकहै, तिसकी वृत्तिरूपी बत्तीहै, वासनारूपी तिसमें तेल भरा है, और ज्योतिरूप आत्मा तिस बत्तीमें आरूढ़ होकर प्रकाश कर रहाहै, तिस आत्माके प्रकाश करकेही देहादिक इन्द्रियें सब प्रकाशमान हो रहीहैं स्वतः देहादिकोंमें प्रकाश नहीं है । क्योंकि चेतनस्वरूप आत्माही है, आत्मासे भिन्न सब जड़हैं । इसी वास्ते आत्माके सम्बन्ध करके देहादिक सब चेतन प्रतीत होतेहैं, स्वतः इनमें चेतनता नहींहै । जब कि, आत्मा इस शरीरका त्याग कर देताहै, तब यह मृत्तिका कही जातीहै । जबतक आत्मा इसमें विराजमानहै, तबतक यह सर्व व्यवहारोंको करताहै, आत्माके चले जानेसे कोई व्यवहारकोभी नहीं कर सक्ता और आत्मा देहादिकोंमें रह करके भी सबसे असंग होकरके ही रहता है और देहादिकोंका साक्षीभी है । हे चित्तवृत्ते ! जिस चेतन आत्माकी सत्ता करके देहादिक चेतनवत् प्रतीत होतेहैं वही मेरा आत्मा है । चित्तवृत्ति कहतीहै हे विवेकाश्रम ! आपने कहाहै आत्मा देहादिकोंके अंतर रहताहै और फिर असंगभीहै यह वार्ता मेरी समझमें नहीं आतीहै, इसको फिर किसी दृष्टांतद्वारा मेरेको समझाइये ॥ ३ ॥



हे चित्तवृत्ते ! नृत्यशालामें जो दीपक जगाकर रात्रिके समयमें धरा जाता है वह दीपक तिस समग्र सभाको प्रकाश करता है और सभाके भीतर जो कि सभापति है तिसकोभी प्रकाश करता है और जो नृत्य करनेवाली वेश्या है और जितने कि सभासद हैं अर्थात् नृत्यकारीके देखने वाले हैं, उन सबकोभी दीपक प्रकाश करता है और जितने कि वेश्याके साथ बाजोंको बजानेवाले हैं, उन सबको भी दीपकही प्रकाश करता है, यह तो दृष्टांत है । अब इसका दार्ष्टीतमें घटाते हैं यह शरीररूपी तो एक सभा है याने नृत्यशाला है, तिसके भीतर चेतनरूपी दीया प्रकाशमान हो रहा है, मनरूपी सभापति है, बुद्धिरूपी वेश्या नृत्यकारी नृत्य कर रही है, इन्द्रियरूपी सब बाजोंके बजानेवाले हैं, विषयरूपी सभासद सब देखनेवाले हैं । जैसे दीपक अपने स्थानमें स्थित होकर सभा और सभापति आदिकोंको प्रकाश करता है और उनसे असंग होकर और उनका साक्षी होकर शरीररूपी सभाको और मनरूपी सभापति आदिकोंको प्रकाशभी करता है और उनसे असंगभी रहता है और मन आदिकोंका साक्षीरूप करकेभी स्थित रहता है, दीपककी तरह किसीके साथ संसर्गकोभी प्राप्त नहीं होता है, इस रीतिसे आत्मा असंग है ॥ ४ ॥

हे चित्तवृत्ते एक और दृष्टांतको भी तूं श्रवणकर । जितनी रचना तेरेको बाहर दिखाई पड़ती है, इतनीही रचना इस शरीरके भीतर है वल्कि इससे अधिकभी कुछ रचना होती है । जैसे कि, बाहरके ब्रह्मांडकी रचना चेतन ईश्वरकी सत्ताकरके होती है, तैसे शरीररूपी ब्रह्मांडकी रचना जीवात्माकी सत्ता करके ही होती है सोभी तुमको दिखाते हैं, हे चित्तवृत्ते ! इस शरीरके भीतर नाभिस्थानसे एक नाडी निकली है, तिस एकसे फिर एकसौ नाडी निकली हैं, फिर उन सौनाडियोंमेंसे एक २ नाडीसे बहत्तर २ हजार नाडी निकली हैं, फिर एक २ में आगे औरभी अनेक नाडियें निकली हैं, जो कि, बालोंके अग्रभागसे भी अति सूक्ष्म हैं, फिर इसी शरीरमें स्थूल नाडियेंभी बहुतसी हैं, जो कि, सारे शरीरमें फैली हुई हैं । आगे उन नाडियोंमें भी तारतम्य है, परस्पर स्थूल सूक्ष्मता है, जैसे वृक्षकी जड़से एक मोटी डाल निकलती है उस एकसे आगे चार पांच उससे कुछ पतली डालें निकलती हैं,



फिर उन एक २ डालसे अन्य पतली डालें निकलती हैं फिर उनसे और बहुतसी पतली २ निकलती हैं । ऐसेही इस शरीररूपी वृक्षका भी हिसाब है । फिर इसके भीतर और बड़ीभारी रचना होरही है । नाभीसे ऊपर षट्चक्र हैं, फिर इसके भीतर बहुतसी हड्डियोंके जोड़ हैं, उनमें स्थूल सूक्ष्मता है, हजारों वैद्योंने इस शरीरके भीतरकी रचनाके जाननेके लिये बड़े २ यत्न किये तबभी उनको पूरा २ हाल इसकी रचनाका न मिला. क्योंकि जैसे बाहरका ब्रह्माण्ड अनन्त है, तैसे भीतरका ब्रह्मांडभी अनन्त है फिर शरीरमें अनेक स्थान बने हैं । प्रथम जब पुरुष अन्नादिकोंको खाता है, तब वह अन्न भीतर पेटमें जाता है, जठराग्नि वहाँपर फिर तिसको पकाती है, फिर तिसका एक सारभूत निकलकर जुदे स्थानमें जाता है, मल नीचे गुदा स्थानमें जाता है, जल मूत्रस्थानमें जाता है वह जो सार रस पकाहुवा है, वह फिर दूसरे स्थानमें जाकरके पकता है । तिसका स्थूल भाग रुधिर होता है, सूक्ष्म भाग वीर्य होजाता है, उन दोनोंको नाडियोंमें व्यानवायु हिसाबसे बाँटती है. सब नाडि़यें और हड्डियें अपने २ कामको करती हैं । उसी चेतन आत्माकी सत्ता करके शरीरमें सब नाडि़यें वगैरह अपने २ कामको करती हैं, आत्मा नहीं करता । यदि आत्माको कर्त्ता मानोगे तब एकही आत्मा एक क्षणमें भीतरके हजारों कामोंको कैसे करसकैगा और अनेक आत्मा एक शरीरमें रह नहींसक्ते हैं जो अपना २ काम सब करैंगे । यदि कहो आत्माके हुक्मसे सब मन इन्द्रियादिक और नाडि़यें आदिक अपना २ काम सब करते हैं सोभी नहीं बनता है । क्योंकि मन, इन्द्रिय और नाभी आदिक सब जड़ हैं, जड़पर एक हुक्म नहीं होसक्ता है । दूसरा हुक्मकी तामील करनेका तिसको ज्ञान नहीं है । तीसरा राजा जैसे एक देशमें नौकरोंको काम करनेका हुक्म देकर आप दूसरे देशमें चलाजाता है और तिसके वहाँपर न रहनेसेभी काम होता रहता है तैसे आत्माके भी शरीरसे चले जानेपर काम होना चाहिये सो तो नहीं होता है इसलिये हुक्मसे कहना नहीं बनता है, हुक्म चेतनपरही होसक्ता है, जिसको तिसका ज्ञान है जड़पर हुक्म नहीं होसक्ता है । इसलिये शरीरके भीतर आत्माके हुक्मसे काम होना बनता भी नहीं है । फिर सब किसीको यह ज्ञान तो है जो मेरा आत्मा देहके भीतर विद्यमान है. परन्तु यह ज्ञान किसीको भी नहीं है, जो



मेरा आत्मा इदानीकालमें भीतर इस कामको कर रहा है या मन आदिकोंको हुक्म दे रहा है, या प्रेरणा कर रहा है, इसीसे जाना जाता है, आत्मा अकर्ता है, असंग है, केवल साक्षीमात्र है, जैसे बाहरके ब्रह्मांडके अन्तर्वर्ति तारागण सब लोक हैं और जड हैं, परन्तु व्यापक चेतन ईश्वरकी सत्ता करके अपने कामको सब कर रहे हैं । ईश्वर न किसीको प्रेरणा करता है और न किसीको कुछ कहता सुनता है, केवल चेतन ईश्वरकी सत्ता करके सूर्य चन्द्रमा आदिक सब तारागण अपने २ चक्रपर घूम रहे हैं और भी जगत्के काम सब हो रहे हैं । तैसे देहके भीतर भी जो कि चेतन आत्मा है, तिसकी सत्ता करके देहके भीतर सब काम हो रहे हैं । जब आत्मा देहको त्यागकर देहान्तरमें चला जाता है, तब देह मुरदा होजाता है, फिर गलसड जाता है इनहीं युक्तियोंसे साबित होता है आत्मा अकर्ता है असंग है । जिस वास्ते आत्माके प्रकाश कर-केही सब काम देहमें होते हैं और बाहरका व्यवहारभी होता है इसी वास्ते आत्माके प्रकाश गुणकाही सबको ज्ञान है तिसके आनन्दगुणका ज्ञान किसीको नहीं इसी हेतुसे जीव बाह्य विषयोंकी तरफही सब दौडतेही हैं । उस आनन्द-रूपी गुणकी प्राप्तिका मुख्य साधन प्रथम वैराग्य है फिर चित्तकी वृत्तिका निरोधरूप योग दूसरा साधन है अर्थात् तू बाह्यविषयोंकी तरफसे वृत्तिको हटाकर अन्तर आत्माके सन्मुख करना ये दूसरा साधन आत्मानन्दकी प्राप्तिका है, इसीमें दृष्टान्तको दिखाते हैं ॥ ९ ॥

एक राजाकी कन्याकी मैत्री मन्त्रीके लडकेके साथ होगई कुछ दिनोंतक तो यह वार्ता छिपी रही, फिर यह वार्ता धीरे २ प्रगट होने लगी । तब राजाकोभी इसका हाल मालूम होगया । राजाने अपने मनमें यह विचार किया कोई ऐसा उपाय करना चाहिये जिस उपायसे मन्त्रीका लडकाभी मर-जाय और हमारी बदनामी न हो । राजाने अपने वैद्यको बुलाकर कहा एक ऐसी दवाई बनाकर डिवियामें बंद करके लाओ जिसके पास वह डिविया रात्रिको धरीजाय वह आदमी उसकी सुगंधिसे मर जाय । वैद्यने कहा कलको मैं ऐसीही दवाई बनाकरके लाऊंगा । दूसरे दिन वैद्य वैसी दवाईको बनाकर डिवियामें बंदकर रुमालमें बांधकर राजाके पास ले आया । राजाने रात्रिके



समय उस डिवियाको एक लौंडीको दिया और कहा इसको वजीरके लडकेके पलंगपर शिरकी तरफ धर आना । वह लौंडी जाकर उसके पलंगपर तकि-याके पास शिरकी तरफ धर आई । आगे वह लडका अफीम खाता था तिसने जाना नौकर अफीमकी डिवियाको धर गया है उसने डिवियाको खोलकर उसमेंसे बहुतसी दवाई जहरवाली खाली परन्तु वह मरा नहीं, किंतु जीताही रहा । तब राजाने इसका सबब वैद्यसे पूछा वैद्यने कहा जिसकी गंधसे आदमी मर जाता है तिसके खानेसेभी जो नहीं मरा है इसका सबब यह है जो तिस आदमीका मन किसी दूसरेमें लगा है उसको अपने शरीरकी भी कुछ खबर नहीं है, इसीसे वह नहीं मरा है । उसके मरनेका सहजही एक उपाय है वह यह है जिसके साथ तिसका अति प्रेम है वह स्त्री सुन्दर भूषण और वस्त्रोंको पहरेकर तिसके सामने खड़ी होकर उसकी आंखसे आंख मिलाकर कहे अब फिर कदापि नहीं आऊंगी ऐसा कहकर तिसके सामनेसे हट जाय अर्थात् छिपजाय । तब वह तुरन्तही मर जायगा । राजाने कन्यासे कहा कन्या उसी तरह श्रृंगार करके तिसके सन्मुख जाकर तिसकी आंखमें आंख मिलाकर कहने लगी अब मैं फिर कभी भी नहीं आऊंगी ऐसा कहकर जब वह हटी तुरन्त ही वह भी मरगया । कन्याके कहनेसे उसको ऐसा भारी दुःख हुआ जिस दुःखको वह संहार नहीं सका, तुरन्तही उसके प्राण निकल गये । यह तो दृष्टान्त है । अब दार्ष्टान्तमें इसको घटाते हैं:-हे चित्तवृत्ते ! बुद्धिरूपी राजकन्या है, मनरूपी लडकेके साथ इसका चिरकालका प्रेम होरहा है, बुद्धिरूपी कन्या जब कि, ब्रह्मविद्या-रूपी श्रृङ्गारको करके मनके सन्मुख होकर मनकी तरफसे हटकर आत्माकी तरफ होजाती है, तिसी कालमें मनभी विषयोंकी तरफसे मरजाता है, मनके मरनेके समकालमेंही पुरुषको आत्मानन्दकी प्राप्ति होजाती है और पुरुषका जन्म मरण रूपी संसार भी छूट जाता है । क्योंकि यह संसार तो सब मन-काही बनाया हुआ है:-

ब्रह्मविंदु उपनिषदमें कहा है:-

मनो हि द्विविधं प्रोक्तं शुद्धं चाशुद्धमेव च ।

अशुद्धं कामसंकल्पं शुद्धं कामविवर्जितम् ॥ १ ॥



मन दो प्रकारका होता है एक तो शुद्ध मन होता है, दूसरा अशुद्धमन होता है । जो मन कि कामना करके युक्त है, वह अशुद्ध कहा जाता है जो कि, कामनासे रहित है, वह शुद्ध कहा जाता है ॥ १ ॥

**मन एव मनुष्याणां कारणं बन्धमोक्षयोः ।**

**बन्धाय विषयासक्तं मुक्त्यै निर्विषयं स्मृतम् ॥ २ ॥**

मनुष्योंका मनही बन्ध मोक्षका कारण है, जब कि, मन विषयोंमें आसक्त होजाता है तब बन्धका कारण होजाता है, जब निर्विषय होजाता है तब मुक्तिका कारण होजाता है ॥ २ ॥

**यतो निर्विषयस्यास्य मनसो मुक्तिरिष्यते ।**

**तस्मान्निर्विषयं नित्यं मनः कार्यं मुमुक्षुणा ॥ ३ ॥**

जिस हेतुसे मनके निर्विषय होजानेका नामही मुक्ति कथन किया है, तिसी हेतुसे मुमुक्षु पुरुषोंको उचित है जो मनको नित्यही निर्विषय करें ॥ ३ ॥

**निरस्तविषयासङ्गं सन्निरुद्धं मनो हृदि ।**

**यदा यात्युन्मनीभावं तदा तत्परमं पदम् ॥ ४ ॥**

विषयोंके संगसे रहित होकर जब कि, मन हृदयमें जिस कालमें रुक जाता है तिसी कालमें मन परमपदको प्राप्त होजाता है ॥ ४ ॥

**तावदेव निरोद्धव्यं यावद्वादि गतं क्षयम् ।**

**एतज्ज्ञानं च मोक्षश्च ह्यतोऽन्यो ग्रन्थविस्तरः ॥ ५ ॥**

तावत्पर्यन्त मनका निरोध करना चाहिये यावत्पर्यन्त मन हृदयमें नाशको नहीं प्राप्त होजाता है मनके नाश होजानेका नामही ज्ञान और मोक्षभी है और तो सब ग्रन्थोंका विस्तार मात्रही है ॥ ५ ॥

हे चित्तवृत्ते ! मनको प्रथम शुद्ध करना ही कर्तव्य है, मनकी शुद्धिके बिना पुरुषको नित्य सुखकी प्राप्ति नहीं होती है और मनकी शुद्धिसे रहित जो पुरुष है, वही अज्ञानी कहा जाता है क्योंकि तिसको अपने स्वरूपका ज्ञान नहीं है और बिना अपने स्वरूपके ज्ञानसे ही यह जीव दुःखको प्राप्त होता है । जहां तहां इसकी फजीहती होती है, इसीमें तुम्हारेको एक दृष्टांत सुनाते हैं ॥



एक पुरुषका नाम वेवकूफ था और तिसकी स्त्रीका नाम फजीहती था, एक दिन तिसकी स्त्री तिसके साथ लड़ाई झगडा करके कहींको चली गई तब वह अपनी स्त्रीको जंगलमें खोजनेके लिये गया, एक आदमीने तिससे पूछा तुम जंगलमें किसको खोजतेहो ? उसने कहा मैं अपनी स्त्रीको खोजता हूँ उसने पूछा तुम्हारी स्त्रीका नाम क्या है ? उसने कहा तिसका नाम फजीहती है, फिर पूछा तुम्हारा नाम क्या है तिसने कहा हमारा नाम वेवकूफ है तब कहा फिर तुम स्त्रीको क्यों खोजते हो वेवकूफको फजीहतियोंकी कौन कमती है, जहांपर जावोगे उसी जगहपर तुम्हारी बहुतसी फजीहती होजायगी । हे चित्तवृत्ते ! यह तो दृष्टांत है, अब इसको दार्ष्टांतमें घटाते हैं अपने स्वरूपसे भूला हुआ जीव वेवकूफ हो रहा है, इधर उधर जंगलों और पर्वतोंमें पडा आत्माको खोजता है इसी वास्ते जहांपर जाता है, वहांपर ही इसकी फजीहती होती है । क्योंकि शरीरके अंतर आनंदरूप आत्माका त्याग करके क्षण परिणामी विषयोंमें आनंदको खोजता है । जैसे कूकर सूखी हड्डीको चबाता है, तब तिसके मसूढ़ोंसे रुधिर निकसता है, तिसी रुधिरका रस तिसको स्वादु लगता है और वह जानता है इस हड्डीसे मेरेको स्वाद आरहा है सूखी हड्डीमें स्वाद कहां है स्वाद तो तिसको अपने रुधिरमें है तैसे विषयी पुरुषभी विषयमें स्वादको मानता है, विषयमें स्वाद नहीं है, क्योंकि विषय जड है स्वाद तो अपने आत्मामेंही है यदि स्त्रीरूपी विषयमें आनंद होता तब भोगोत्तर कालमें भी होता ऐसा तो नहीं है, किंतु वीर्यके स्वलन कालमें क्षणमात्र वृत्ति स्थिर होजाती है, तिस वृत्तिमें चेतनका प्रतिबिंब पडता है, तिसीसे इसको आनन्दकी प्रतीति होती है, वह आनन्द आत्माकाही है । विषयका नहीं है । परन्तु इतना इसको ज्ञान नहीं है जो यह आनन्द आत्माका है । यदि इतना इसको ज्ञान होजाय तब विषयोंके पीछे यह टक्करें न मारे । जिस वास्ते अज्ञानी बनकर विषयोंके पीछे यह जीव दुःख पाता है इसी वास्ते इसकी फजीहती होती है ॥ ६ ॥

हे चित्तवृत्ते ! इसी विषयपर तुमको हम एक और दृष्टांत सुनाते हैं । एक पुरुषके पुत्रका नाम रूपसेन था तिस रूपसेनके सम्पूर्ण वदनमें बाल बहुतसे



थे, जब कि, वह बाल बहुत बढगये तब एक दिन तिसके पिताने मनमें विचार किया बालोंके बढजानेसे तो लडका हमारा बडा कुरूप जान पडता है, बाल इसके मूँड दिये जाँय, तब यह सुन्दर मालूम होने लगेगा । उसने लडकेसे बालोंके मुँडवानेके लिये कहा परन्तु लडकेने न माना क्योंकि वह उनके मुँडवानेके सुखको जानता नहीं था जब रात्रिके समय लडका सोगया तब तिसके पिताने तिसके सब बालोंको मूँड डाला सबेरे जब कि, लडका जागा तब तिसने अपने वदनपर बालोंको न देखकर जाना मैं तो वह रूपसेन नहीं हूँ क्योंकि, रूपसेनके वदनपर तो बडे २ बाल थे मेरे वदनमें तो वह नहीं हैं चलो कहीं रूपसेनको खोज लावें ऐसा विचार करके वह जंगलमें जाकर रूपसेनको खोजने लगा । जब कि, तिसने रूपसेनको कहीं भी न देखा तब घरमें आकर अपने बापसे पूँछने लगा रूपसेन कहाँ है उसने कहा रूपसेन तूही है । पिताके कहनेसे तिसका भ्रम दूर हुवा और तिसने जानलिया जिसको मैं खोजताथा वह तो मैंही हूँ मैं भ्रम करके अपनेको बाहर जंगलोंमें खोजता फिरताथा, यह तो दृष्टांत है । अब इसको दार्ष्टांतमें बढाते हैं । यह जो जीवात्मा है ये ही ईश्वररूप था, राग द्वेष रूपी बाल जो इसके अंतःकरण-रूपी वदनमें निकसे थे, उन्हीं करके यह कुरूप प्रतीत होताथा और अपने असली स्वरूपसे भूलकर अन्यरूपसे अपनेको इसने मान रखाथा अर्थात् रागद्वेष कर्तृत्व भोक्तृत्वादिकोंसे रहित होकर अपनेको कर्तृत्व भोक्तृत्वादिकों-वाला इससे मान रखाथा । पितारूप गुरुने इसकी कुरूपताके हटानेके लिये रागद्वेषरूपी बाल इसके दूर करदिये तबभी इसका भ्रम दूर न हुवा, फिरभी अपनेको खोजताही रहा । जब इसको विचार हुवा, तब इसने फिर गुरुरूप पितासे पूछा वह रूपसेनरूपी आत्मा कहाँ है तिसने कहा वह तुमही हो, ऐसा जब कि, महावाक्यों करके तिसको बताया तब इसका भ्रम दूर हुवा और इसने जानलिया कि जिसको मैं अपनेसे भिन्न जान करके खोजताथा वह तो मैंही निकला फिर अपनेको सुखरूप आत्मा मानकर यह सुखी होगया ॥ ७ ॥

हे चित्तवृत्ते ! इसीविषयपर एक और दृष्टांत तुमको हम सुनाते हैं—



किसी नगरमें एक बनियां बड़ा धनी और धर्मात्मा रहताथा, तिसका एकही लडकाथा परन्तु तिस लडकेका चालचलन अच्छा नहींथा । बनियाने उसको सुमार्गमें प्रवृत्त होनेके लिये बहुतसा उपदेश किया तबभी लडकेने नहीं माना तब बनियाने क्या किया एक लकड़ीके खम्भेमें बहुतसा द्रव्य भरकरके तिसको मकानके भीतर आंगनमें गडवा दिया और अपनी बहीमें लिख दिया, जब कि, बेटा तुमको द्रव्यका काम पड़े तब थंभशाहसे लेलेना । कुछ दिनोंके पीछे वह बनियां मरगया तब तिसके लडकेने बाकीका सब धनभी खराब कर दिया जब कि, तिसके पास खानेको भी न रहा, तब वह बही खातेको खोलकर देखने लगा । कई एक पत्र उलटनेके बाद एक पन्नेपर लिखाहुवा मिला बेटा जब कि तुमको कुछ रुपैयाका काम पड़े, तब थंभशाहसे लेलेना । वह लडका थंभशाहकी तलाश करने लगा जबकि कहींभी तिसको थंभशाहका पता न लगा, तब दुखी होकर घरमें एक टूटीसी खाटपर पडारहा एक महात्मा तिस बनियांके गुरु कहींसे आनिकले उन्होंने आकर बनियांको पूछा लोकोंने कहा वह तो मरगये हैं और उसका लडका घरमें है परन्तु सब धनको उसने उजाड दिया है, अब वह खानेसेभी तंग है । महात्मा बनियांके घरमें गये और जाकर देखा तो उसका लडका शोकयुक्त एक खाटपर पडा है, महात्माने हालचाल पूछा तो उसने सब हाल कह सुनाया । और यहभी कहा बहीपन्नेपर लिखा है जब कि, तुमको रुपैयाका काम पड़े तब थंभशाहसे लेलेना मैंने थंभशाहकी बहुतसी तलाश की है परन्तु तिसका पता कहींभी नहीं लगता है । महात्माने विचार किया थंभ नाम खम्भेका है मालूम होता है उस बनियाने लडकेको मूर्ख जानकर अपना धन खम्भेमें गाड दिया है । महात्माने घरमें जाकरके देखा तो आंगनमें एक खंभा लगाहुआ उनको दिखाई पडा उन्होंने अपनी लाठीसे तिसको ठकोरा तब तिसमेंसे छन्नसी आवाज आई, महात्माने जान लिया इसी खंभेमें धन गाडा है तिस लडकेसे कहा यदि तू आगे सुचालसे रहे तब हम तुमको खंभ-शाहको बताते हैं, लडकेने नेम कर दिया मैं कभीभी आजसे लेकर कुकर्म नहीं करूंगा । महात्माने कहा इस खंभेको तुम खोदो इसीमें तुमको धन मिलेगा । इसीका नाम थंभशाह है । लडकेने तिसको खोदा तब उसमें बहु-



तसा धन तिसको मिला उसी दिनसे कुकर्मका तिसने त्याग कर दिया और महात्माको गुरु करके मानने लगा । हे चित्तवृत्ते ! यह तो दृष्टान्त है, अब इसको दार्ष्टान्तमें घटाते हैं । इस शरीररूपी थंभमें पितारूपी परमेश्वरने आत्मारूपी धनको गाड़ दिया है, जीव विषयभोगरूपी कुकर्ममें लगकर जब दुःखी हुआ तब सुखरूपी धनकी तलाश करने लगा, महात्मारूपी गुरुने कहा बाहर सुख नहीं है सुखरूप धन तो तुम्हारे शरीररूपी खंभेमें ही गड़ा है, महात्मा आत्मतत्त्ववित् गुरुकी कृपासे आत्मारूपी धनकी प्राप्ति होती है ॥ < ॥

चित्तवृत्ती कहती है हे विवेकाश्रम ! जीवात्माको रहनेका नियतस्थान शरीरको आपने बताया है और ईश्वरात्माको सारे ब्रह्मांड भरमें आपने बताया है आपके कथनसे तो जीवात्माका और ईश्वरात्माका भेद सिद्ध हुआ दोनोंका अभेद तो सिद्ध न हुआ । विवेकाश्रम कहते हैं हे चित्तवृत्ते ! निरवयव निराकारका उपाधिके बिना भेद किसी प्रकारसेभी नहीं हो सकता है । उपाधियों करकेही जीवात्मा ईश्वरात्माका भेद प्रतीत होता है, वास्तवसे इन दोनोंका भेद नहीं है, किन्तु अभेदही है । जैसे एकही आकाश घट मठ उपाधियोंके भेदसे घटाकाश मठाकाश कहा जाता है, वास्तवसे आकाशमें भेद नहीं है । उपाधियोंके विद्यमानकालमेंभी आकाशका भेद नहीं है और उपाधियोंके नाश होजाने पर भी आकाशका भेद नहीं है, क्योंकि निराकार वस्तुका भेद किसी प्रकारसे भी नहीं होसक्ता केवल भेदका कथनमात्रही है तैसे निराकार निरवयव शुद्ध बुद्ध स्वरूप आत्माकाभी भेद बिना उपाधिके किसी प्रकारसेभी नहीं होसक्ता है उपाधियोंके विद्यमान कालमेंभी आत्माका अभेदही है और उपाधियोंके नाश होजानेपरभी आत्माका अभेदही है, व्यवहारमें उपाधियोंके विद्यमान कालमें भेदका जो कथन है वह मिथ्या है, क्योंकि भेद केवल कथनमात्रही है वास्तवसे नहीं है । वह एकही चेतन माया अविद्या इन दो उपाधियों करके जीव ईश्वर नामसे कहाता है । स्वरूपसे जीव ईश्वरका भेद नहीं है । एकही चेतन तीन प्रकारके भेदको प्राप्त होजाता है, माया उपाधि करके सर्वज्ञ सर्वशक्तिमान् ईश्वर कहा जाता है और अविद्या उपाधि करके अल्पज्ञ असमर्थ जीव नामसे कहा जाता है जो कि माया अविद्या दोनों उपायोंसे रहित है वह शुद्ध



ब्रह्म कहा जाता है । चित्तवृत्ति कहती है एकही चेतन तीन प्रकारका कैसे होगया ? आपसे आप होगया या किसी दूसरेने कर दिया ? आपसे आप तो नहीं हो सक्ता है, क्योंकि वह इच्छा आदिकोंसे रहित है, दूसरा कोई इससे बड़ा चेतन माना नहीं है, जिसने इसको तीन भेद कर दिये हों तब कैसे तीन प्रकारका चेतन बन गया । विवेकाश्रम कहते हैं, हे चित्तवृत्ते ! एकही चेतन मायाकरके तीन प्रकारका बन गया है । जैसे चेतन अनादि है तैसे मायाभी अनादि है । अनादि उसको कहते हैं जिसकी उत्पत्तिका कोईभी आदि काल न हो जो उत्पत्तिसे रहित स्वतः सिद्ध हो वही अनादि कहा जाता है, जो उत्पत्तिवाला हो वह सादि कहा जाता है और तिस मायामें दो अंश हैं एक शुद्ध, एक मलिन, शुद्ध उपाधि ईश्वरकी है, मलिन जो अविद्या है वह जीवकी उपाधि है, उपाधियोंके अनादि होनेसे जीव ईश्वरभी दोनों अनादि कहे जाते हैं, इसीसे जीव ईश्वरका भेदभी अनादि कहा जाता है और अविद्या चेतनका कल्पित संबंधभी अनादि है । तात्पर्य यह है जीव १, ईश्वर २, शुद्धचेतन ३, जीव ईश्वरका भेद ४, अविद्या ५, अविद्या चेतनका सम्बंध ६, यह षट् पदार्थ अनादि हैं, इन छहोंमेंसे एक शुद्धचेतन अनादि अनंत है और बाकीके पांच अनादि सांत हैं, अर्थात् जीवत्व ईश्वरत्व ये दो धर्मभी मिथ्या हैं केवल चेतन भाग जो धर्मी है सो सत्य है, वही सद्रूप चेतन एक है द्वैतसे रहित है । द्वैत सब स्वप्नकी तरह कल्पित है, जैसे स्वप्नका प्रपंच सब झूठा है बिना हुवेही प्रतीत होता है तैसे जाग्रत्का प्रपंचभी सब झूठा है बिना हुवेही प्रतीत होता है । संपूर्ण जगत् जब कि बिना हुवेकी तरह प्रतीत होता है, तब तिसमें यह कहना नहीं बनता है जो जगत्को किसने बना दिया है और कब बना है ? मायाका स्वरूप अनिर्वचनीय है, अनिर्वचनीय उसको कहते हैं जिसका कुछभी निर्वचन अर्थात् निर्णय न होसके । यदि सत्य कहें तब तिसका नाश न हो, सो नाश होता है । असत्य कहें तिसकी प्रतीति न हो प्रतीति भी तिसकी होती है । सत्य असत्यसे विलक्षण हो उसीका नाम माया है । बड़े २ ऋषि मुनि इसका विचार करते २ हार गये किसीकोभी मायाके स्वरूपका पता नहीं लगा है । जो मायाके पीछे पडता है उसीको माया काटकर खाजाती है ।



इसलिये बुद्धिमान् इस मायाके स्वरूपका निर्णय नहीं करता है किंतु जो इसके त्यागकी इच्छाको करता है वही इससे वच जाता है । इसमें एक दृष्टांत तुमको सुनाते हैं:-

एक पुरुष एक वृक्षके नीचे बैठाथा, ऊपरसे एक काले रंगका सर्प उसकी गोदमें आकरके गिरा, अब जो वह पुरुष यह विचार करे जो यह सर्प किसीने फेंका है या आपसे आप गिरा है, तबतक तो वह सर्प उसको काटही लेगा और वह विचार भी तिसका निष्फल होजायगा, इसलिये वह बिनाही विचारके तुरंतही तिस सर्पको फेंकदे, सर्पके फेंकनेसे ही वह सर्पके उसनेसे वच सक्ता है विचार करनेसे वह नहीं वच सक्ता है । इसी तरह मायाके स्वरूपकाभी विचार है, मायाकोभी अनिर्वचनीय जानकर तुरंतही इसका त्याग करदेवै आत्माके विचारमें लग जावे तब शीघ्रही आत्मानंदको प्राप्त होजायगा ॥ ९ ॥

हे चित्तवृत्ते ! एक और दृष्टांतको सुनो-किसी पुरुषने एक महात्मासे पूछा संसाररूपी वृक्षका बीज कौन है ? और इसकी शाखाएँ परशाखाएँ और फल पत्र पुष्पादिक कौन हैं ? महात्माने कहा संसाररूपी वृक्षका बीज तो माया है, वह माया क्या है सो स्त्री है येही संसाररूपी वृक्षका बीज है और शब्द स्पर्श रूप रस गंधादिक इसके पत्ते हैं । काम क्रोधादिक इसकी शाखाएँ परशाखाएँ हैं । पुत्र कन्यादिक तिसके फल हैं । तृष्णारूपी जल करके यह बढ़ता है । जिस पुरुषने स्त्रीरूपी मायाका त्याग करदिया है, उसने संसारका त्याग कर दिया है । क्योंकि स्त्रीही बंधनका कारण है, मोहके वशमें प्राप्त होकर पुरुष स्त्रीका संसर्ग करते हैं, क्षणमात्र सुखके लिये अनेक जन्मोंमें फिर कष्टको उठाते हैं और स्वर्गादिकोंमें जो विषभोग हैं उनकी प्राप्तिके लिये पुरुष बड़े २ उपवासादिक व्रतोंको करते हैं वह सुखभी दुःखसे मिलाहुवा है और विचारदृष्टिसे तो सब लोकोमें जितना कि, विषयजन्य सुख है वह बराबरही है ॥

आत्मपुराणमें कहा है:-

रेतसो निर्गमे यावत्सुखं तावद्धि विद्यते ।

विष्णूत्रयोर्विसर्गोपि ततो वै नाधिकं सुखम् ॥ १ ॥



स्त्रीके साथ भोगकालमें वीर्यके त्याग करनेमें जितना सुख होता है उत-  
नाही सुख विष्टा और मूत्रके त्याग करनेमें भी होता है, तिससे अधिक स्त्रीके  
संभोगका सुख नहीं है ॥ १ ॥

जायते म्रियते ब्रह्मा विदुःकिमिश्च तथैव हि ।

सुखदुःखकरं तद्वत्सदेहत्वं समं द्वयोः ॥ २ ॥

जो किमि जन्मता मरता है, तैसे ब्रह्माभी जन्मता मरता है और सुख  
दुःख और सदेहत्वभी दोनोंको बराबरही है ॥ २ ॥

तिसी आत्मपुराणके चतुर्थ अध्यायमें दध्यङ्गुडायवर्ग ऋषिने इन्द्रके  
प्रति कहा है:-

निंदयामो वयं यद्वत्कष्टं जन्म शुनोऽधनाः ।

अस्माकं च तथैवैते निदन्ति ब्रह्मवादिनः ॥ ३ ॥

ऋषि कहते हैं हे इन्द्र ! जैसे हमलोक कूकरके जन्मकी निंदा करते हैं,  
तैसेही ब्रह्मवादीलोक हमारे जन्मकी निंदा करते हैं ॥ ३ ॥

उत्कृष्टता यथास्माकं स्वदेहे शक विद्यते ।

शुनोपि च स्वदेहे सा तादृशेवहि वर्तते ॥ ४ ॥

हे इन्द्र ! जैसे हमलोकोंकी उत्कृष्टता अपने देहमें है, तैसे कूकरकी उत्कृ-  
ष्टता अपने देहमें है ॥ ४ ॥

श्वविष्टासदृशो देहः शक सर्वशरीरिणाम् ।

देयं धिया परित्यक्ते तस्मिन्नात्मा प्रकाशते ॥ ५ ॥

हे शक ! कूकरके विष्टाके तुल्य सब जीवोंके शरीरभी मल मूत्रवाले हैं ।  
देय बुद्धिका त्याग करके तिसमें आत्माही प्रकाशमान है अर्थात् शरीरोंकी जैसे  
तुल्यता है तैसे आत्माकीभी है ॥ ५ ॥

हे चित्तवृत्ते ! विचार दृष्टिसे तो कहींभी न्यूनाधिकता प्रतीत नहीं होती है  
केवल विचारकी न्यूनाधिकता प्रतीत होती है । विचारहीन दुःख पाता है,  
विचारवान् सुखको प्राप्त होता है ॥ १० ॥

हे चित्तवृत्ते ! एक लडकेने मधु खानेके लिये मधुके छातामें हाथ डाला,  
ज्योंही तिसने मधुके लोभसे हाथ डाला त्योंही मधुमाखियोंने तिसको काट-



खाया, यह तो दृष्टांत है । दार्ष्टांतमें जीवरूपी लडकेने विषयरूपी मधुके भोगनेके लिये हाथ डाला आगे रागद्वेष रूपी मक्खियोंने इसको काट खाया है उनके काटनेसे यह दुःखी भी रहता है, तब भी उन विषयोंका यह त्याग नहीं करता है ॥ ११ ॥

हे चित्तवृत्ते ! एक और दृष्टांतको सुनो:—किसी ग्राममें एक कुतिया व्याई थी उसने बहुतसे बच्चे दिये, ग्रामके लडकोंने हरएकको अपना २ बनाकर तिसके गलेमें अपना २ पट्टा बाँध दिया । किसीने लाल, किसीने पीला, किसीने काला, जिसने जिस बच्चाके गलेमें अपना पट्टा बांधा, वह बच्चा उसीके पीछे दौड़ने लगा, यह तो दृष्टांत है । दार्ष्टांतमें अविद्यारूपी कुतिया व्याई है, तिसने जीवरूपी बच्चोंको किया है, आचार्यरूपी बालकोंने अपने २ कंठी और माला आदिक पट्टे अपने २ बच्चोंके गलेमें बांध दिये हैं, इसी वास्ते वह अपने २ आचार्यके पीछे चलते हैं, विचार नहीं करते हैं इसी संसारचक्रमें सब जीव भ्रमते फिरते हैं । हे चित्तवृत्ते ! वेदांतशास्त्रके विना जितने शास्त्र हैं ये सब जीवको फँसानेवाले हैं, छुड़ानेवाला कोई भी नहीं है । क्योंकि सब इसको पापी अधमही बनाते हैं, असंग आत्माको पापोंका संगी वेदसे विरुद्ध बताते हैं । वेदांतशास्त्र इसको पापोंसे रहित शुद्ध बुद्ध स्वरूप कहता है, तुम वेदांतको धारण करो ॥ १२ ॥

हे चित्तवृत्ते ! किसी नगरमें एक साहूकार रहता था, तिसके तीन लडके थे, तीनों लडके जब सयाने होगये तब एकदिन साहूकारने अपने तीनों लडकोंको बुलाकर कहा मेरे पास एक अलौकिक मणि है, उस मणिमें अनेक गुण भरे हैं, और यह मणि इस डिबियामें रक्खी है, इस मणिको तुमलोक सँभाल करके रक्खो, रात्रिके समय अपनी २ पारी लगाकर अर्थात् रात्रिके तीन विभाग करके एक २ भागमें एक २ लडका इस मणिको लेकर एकांतमें बैठकर इस मणिमेंसे गुणोंको ग्रहण करे । लडकोंने मणिवाली डिबियाको लेकर हिफाजतसे धर दिया, कुछ कालके पीछे उनका पिता मरगया, तब लडकोंने एकदिन रात्रिके तीन विभाग करके अर्थात् सवा २ पहरकी एक २ की पारी लगादी । प्रथम एक लडका तिस मणिको लेकर कोठेपर एकांत



देशमें जाकर बैठा जब कि, तिसने मणिको निकालकर अपने आगे रखवा तब मणिके प्रकाशसे अँधेरा जातारहा, जब कि, कुछ क्षण मणिको रखे हुवेव्यतीत हुआ तब तिसका मन खाली बैठनेमें न लगा तब उसने क्या किया थोड़ीसी राखको बटोरकर अपने पास रख लिया, जब कि थोड़ी देर बीते तब जरासी राखको मणिपर डाल देवै फिर जरासी अपने ऊपर डाल देवै, इसी तरह करते उसकी पारी गुजरगई । फिर दूसरेकी पारी आई उसको भी सवा पहर बिताना मुश्किल होगया । वह तिस मणिके प्रकाशमें शिकार करके खाने लगा । फिर जब तीसरेकी पारी आई और वह मणिको आगे रखकर बैठा इतनेमें चन्द्रमा उदय होआया । चन्द्रमाकी किरण जो मणिपर पड़ी, तब मणिसे अमृत निकलने लगी, उस अमृतको वह पान करने लगा, तब तिसको बड़ा आनंद प्राप्त हुआ ।

हे चित्तवृत्ते ! यह तो दृष्टांत है, अब इसको दार्ष्टान्तमें घटाकर तुमको बताते हैं, वेदांत शास्त्ररूपी एक मणि है, उस मणिको तीन पुरुषोंने पाया है एक तो वह पुरुष है, जो कि, वेदांत रूपी शास्त्रको पढ़कर मद्यपान परस्त्री गमनादिकोंको करते हैं, वह तो राखको उड़ाकर अपने ऊपर और मणिके ऊपर डालते हैं । क्योंकि, ऐसी मणिको पाकरके फिर भी अपनी आयुको विषय विकारोंमें खोते हैं । दूसरे वह हैं जो कि, वेदान्तरूपी मणिके प्रकाशसे शिकार करते हैं । उनका शिकार करना येही है । वेदांतकी बातोंको सुनाकर लोकोंसे धनको वंचन करना । तीसरा वह है जो कि, वेदांत रूपी मणिको पाकर तिसके प्रकाशसे सत्य असत्यका निर्णय करते हैं और मनको विषयोंकी तरफसे हटाकर आत्मामें लगाते हैं । वही तिस मणिके आनंदगुणको प्राप्त होते हैं ॥ इसीपर कहाभी है:-

**पाठकाः पठितारश्च ये चान्ये शास्त्रचिंतकाः ।**

**सर्वे व्यसनिनो मूर्खा यः क्रियावान् स पंडितः ॥ १ ॥**

जितनेक शास्त्रको पढ़ने और पढ़ानेवाले हैं और जो केवल चिंतनही करनेवाले हैं, शास्त्रोक्त धारणासे शून्य हैं वह संपूर्ण व्यसनी और मूर्ख हैं । जो कि शास्त्रको पढ़कर वैराग्यादि गुणोंको धारण करता है वही पंडित है ॥ १ ॥



हे चित्तवृत्ते ! विना शास्त्रोक्त गुणोंके धारण करनेसे वह आत्मानन्द कदापि नहीं मिलसक्ता है ॥ १३ ॥

हे चित्तवृत्ते ! यह आत्मा असंग है, अकर्ता है, अभोक्ता है, देहादिकोंके साथ सम्बन्ध होनेसे इसने अपनेको कर्ता भोक्ता आदि गुणोंवाला मान रक्खा है, सी पर तुमको एक और दृष्टांतको सुनाते हैं:—

किसी राजाके मंदिरमेंसे सोये हुये राजाके बालकको रात्रिके समयमें एक भील उठाकर लेगया और वनमें लेजाकर अपने लडकोंके साथ तिसको भी प्या लने लगा जब कि वह लडका कुछ बड़ा हुआ तब वहभी भीलोंके कर्मोंको करने लगा अर्थात् घृणासे रहित होकर हिंसा प्रधान जितने कर्म हैं उन सबको वह करने लगा, तिसी वनमें एक महात्मा जा निकले उन्होंने तिस लडकेको पहचान कर कहा तुम तो राजकुमार हो भील नहीं हो, भीलोंके साथ रहकरके तुमनेभी अपनेको भील मान रक्खा है और अयोग्य कर्मोंको तुम कर रहे हो, तुम अपनेको चीन्हो और अपने स्वरूपका स्मरण करो । जब तुम अपनेको चीन्होगे तब तुम भीलपनेको त्यागकर अपने राजमंदिरमें जाकर आनंदसे रहोगे । महात्माके वाक्यको सुनकर राजपुत्रकोभी सब अपना पिछला स्मरण हो आया और उसको विश्वास होगया जो मैं भील नहीं हूँ किन्तु राजपुत्र हूँ वह तुरंतही भीलोंके वेशको त्यागकर अपने घरको चला आया, हे चित्तवृत्ते ! यह तो दृष्टांत है । अब दार्ष्टांतको सुनो इस जीवरूपी राजकुमारने अज्ञानरूपी भीलकी संगति करके अपनेको भील मान रक्खा है, वह भीलपना क्या है कर्म भोक्ता पुनः पापी बनना, अज्ञानी बनना, इसीसे जीव नानाप्रकारके फलोंके देनेवाले कर्मोंको कर्ता है और संसाररूपी वनमें दुःखी होकर पड़ा भ्रमता है । पूर्व जन्मके किसी पुण्य कर्मके प्रभावसे तिस जीवको जब कि आत्मवित् गुरुसे मिलाप होगया तब तिस महात्मा गुरुने उपदेश किया तू अज्ञानी नहीं है याने भील नहीं है न तू कर्ता है न भोक्ता है न तू पुण्य पापके सम्बन्धवाला है किन्तु तू सच्चिदानन्दरूप है तू अपने स्वरूपसे भूला हुआ है, अपने स्वरूपका तुम स्मरण करो और अपने आपको चीन्हो तब तुमको सुख होगा । महात्माके उपदेशसे तिसको अपने स्वरूपका स्मरण होता है, तभी तिस भीलपनेको त्यागकर सुखी हो जाता है ॥ १४ ॥



हे चित्तवृत्ते ! यह भेदवादी पुरुषको दुःखी करता है, इसी वास्ते शास्त्रोंमें भेदवादकी निंदा की है, अज्ञानी भेदवादियोंने ईश्वरमें भी भेदको लगाकर अपने २ भिन्न २ ईश्वर कल्पना करलिये हैं इसीमें तुमको एक दृष्टांत सुनाते हैं:-

एक वैष्णव साधु गणेशजीका भक्त था, गणेशजीकी उपासनाको वह बड़े प्रेमसे करता था, उसने पांच तोला सोनेकी एक गणेशजीकी मूर्ति बनवाई और पांच तोला सोनेकी एक गणेशजीके वाहन मूसाकी मूर्ति बनवाई दोनोंकी बड़े प्रेमसे वह पूजा करने लगा । पूजा करते २ जब कि, कुछ काल व्यतीत होगया तब एक दिन तिसको कुछ द्रव्यका काम पडा तिसके पास उस कालमें एक टकाभी नहीं था, उसने विचार किया इन मूर्तियोंको बेचकर अब काम चला लेना चाहिये फिर कुछ द्रव्य कहींसे मिलजायगा तब और मूर्तियें बनवा लेवेंगे वह दोनों मूर्तियोंको लेकर एक सुनारके पास बेचनेको लेगया सुनारने दोनोंको तौलकर दोनोंका बराबरही दाम लगा दिया तब वैरागीने उससे कहा अरे लंडी, गणेशजीको मूसेके बराबर करदिया गणेशजी स्वामी हैं मूसा उनका वाहन है, क्या कहीं स्वामी और वाहनभी बराबर होसक्ता है ? सुनारने कहा अरे वैरागडे स्वामिपना और वाहनपना अर्थात् गणेशपना और मूसापना जो तुमने इन मूर्तियोंमें मान रखा है उसको तुम निकाल करके अपने पास रख लेयो हमको तो सोनेका दाम देना है सोना तौलमें दोनोंका बराबर है अर्थात् दोनों मूर्तियोंमें पांच २ तोला सोना बराबरही है वैरागी सुनारकी वार्ताको सुनकर चुप होगया । हे चित्तवृत्ते ! यह तो दृष्टांत है । अब दार्ष्टांतको सुनो । सब शरीर पांचों भूतोंकेही कार्य्य हैं और सब शरीरोंमें अस्थि, मज्जा, चर्म, रुधिर, मलमूत्रभी बराबरही हैं फिर सब शरीरोंकी उत्पत्तिभी कीर्यसे होती है और सब शरीर उत्पत्ति नाशवाले भी हैं और सब शरीरोंमें खान पानादिक व्यवहारभी बराबरही होता है । भेद तो शरीरोंमें किसी प्रकारसे भी साबित नहीं होसकता है और आत्माभी सब शरीरोंमें चेतनरूप करके बराबरही विद्यमान है और अभिमानभी सब शरीरधारियोंको बराबरही है कोईभी देहधारी अपनेको नीच और दूसरेको उत्तम नहीं समझता



है, किंतु सब कोई अपनीही जातिको उत्तम जानते हैं, किसी प्रकारसे भी भेद नहीं साबित होसکتा है । तब भी अज्ञानी लोक कल्पित धर्मोंको मानकर भेद बुद्धिको करके दुःखको पाते हैं । यदि उन कल्पित धर्मोंको निकाल दिया जाय तब बाकी आत्माही केवल शुद्ध सच्चिदानंद रूप सिद्ध होता है । सो ज्ञानी लोकही सर्वत्र आत्मदृष्टिको करते हैं वही सुखी रहते हैं अज्ञानी लोक आत्मदृष्टिको नहीं करते हैं । जैसे कल्पित गणेशपनेको और मूसापनेको छोड़ करके सोना दृष्टिको सुनार करता है । तैसे ज्ञानवान् भी ब्राह्मणत्व क्षत्रिय-त्वादि धर्मोंका त्याग करके सर्वत्र आत्मदृष्टिकोही करता है । इसीसे वह सुखी रहता है । चित्तवृत्ति कहती है हे भ्राता ! जब कि ज्ञानवान्की दृष्टिमें आत्मा सब शरीरोंमें एक है, शुद्ध है, निर्दोष है, तब फिर सबके साथ ज्ञानवान् खान पानादि व्यवहारको क्यों नहीं करता है । विवेकाश्रम कहते हैं हे चित्त-वृत्ते ! ज्ञानवान् दो प्रकारके होते हैं । एक तो जीवन्मुक्त कहे जाते हैं, जिनको अपने शरीरकी भी खबर नहीं है और दूसरे चतुर्थी भूमिकावाले हैं । आचार्य्य कहे जाते हैं, जो कि जीवन्मुक्त हैं वह तो अन्नगर् वृत्तिवाले होते हैं । किसीने उनके मुखमें अन्नको डाल दिया तब खाजाते हैं पानीको डाला तब पीजाते हैं धूपमें किसीने उठाकर धर दिया या छायामें या वर्षामें उसी जगह पड़े रहते हैं उनको सब बराबरही होता है । क्योंकि, वह आत्मानंदमें डूबे रहते हैं जगत उनको दिखाताही नहीं है आत्माही आत्मा उनको सर्वत्र दिखाता है उनके मुखमें ब्राह्मणादि चारों वर्णोंमेंसे कोई अन्नको डालदे या भंगी चमार डालदे उनके अन्न खानेमें उनको कोई भी दोष नहीं होता है । क्योंकि उनकी दृष्टिमें न कोई ब्राह्मण है न कोई भंगी या चमार है । आत्माही आत्मा है वह किसीसे वातचीतभी नहीं करते हैं उन जीवन्मुक्तोंका शरीरभी थोड़ेही कालतक रहता है, वह तो सर्व प्रकारसे निर्दोष हैं वेदादिक किसी शास्त्रकी आज्ञाभी उनपर नहीं है । क्योंकि वह ब्रह्मरूप हैं, महान् सुखमें वह निमग्न रहते हैं । दूसरे आचार्य्य कोटिमें जो हैं, वे सर्वत्र आत्मामें समदृष्टि हैं अर्थात् सब जीवोंमें एकही आत्माको देखते हैं, इसीसे उनका किसीके साथ राग द्वेष नहीं होता है । परन्तु वह समवर्ती नहीं होते हैं क्योंकि समवर्ती होनेसे



श्रेष्ठाचार जाता रहता है। दूसरा यदि सब किसीका जूँटा खानेसे ज्ञानी होसकता हो तब जितने कि भंगी चमार वगैरा हैं येभी सब ज्ञानी कहे जायँगे, इनको तो कोईभी ज्ञानी नहीं कह सकता है। इसीसे समवर्तीका नाम ज्ञानी नहीं है। तिसरा जिसको इतर सब व्यवहारके वर्णाश्रमका ज्ञान है, वह यदि समवर्ती होकर सबका खाने लगेगा तब लोकमें वह पतित कहावेगा। जब कि, और सब विधि निषेधका तिसको ज्ञान है और उसको वह मानता है तैसे अपनेसे नीच ऊँच जाति वालेके जूँठेके निषेधकाभी तो तिसको ज्ञान है। अगर पागलकी तरह उसको कोईभी ज्ञान न हो तब तिसको जूँठे खानेका भी दोष न हो। वह पागलोंमें तो गिना नहीं जाता। इसलिये तिसको समवर्ती होना मना है। चौथा ज्ञानका फल समवर्ती होना कहींभी नहीं लिखा है। ज्ञानका फल राग द्वेषकी निवृत्ति परमानन्दकी प्राप्ति है। सो जो रागद्वेषसे रहित है; अपने आत्मानन्दमें आनंदित है वही ज्ञानी है जो राग द्वेष करके युक्त विषय भोगोंसे आनन्द मानता है, वही अज्ञानी है। ज्ञानी अज्ञानीका इतनाही फरक है ॥ १९ ॥

विवेकाश्रम कहते हैं हे चित्तवृत्ते ! इसी विषयपर एक और दृष्टांत तुमको सुनाते हैं:-

एक पंडित किसी ग्रामको कथा बाँचनेके लिये जातेथे, रास्तामें एक खेतके किनारेपर एक बटके पेडके नीचे बैठकर सुस्ताने लगे। उस खेतमें एक जाट हल जोतताथा, उसके आगे जो बैलथे वह दुर्बलथे शीघ्र चल नहीं सक्तेथे बार २ खडे होजातेथे जब २ तिसके बैल खडे होजायँ तब २ वह जाट अपने बैलोंको बुरी २ गाली अर्थात् बैलोंके खसमको जोरु और लडकीके फलानकी गालियें देताथा पंडितने उससे पूछा यह बैल किसके हैं उसने कहा यह बैल हमारे हैं तब कहा इनका खसम कौन हुवा जाटने कहा इनके खसम हमहीं हुए तब पंडितने कहा तुम जो इन बैलोंको गालियाँ देतेहो वह सब गालियें किसको लगती हैं जाटने कहा जो सारा गालियोंके अर्थोंको समझता है ये सब गालियें उसी सारेको लगती हैं पंडित जाटकी बातको सुनकर लाजवाब होगया। क्योंकि जाटका यह तात्पर्यथा मैं तो गालियोंके अर्थको समझता।



नहीं मेरेको क्यों लगेंगी ? तुम पंडितहो तुमको इनके अर्थका ज्ञान है यह गालियें तुमहीको लगेंगी । हे चित्तवृत्ते ! जिस पुरुषको गालियोंके अर्थका ज्ञान नहीं होता है, उसको गालियें नहीं लगती हैं । इसीसे वह बुराभी नहीं मानता है । जैसे बालकको गालियोंके अर्थका ज्ञान नहीं है इससे बालक गाली देनेपर बुरा नहीं मानता है, और बालककी गालीपर दूसराभी कोई बुरा नहीं मानता है । जैसे बालकको धर्म, अधर्म, पुण्य, पापका ज्ञान नहीं है, इसीसे उसको पुण्य पापभी नहीं लगता और शास्त्रकारोंने भी तिसको पुण्य पापका निषेध किया है । जैसे बालकको आचारका ज्ञान नहीं है ऊपर मुखसे तो रोटी खाता जाता है और नीचेसे मलमूत्रका त्यागभी करता जाता है किसी-कोभी तिसकी क्रियापर ग्लानि नहीं फुरती है । तैसे जीवन्मुक्तको भी कोई पुण्य पाप नहीं लगते हैं क्योंकि तिसको उनका ज्ञानही नहीं है और न कोई तिसकी क्रिया पर बुराही मानता है और जो कि आचार्य्यकोटिमें ज्ञानी हैं, वह यदि भ्रष्टाचारको करने लगे परस्त्रीगमन, मांस मद्यका सेवन करें तब तिनको अवश्य पाप लगेगा । क्योंकि उसको तो सर्व प्रकारका ज्ञान है और लोक उससे घृणाभी करते हैं क्योंकि उसको अभी ज्ञानका कुछभी आनंद नहीं मिला है तब महान् आनन्दका त्याग करके तुच्छ आनन्दके साधनोंमें वह प्रवृत्त न होता । जिनको काकविष्टाके तुल्य जानकरके त्याग कर दियाथा उनके ग्रहण करनेमें फिर प्रवृत्त न होता वह ज्ञानी आचार्य्य नहीं है । ज्ञानवान् चतुर्थ भूमिकावाला आचार्य्यकोटिमें वह गिना जाता है जो निषिद्ध कर्मोंका त्याग करके विहित कर्मोंको निष्कामतासे श्रेष्ठचारके लिये अनासक्त हांकर करता है, अथवा निषिद्ध कर्मोंको और विहित कर्मोंको नहीं करता है, केवल आत्म-चिंतनही करता है वही आचार्य्य कोटिमें है । और जो विहित कर्मोंको त्याग करके निषिद्ध कर्मोंको करता है और आत्मबोधसे शून्य होकर असंग बनता है, वही वन्ध्य ज्ञानी, मूर्ख, पाप पुण्यका भागी होता है । तिसका जन्म मरण-रूपी संसार कदापि नहीं छूटता है ॥ १६ ॥

अष्टावक्र गीतामें कहा है:-

यस्याभिमानो मोक्षेपि देहेपि ममता तथा ॥

न वा योगी न वा ज्ञानी केवलं दुःखभागसौ ॥ १ ॥



जिस पुरुषका मोक्षमें अभिमान है और देहादिकोंमें ममता है वह पुरुष न तो योगी है और न ज्ञानी है केवल दुःखको ही वह भजनेवाला है ॥ १ ॥

कपिलगीतामेंभी ज्ञानीका लक्षण दिखाया है—

न निंदति न च स्तौति न हृष्यति न कुप्यति ।

न ददाति न गृह्णाति मुक्तः सर्वत्र नीरसः ॥ १ ॥

जो न किसीकी निंदा कर्त्ता है और न किसीकी स्तुति कर्त्ता है, न किसीको देता है न किसीसे लेता है, जो सर्वत्र रागसे रहित है वही मुक्त कहा जाता है ॥ १ ॥

सानुरागां स्त्रियं दृष्ट्वा मृत्युं वा समुपस्थितम् ।

अविकलमनाः स्वस्थो मुक्त एव महाशयः ॥ २ ॥

जो अनुरागके सहित स्त्रीको देखकरके और मृत्युको भी समुपस्थित देखता है, फिरभी जिसका मन व्याकुल नहीं होता है वह महाशय मुक्तरूप है ॥ २ ॥

हे चित्तवृत्ते ! जो सर्वत्र आत्माकोही देखता है किसीमें भी कमती बढ़ती नहीं देखता है वही आत्मदर्शी तथा ज्ञानी कहा जाता है आत्माकी समतामें एक और दृष्टांत तुमको सुनाते हैं:—

जो कि मेला उठानेवाले भंगी होते हैं, वहभी अपनेसे ऊंचा किसी क्षत्री ब्राह्मणादि जातिवालेको नहीं मानते हैं, क्योंकि पंजाबदेशमें जब कि भंगियोंका विवाह होता है और इनकी सब विरादरी आकरके बैठती है और जिस कालमें वर कन्याका पाणिग्रहण होता है तिस कालमें भंगनका बाप अपनी लडकीके हाथको दामादके हाथ पर धर करके कहता है इसको तुम भंगन मत जानना कोई ब्राह्मणी जानना या क्षत्रानी जानना वैश्यानी या शूद्रानी जानलेना या इनसे और कोई छोटी जातिवाली मुगलानी या पठानी जान लेना भंगन मत जानना । तात्पर्य उसका यह होता है भंगी जाति किसीसे छोटी नहीं है अब देखिये जिनके छूजानेसे खान करना पडता है वहभी अपनेको छोटा नहीं मानते हैं अब बताइये इसका कारण क्या है ? इसका कारण यही है कि, आत्मामें छोटापना किसीके भी नहीं है केवल उपाधियोंका भेद है इसीसे भंगीभी



अपनेको छोटा नहीं मानते हैं । भंगियोंके गुरु लालबेग हुवे हैं, एक दिन भंगियोंने अपने लालबेग गुरुसे कहा महाराज ! हम लोगोंका कल्याण होनेमें तो कोईभी संदेह नहीं है, क्योंकि आप सरीखे हमारे गुरु हैं, परन्तु इन क्षत्री ब्राह्मणोंका कल्याण कैसे होगा ? भंगियोंके गुरु लालबेगने कहा उनका कल्याण तुम्हारे हाथ है, तुम लोक जो सबरे गलियों और बाजारोंमें झाड़ू देते हो और वह लोक जो स्नान करके आते हैं तुम्हारे झाड़ूकी रज जो उनपर पड़ती है उसीसे उनका भी कल्याण होजायगा । भंगी लोक भी अपनी जातिको इतना बड़ा मानते हैं वस इसीसे जाना जाता है । आत्मामें नीचता ऊंचता नहीं है, आत्मा सबका बराबरही है । क्योंकि सबको अपनेही आत्माकी पवित्रताका अभिमान है । इसी तरह और भी जितने कि, मुसलमान ईसाई बौद्ध जैनी वगैरह मतोंवाले हैं, सब कोई अपने २ आत्माको पवित्र मानते हैं । इसीसे भी जाना जाता है कि, आत्मामें अपवित्रता और नीचता नहीं है । यदि होती तब सब ऐसा न मानते । हे चित्तवृत्ते ! आत्मा सबमें एकही है जैसे एकही आकाश मंदिरमें भी है, और पाखानामें और मसजिदमें गिरजेमें जैनमंदिरमें बौद्धमंदिरमें भी है, भंगी चमारोंके घरोंमें भी है, उत्तम २ मूर्तियोंमें भी है, मलमूत्रादिकोंके पात्रोंमें भी है; परन्तु अति सूक्ष्म होनेसे उपाधियोंके साथ तिसका कोईभी सम्बंध नहीं है और न उपाधियोंके गुण दोषों करके आकाश गुणदोषवाला होजाता है । इसी प्रकार एक ही आत्मा ऊंच नीच सब शरीरोंमें विद्यमान है, शरीरोंके गुण दोषों करके वह गुणदोषवाला नहीं होता । क्योंकि, आकाशसे भी अतिसूक्ष्म है इसीसे असंग और निर्लेप भी है ॥ १७ ॥

हे चित्तवृत्ते ! इसी विषयमें एक और दृष्टांतभी तुमको सुनाते हैं:—

किसी नगरके बाहर नदीके किनारेपर एक अद्वैतवादी महात्मा रहते थे, एक दिन एक द्वैतवादी पंडित उनके साथ वादविवाद करनेको गये और जाकर पंडितने महात्मासे कहा मैं द्वैतको सावित करताहूं आप मेरेसे वाद विवाद करिये । महात्माने कहा हमारे शिरके बाल बहुत बढ़गये हैं, इनके बढ़नेसे हमारा शिर दुखता है जबतक हम हजामत बनवा नहीं लेंगे तबतक



वादको नहीं करेंगे सो प्रथम तुम जाकर किसी नाऊको बुलालावो पश्चात् हम तुमसे शास्त्रार्थ करेंगे पंडितजी जाकर नाऊको बुला लाये नाऊने आकर महात्माकी हजामत बनाई जब कि नाऊ हजामत बना चुका तब महात्माने नाऊसे कहा तुम तो परमेश्वर हो । नाऊने कहा अरे महाराज ! मैं तो महापापीहूँ मैं कैसे परमेश्वर हो सकाहूँ ? महात्माने पंडितसे कहा देखो द्वैतको तो यह नाऊ भी साबित कर रहा है बल्कि इस नाऊसे जो मूर्ख हैं महामूढ़ हैं वह भी द्वैतको साबित कर रहे हैं जब कि तुम भी द्वैतको ही साबित करोगे तब फिर इस नाऊसे भी तुम्हारी कुछ अधिकता साबित नहीं होगी किंतु तुल्यताही होगी । अधिकता तो अद्वैत साबित करनेसे होती है ॥ १८ ॥

हे चित्तवृत्ते ! किसी नगरमें एक द्विज रहताथा तिसके तीन लडके थे, एक सबसे बड़ा पंद्रह या सोलह बरसका था, दूसरा तिससे छोटा सात बरसका था, तीसरा चार बरसका था । तिस नगरके बाहर एक देव-ताका स्थान था, वहांपर सालमें एक दिन मेला होता था, तिसमें वह द्विज अपने लडकोंको साथ लेकर चला । मेलामें भीड़ बहुत थी देवस्थानतक जाना कठिन था इसलिये छोटे लडकेको तिसने कांधेपर उठालिया मझोलेका हाथ पकड़ लिया, बड़ा पीछे २ चलने लगा । जो कि, सबसे छोटाथा वह कांधे पर बैठा हुआ आरामसे देवस्थानमें पहुँच गया । मझोला भी धके खाकर पहुँचा धके तो तिसने खाये परन्तु बापका हाथ न छोड़ा । जो कि, सबसे बड़ा था वह धके खाकर पीछेको ही रह गया । हे चित्तवृत्ते ! यह तो दृष्टांत है अब दार्ष्टांतमें सुनो । देवस्थान कौन है ? आत्मपद, पिता कौन है ? पर-मेश्वर, छोटा लडका वेदांती है, मझोला लडका भक्त है, सबसे बड़ा कर्मी है । जब कि, परमेश्वर अपने तीनों लडकोंको आत्मपदकी तरफ लेजा-ता है तब सबसे बड़ा लडका जो कि भेदवादी कर्मी है, वह तो रागद्वेषरूपी धकोंको खाकर पीछेही संसारमें रह जाता है जब कि शुभ कर्म करता है तब स्वर्गको जाता है स्वर्ग भोगकर नीचेको आता है । इसीतरह चक्रमें अमताही रहता है और जो दूसरा भक्त है, वह धके तो खाता है



अर्थात् भेद भावना करके उपासना करनेसे जन्मोंकी परंपरारूपी धक्कोंको तो खाताहै परन्तु अपने पितारूपी परमेश्वरका हाथ नहीं छोड़ताहै । इसलिये कभी न कभी अंतःकरणकी शुद्धिद्वारा वहभी पहुँच जाताहै तीसरा जो ज्ञानी है वह बिनाही धक्कोंके खानेसे पिताके कांधेपर सवार होकर पिताके साथ जो अभेद ज्ञान होताहै, इसीसे वह आरामसे पहुँच जाताहै क्योंकि जो भेद मानताहै वही दूर रहजाताहै । अथवा वेदरूपी पिताके कांधेपर बैठकर पहुँच जाताहै । वेदकी आज्ञा तिसके ऊपर नहीं रहतीहै यही कांधेपर बैठनाहै और जो कि वेदमें ईश्वरमें प्रेम करना कहाहै तिसको जो भक्त नहीं छोड़ताहै यही हाथ पकड़ना । और कर्मी अर्थवादरूपी फलोंको जो वेदने कहाहै उन्हींके पीछे दौड़ताहै इसलिये वह परमपदसे दूर रह जाता- है । क्योंकि दुःखका जनक भेदवाद है और सुखका जनक अभेदवाद है । बिना अभेदवाद ज्ञानके इस जीवकी मुक्ति कदापि नहीं होती है ॥ १९ ॥

श्रुतिभी इसी अर्थको कहतीहै:-

अन्योसावहमन्योस्मीत्युपास्ते योऽन्यदैवतम् ।

न स वेद नरो ब्रह्मन् स देवानां यथा पशुः ॥ १ ॥

वह ब्रह्म मेरेसे अन्य याने भिन्नहै और मैं तिससे भिन्नहूँ, इस प्रकार जान करके जो अन्य देवतोंकी उपासना करताहै हे ब्रह्मन् ! वह पुरुष ब्रह्मको नहीं जानताहै । जैसे मनुष्योंके लादनेके पशु होतेहैं, वैसेही वहभी देवताके लादनेका एक पशुही होताहै ॥ १ ॥

भेदवादकथोन्मत्तः कार्याकार्यविवर्जितः ।

मद्यसंपर्कमात्रेण कथं वाच्यः स वै द्विजः ॥ इति ॥ १ ॥

जो द्विज भेदवादरूपी कथामें मत्त होरहाहै, कर्तव्य अकर्तव्यको नहीं जानताहै, जैसे मदिराकी एक बूंदके मिलनेसे गंगाजलका घट अपवित्र होजाताहै वैसेही तिसकोभी जान लेना ॥ १ ॥

हे चित्तवृत्ते ! जैसे कोई पुरुष अंधकारसे अंधकारको दूर करना चाहे जैसे कोई मट्टीकी गैया बनाकर दूध पीना चाहे, जैसे कोई संकल्पकी मिठा-



इसे पेट भरना चाहे तैसेही वहभी करता है जो भेदवादका आश्रयण करके अपनी कल्याणकी इच्छा करता है । हे चित्तवृत्ते ! इसीपर एक और दृष्टांत-को भी सुनो:-

हे चित्तवृत्ते ! एक पुरुष गणेशजीकी उपासना करता था, एक दिन वह पूजा कर रहा था कि इतनेमें एक मूसा जो बिलसे निकला वह आतेही गणेशजीके ऊपर चढ़कर चावलोंको खाने लगा और भोगकी मिठाईको लेकर भाग गया । तब तिस उपासकने विचार किया कि गणेशजीसे तो मूसाही बली निकला और पूजामी बलीकी करना चाहिये । क्योंकि बलीसे ही कुछ मिलता है । दुर्बलसे तो कुछ मिलता नहीं ऐसा विचार करके तिसने एक मूसाको पकड़ कर तिसके पांवमें तागा बांधकर पर्यंकमें तिसको बिठाकर तिसीकी नित्य पूजा करने लगा । एक दिन बिलारने वहांपर आकर मूसेकी तरफ जो ताका मूसा तुरंतही भागकर बिलमें घुस गया । उपासकने देख मूसासे तो बिलारही बली निकली । उसी दिनसे वह बिलारको बांधकर चौकीपर बिठाकर तिसकी पूजा करने लगा । एक दिन कूकर एक वहांपर आ निकला और ज्योंही वह बिलारपर झपटा त्योंही बिलार भागी । बिलारको भागते देखकर उस उपासकने जान लिया कि बिलारसे कूकर बली है । उसी दिनसे वह कूकरकी पूजा करने लगा । एक दिन वह कूकर उनके चौकामें चला गया तिसकी स्त्रीने एक लाठी जो उठाकर तिस कूकरको मारी वह भाग गया । तब तिसने जाना कूकरसे तो हमारी स्त्री बली है । उसी दिनसे अपनी स्त्रीकी वह पूजा करने लगा । एक दिन किसी वार्तासे तिसको अपनी स्त्रीपर क्रोध आगया लेकर लाठी तिसके मारनेको वह दौड़ा तब स्त्री भागी । उसने मनमें विचार किया सबसे बली तो मैंही निकला । उसी दिनसे वह अपनी पूजा करने लगा । आत्माकी मानस पूजा करते २ तिसके मनका निरोध होगया उसीसे उसको परमानंदकी प्राप्ति होगई । हे चित्तवृत्ते ! जैसे पक्षी दिनभर इधर उधर भ्रमता रहता है, सुखको नहीं प्राप्त होता है । जब अपने घोंसलेमें आता है तभी तिसको सुख मिलता है । तैसे यह जीवभी अपनेसे भिन्न देवतान्तरकी सुखकी प्राप्तिके लिये उपासना करता है परंतु इसको सुख नहीं मिलना है ।



क्योंकि वासनोंको लेकर उपासना करता है । जब कि यह निर्वासनिक होकर अपने आत्माकी अहंग्रह उपासनाको करता है तबही इसको नित्य सुखकी प्राप्ति होती है अन्यथा किसी प्रकारसे भी नित्य सुखकी प्राप्ति नहीं होती है ॥ २० ॥

हे चित्तवृत्ते ! एक और दृष्टांतको सुनो:-

एक पुरुषके तीन लडके थे तीनोंमेंसे एक तो छूला और लंगडा था । दूसरा अंधा था तीसरा सर्वांग संपन्न था । तीनोंमेंसे जो कि छूला और लंगडा था यह तो मातापिताकी सेवा किसी प्रकारसे भी नहीं कर सकता था । क्योंकि सेवा हाथपाँवसे होती है सो हाथ पाँव तो तिसके थे नहीं, दूसरा जो अंधा था उसको दीखताही नहीं था इसलिये वह भी सेवालायक नहीं था । तीसरा जो कि, सर्वांग संपन्न था वही सेवालायक था और वही सेवा करता भी था क्योंकि तिसको सब कुछ दीखताभी था यह तो दृष्टांत है । अब इसको दार्ष्टान्तमें घटाते हैं । संसारमें तीन प्रकारके पुरुष हैं, एक तो कृपण और आलसी हैं । दूसरे विषयी हैं । तीसरे उद्यमी और उदार हैं । तीनोंमेंसे जो कि कृपण और आलसी हैं वही छूले और लंगडे हैं । वह तो परमेश्वरकी सेवा किसी प्रकारसे भी नहीं करसक्ते हैं क्योंकि हाथोंसे वह कुछ दानको नहीं करते हैं और पाँवसे चलकर किसी सत्संगमें या किसी महात्माके पास वह नहीं जाते हैं । और जो विषयी हैं, वह अंधे हैं क्योंकि उनको तौ परमार्थ दीखताही नहीं है और न उनको परमेश्वर भी दीखता है । इसलिये वह भी परमेश्वरकी सेवा बंदगी नहीं करसक्ते हैं तीसरे जो उद्यमी और उदार हैं, वही उद्यम करके सत्संगमें जाते हैं, हाथोंसे दान करते हैं, वही परमेश्वरकी सेवाको करते हैं । वही ज्ञानके भी अधिकारी कहे जाते हैं, दूसरे नहीं वही अन्तःकरणकी शुद्धि-द्वारा ज्ञानको प्राप्त होकर मोक्षको भी प्राप्त होजाते हैं ॥ २१ ॥

हे चित्तवृत्ते ! इसी विषयपर एक और दृष्टांतभी तुमको सुनाते हैं:-

हे चित्तवृत्ते ! संसारमें तीन तरहके घोड़े होते हैं, तीनोंमेंसे एक लादवे टट्टू कहलाते हैं, जिनपर कि, हमेशा बोझाही लादा जाता है । वह तो हमेशा लदतेही रहते हैं । और इसीमें मर भी जाते हैं । दूसरे रिसालेके घोड़े



होते हैं, जो कि, तुरमके आवाजको सुनकर हमेशा कवायद परेटही करते रहते हैं। वह परेट कवायद करते २ ही मर जाते हैं। तीसरे तोपखानेके घोड़े होते हैं, वह हजारों तोपोंके गोलोंके चलने परभी अपने कानको नहीं उठाते हैं। क्योंकि उनको इतना विश्वास हो चुका है, जो यह तोपें नित्य ही चलती रहती हैं इनके चलनेसे हमारी कुछभी हानि नहीं है। हे चित्तवृत्ते ! यह तो दृष्टांत है, अब इसको दार्ष्टांतमें घटाते हैं। संसारमें भी तीन प्रकारके पुरुष हैं, एक तो वे हैं जो कि, हमेशाही स्त्री पुत्रादिकोंकी सेवामें रहते हैं कभी भी कहीं सत्संगमें नहीं जाते हैं। वह तो लदवे टट्टू हैं। क्योंकि हमेशा स्त्री पुत्रादिक उनको लदतेही रहते हैं। और वह लदते २ उसीमें मर जाते हैं। दूसरे कर्मी हैं जो कि श्रुति स्मृति उक्त कर्मोंके करनेमें ही सदैवकाल लगे रहते हैं। रिसालेके घोड़ोंकी तरह हमेशा कर्मरूपी कवायदको ही करते रहते हैं। वह कवायद करते ही खतम होजाते हैं। तीसरे ज्ञानी हैं, जो कि अर्थवादरूपी स्वर्गादि फलोंके दिखानेवाले जो वेदादिक हैं उनके वाक्यरूपी गोलोंके चलने परभी वह तोपखानेके घोड़ोंकी तरह कानको नहीं उठाते हैं अर्थात् आत्मविचारको छोडकर अनात्मविचारमें नहीं लगते हैं, वही पुरुष परमानंदको प्राप्त होते हैं ॥ २२ ॥

हे चित्तवृत्ते ! राजा अपनी सेनाको प्रथम युद्ध करनेकी रीतिको सिखाता है, एक मैदानमें अपनी फौजको लेजाकर आधी फौजको पूर्वकी तरफ भेज देता है और आधी फौजको पश्चिमकी तरफ भेज देता है। दोनों फौजें खाली बारूदके गोलोंको चलाती हुई आपसमें झूठी लड़ाईको करती हैं। जो लोक इस वार्ताको जानते हैं जो यह बारूदके झूठे गोले चलते हैं इनके चलनेसे हमारी कुछभी हानि नहीं होती है। तो वह दोनों फौजोंके बीचमें घूम २ करके दोनोंका तमाशा देखते हैं। न डरते हैं। और न भागते हैं। और जो लोक उन गोलोंको सच्चा जानते हैं वे डरते भी हैं और भागतेभी हैं यह तो दृष्टांत है। अब इसको दार्ष्टान्तमें घटाते हैं। इस संसार-रूपी मैदानमें आसुरी संपदवाले और दैवी संपदवाले दो प्रकारके पुरुष हैं। दोनों अपने २ संकल्प विकल्पके रौचक भयानक अर्थवादरूपी झूठे गोलोंको



पडे चलाते हैं । जो कि अज्ञानी जीव हैं, वह तो उन गोलोंकी आवाजको सुनकर डरते भी हैं और भागते भी हैं और जो कि ज्ञानवान् हैं, वह उन झूठे गोलोंकी आवाजको सुनकर न डरते हैं न भागते हैं किंतु मैदानमें ही खडे रहते हैं और दोनोंके तमाशेको देखते हैं ॥ २३ ॥

हे चित्तवृत्ते ! एक आदमीको एक पुरुषका सौ रुपैया देना था, जब वह माँगे तभी वह कहदे, मेरे पास इस कालमें रुपैया नहीं है, जब मेरे पास होगा तभी मैं देखूंगा । एक दिन उसके लेनदारने तिसको पकड करके तंग किया, तब भी उसने तिसको रुपैया न दिया और कहा मेरे पास नहीं है और रुपैया उसके घरमें रखा था, परन्तु देता नहीं था । तब तिस लेनदारने कहा यदि तुम सौ गठा प्याजका खा जाओ तब हम तुमको रुपैया छोड देवेंगे । उसने सौ गठा प्याज खानेको मंजूर किया । जब खाने लगा तब तिससे नहीं खाये गये किंतु दस बीस खाकरकेही रह गया । तिससे और नहीं खाये गये । तब उसने कहा अच्छा तुम सौ लाल मिरचाको खालेथो तो हम तुमको रुपैया छोड देवेंगे । उसने मंजूर किया जब कि मिरचाको वह खाने लगा तब तिससे सौ मिरचा खाये न गये किंतु दस पांच ही खाकर रह गया । फिर तिसने कहा तुम सौ जूताकी मार सह लेवो हम तुमको रुपैया छोड देवेंगे । उसने मंजूर किया जब कि दस पांचही जूता लगे तभी चिहलाने लगा सौ जूता भी उससे नहीं सहागया आखिर हारकर तिसको रुपया देनाही पडा । गठे, मिरचे, जूते सब तिसने मुफ्तमें खाये ॥

हे चित्तवृत्ते ! यह तो दृष्टांत है अब इसको दार्ष्टांतमें घटाते हैं । अज्ञानी मूर्ख संसारके दुःखों करके दुःखित होकरके जब कि आत्मवित् किसी महात्माके पास उपदेशके लिये जाता है, महात्मा यदि प्रथमही तिसको कह दे तूं ब्रह्म है तब वह किसी प्रकारसे भी नहीं मानता है, जब कि प्रथम तिससे अनेक देवतोंकी उपासना कराता है फिर अनेक प्रकारसे व्रतोंको करवाता है, फिर अनेक तीर्थोंमें तिसको फिराता है यही सब गठे स्थानापन्न तिसको खाने पडते हैं जब कि सब कुछ करके हार जाता है तब अंतमें महात्माकी कही हुई बातको मानता है । तात्पर्य यह है प्रथम मूर्ख सबे उपदेशको नहीं मानता है



जब कि इधर उधर भटककर हार जाता है, तब शास्त्रके जूतोंको खाकर इसको माननाही पड़ता है जो मैं ही ब्रह्म हूं तब यह शक्तिको प्राप्त होता है और इधर उधरकी भटकनासे छूटता है ॥ २४ ॥

हे चित्तवृत्ते ! एक और दृष्टांतको तुम सुनो:-

एक पुरुषका चित्त संसारसे जब बहुत उपराम हुआ तब तिसने अपनी स्त्रीसे कहा हमारा चित्त गृहस्थाश्रममें नहीं लगता है हम अब संन्यासाश्रमको अंगीकार करेंगे और गृहस्थाश्रमका त्याग करदेवेंगे । स्त्रीने तिसको बहुतसा मना किया परन्तु तिसने नहीं माना, जाकर एक महात्मासे कहा हमको उपदेश कीजिये, महात्माने उत्तम अधिकारी जानकर तिसको महावाक्यका उपदेश करके अपना चेला बना लिया तिसने मनमें विचार किया, महात्माने जो हमको उपदेश किया है इसमें तो कुछभी देर नहीं लगी है क्योंकि जरासी बात इन्होंने बता दी है न मालूम वेदोंमें क्या लिखा है । चलकर किसी पंडितके पास थोड़े कालतक पढ़ना चाहिये मनमें ऐसा विचार करके वह एक पंडितके पास पढ़नेके लिये गया और पंडितसे कहा हमको भी कुछ पढ़ाया करिये । पंडितने कहा हमारे पास जितने कि विद्यार्थी पढ़ते हैं एक २ काम द्वारा सब विद्यार्थी करते हैं आपभी हमारा एक काम किया करें और विद्या पढ़ा करें । तिसने भी मंजूर कर लिया और पंडितसे कहा आप हमको जो काम बता दें हम उसको नित्य किया करेंगे । पंडितने कहा हमारी गैयाका कोई गोबर पाथनेवाला नहीं है आप हमारी गैयाका गोबर नित्य पाथ दिया कीजिये उसने मंजूर करलिया । नित्यही पंडितजीकी गैयाका गोबर वह पाथा करै और विद्या पढ़ा करै क्रमसे वह पढ़ने लगा । प्रथम व्याकरण, फिर न्याय, फिर सांख्य, फिर योग, फिर मीमांसाको तिसने पढ़ा इतनेमें बारहबरस व्यतीत होगये जब वेदांतको उसने पढ़ा तब सब वेदोंका सारभूत वही बात आयी जिसको कि गुरुने प्रथमही तिसके प्रति बता दिया था । तब तिसने कहा बात तो वही सारभूत निकली जिसको कि, गुरुने मेरेको पहले ही बता दिया था गोबरको हमने बारहबरस मुफ्तमें पाया । इसीपर एक महात्माने भी कहा है:-



श्लोकार्द्धं च प्रवक्ष्यामि यदुक्तं ग्रन्थकोटिभिः ।

ब्रह्म सत्यं जगन्मिथ्या जीवो ब्रह्मैव केवलम् ॥ १ ॥

अर्द्ध श्लोकमें हम उस वार्ताको कहते हैं जो वार्ता कि, करोड़ों ग्रन्थोंमें कही है । ब्रह्म सत्य है और जगत् मिथ्या है और जीव जो है सोई केवल ब्रह्मरूप है ॥ १ ॥

हे चित्तवृत्ते ! उत्तम अधिकारीके लिये तो एक वाक्यही अलं है, मध्यम अधिकारीके वास्ते सब शास्त्र बने हैं । कनिष्ठ अधिकारीके प्रति शास्त्रकी भी कुछ नहीं चलती है ॥ २९ ॥

हे चित्तवृत्ते ! एक और दृष्टान्तको तुम सुनो:-

एक किसान अपने पकेहुए खेतको बहुतसे मजदूरोंसे कटवा रहा था, अब कि थोडासा दिन बाकी रहगया, तब किसानने मजदूरोंसे कहा जल्दी २ काटो ऐसा न हो कि, संध्या होजाय । जितना डर हमको संध्याका है इतना हमको सिंहका भी नहीं है । एक अनाजके खेतमें सिंह बैठा हुआ किसानकी वार्ताको सुन रहा था सिंहने जाना संध्या कोई हमसे भी बली जानवर है जो यह किसान हमारा डर तो नहीं मानता है और संध्याका डर मानता है । इतनेमें दिन अस्त होगया किसान और मजदूर सब अपने २ घरोंको चले गये । उसी ग्रामके धोबीका गधा उस दिन कहीं भाग गया था, अंधेरी रात्रिमें धोबी गधेको खोजता हुआ जब कि, तिस खेतमें आया जहाँपर सिंह बैठाथा उसने जाना यह हमारा गधाही छिपकर खेतमें बैठा है दो लाठी धोबीने सिंहकी कमरमें दी और गलेमें रस्सी बांधकर आगे धर लिया सिंहने जाना यह वही संध्या आगई है, जिसका जिकर किसान दिनमें कर रहाथा सिंह धोबीके साथ २ चल पडा सिंहने जाना यदि बोलूंगा तब दो लाठी और कमरमें लगावेगा धोबीने घरमें लेजाकर तिसको खूटेके साथ बांधदिया जब एक पहर रात्रि बाकी रही तब धोबीने सिंहपर दो चार लाठीको लाददिया और नदीकी तरफ चला आगे रास्तामें एक सिंह खडाथा उसने देखा यह सिंह होकर धोबीकी लादियोंको उठाये हुये चला आता है, इसमें क्या कारण है ?



भला सिंहसे पूछें तो तुम इसके बोझा ढोने वाले क्यों बनेहो ? सिंहने उस लदेहुए सिंहसे पूछा तुम धोबीके गधे क्यों बनेहो उसने कहा बोलो मत यह संध्या बड़ी बलवान् है हमको अपना गधा इसने बनालियाहै, यदि तुम बोलोगे तो संध्या पीछे २ चली आती है तुमको भी पकडकर वह अपना गधा बनालेगी तुम जल्दी यहांसे भागजावो तिस सिंहने कहा अरे तू बड़ा मूर्ख है संध्या कौन चीज है अंधेरेका नाम संध्या है संध्या कोई तुमसे बली जानवर नहीं है, तुम्हारे संकल्पका रचा हुवा वह जानवर है । तुम इस संकल्पको दूर करके अपने स्वरूपका स्मरण करो । तुम तो सिंहहो ये तो सब तुम्हारे खाद्यहैं तुम्हारी आवाजको सुनकर ये सब भाग जायेंगे । सिंहको तिसके कहनेसे अपने स्वरूपका स्मरण हो आया ज्योंही लादीको फेंक कर वह गरजा त्योंही धोबी घरकी तरफ भागा और सिंह वनमें चला गया । हे चित्तवृत्ते ! यह तो दृष्टांतहै अब दार्ष्टांतमें इसको घटातेहैं । यह जीव तो वास्तवमें सिंह था कर्मरूपी किसानके भयानक वचनरूपी संध्याको सुनकर अज्ञानरूपी धोबीका यह गधा बनकर कर्मरूपी लादीको ढोने लगा जब कि सिंहरूपी आत्मवित् गुरुने इसको उपदेश किया तुम गधे नहींहो किंतु सिंहहो अर्थात् तुम पुण्य पापके कर्ता भोक्ता नहींहो, किंतु असंग, चैतन्यस्वरूप हो, तभी अपने स्वरूपका इसको स्फुरण होआताहै और बंधनसे रहित होजाता है ॥ २६ ॥

चित्तवृत्ति कहतीहै हे भ्राता ! जीव ईश्वरकी उपाधियोंके त्यागमें कोई दृष्टांत तुमने नहीं कहा है, सो कहना चाहिये । विवेकाश्रम कहते हैं । हे चित्तवृत्ते ! अब हम तुमको उपाधियोंके त्याग करनेमें दृष्टांतको सुनातेहैं:-

हे चित्तवृत्ते ! किसी ग्राममें दो भाई बनियां एक मकानमें रहते थे उन दोनों भाइयोंकी स्त्रियें बड़ी लडाकी थीं, जिस कालमें वे दोनों भाई अपने घरमें आते थे उसी कालमें वह दोनों स्त्रियें परस्पर लडाईको शुरू कर देती थीं । दोनों भाइयोंकी आपसमें फूटकोही बनाये रखतीथीं । किसी प्रकारसेभी उनको परस्पर मिलने नहीं देतीथीं नित्यही कलह करती थीं । दोनों भाइयोंने परस्पर विचार करके दोनों स्त्रियोंको घरसे निकाल दिया



तब दोनों भाई परस्पर एक होगये और नित्यकी कलह भी दूर होगई । यह तो दृष्टांत है अब दार्ष्टांतमें इसको सुनो ! जीव ईश्वर दोनों सगे भाई हैं जीवकी स्त्री अविद्या है ईश्वरकी स्त्री माया है वह दोनों परस्पर नित्यही लड़ती रहती हैं । इसीसे दोनोंका मेल परस्पर नहीं होता है जब कि, अविद्या मायारूपी स्त्रियोंका त्याग करदिया जाता है । तब दोनों परस्पर मिलजाती हैं अर्थात् दोनोंकी एकता होजाती है ॥ २७ ॥

हे चित्तवृत्ते ! इसी विषयपर एक और दृष्टांत तुमको सुनाते हैं:—

प्रयागराज तीर्थमें बाप और बेटा दोनों स्नान करनेके लिये गये जब कि, दोनों स्नान करचुके, तब बेटा वहां पर गंगाजीकी बालूकासे खेलनेलगा अर्थात् बेटेने गंगाजीकी बालूका एक किला बनाया बाप कितनाही बेटेसे घर जानेके लिये कहताथा, परन्तु बेटाने बापकी वार्ताका ख्यालही न किया ऐसे खेलमें बेटा लगा जो बापकी तरफ देखे भी नहीं । तब बापभी लगे खेलने, याने बापने बेटेसे भी अधिक एक बड़ा भारी रेतकी किला बनाया । बेटेने देखा बापने तो हमसे भी भारी किला बनाया है, तुरंतही बेटेने बापके किलेको गिरादिया बापने बेटेके किलेको गिरा दिया दोनों परस्पर मिल करके अपने घरको चले गये । यह तो दृष्टांत है अब इसको दार्ष्टांतमें घटाते हैं । जीव बेटा है, ईश्वर बाप है । ईश्वर वेदाचार्यों करके जीवको अपने घरमें जानेके लिये बार २ उपदेश करता है परन्तु जीव अपने खेलमें ऐसा लगा है, जो बापके उपदेशको नहीं सुनता है, जीवने अपने संकल्पका एक किला बनाया है वह किला इस तरहका है कि, यह मेरी स्त्री है, यह मेरे पुत्र हैं, यह मेरा धन है, यह मंदिर है, इस कामको आज मैंने करलिया है, इसको कल करूंगा, ऐसे दृढ किलोंको बनाताही चला जाता है और ईश्वररूपी पिताकी वार्ताको नहीं सुनता है । जब ईश्वररूपी पिताने देखा कि जीवरूपी पुत्र तो इस तरहसे मेरी वार्ताको नहीं मानता है, तबतक हम भी इसीकी तरह एक संकल्पके किलेको बनावेंगे । तब ईश्वरने भी कर्म उपासनारूपी एक भारी किलेको बनाया । जीवने देखा बापने तो मेरे किलेसे भी अपना बड़ा किला बनाया है । तब जीवने ईश्वरके बनाये हुए किलेको तोड़ दिया याने मिथ्या करदिया तब ईश्वरने



जीवके बनाये हुए किलेको भी श्रुतिवाक्यों करके मिथ्या कर दिया । तब दोनों जीव और ईश्वर अपने शुद्धस्वरूपरूपी घरमें स्थित होगये अर्थात् दोनों एकही होगये ॥ २८ ॥

हे चित्तवृत्ते ! इसी विषयपर एक और भी लौकिक दृष्टांत तुमको सुनातेहैं:—

किसी नगरमें एक बनियां बड़ा गरीब रहता था, उसके एक लडका पैदा हुआ । जब कि, वह लडका एक सालका हुआ तब वह बनियां गरीबीके दुःखके मारे विदेशमें कमानेके लिये चला गया । धूमता फिरता वह काशीजीमें जा निकला । वहांपर जातेही तिसका रोजगार जम गया और जब कि तिसको काशीजीमें रहते दश या बारह बरस बीतगये तब तिसके पास बहुतसा धन जमा होगया । एक दिन तिसके मनमें आया इस धनमेंसे कुछ धन शुभ मार्गमें लगाना चाहिये । उसने ऐसा विचार करके एक मंदिरका बनाना शुरू कर दिया और इधर पीछे तिसका लडका भी सयाना होगया । उसने अपनी मातासे पूंछा पिता हमारे कहांपर गये हैं ? माताने तिसको सब हाल पूर्ववाला कह सुनाया । लडकेने मातासे कहा चलो उनको खोजें । माताकी भी सलाह होगई, वह दोनों मां बेटा विदेशमें निकल पडे । खोजते २ वह काशीमें जा पहुँचे । एक मकानमें डेरा लगाकर लडकेने मातासे कहा हम मजदूरी करनेको जाते हैं, कुछ कमा लावेंगे तब रात्रिको भोजन बनेगा । माताकी आज्ञाको लेकर लडका मजदूरी करनेको निकला, जहांपर बनियाँका मंदिर बनता था, वहां पर जाकर वह लडका भी मजदूरोंमें काम करने लगा । बनियाँ जब कि, मंदिर देखनेको आया तब उसने उस लडकेको नया जानकर पूंछा तुम्हारा मकान कहांपर है ? और तुम कौन जाति हो ? और कैसे तुम यहाँपर काम करनेको आये हो ? लडकेने शुरूसे अखीरतक सब अपना हाल बनियाँको कह सुनाया, तब बनियाँने जानलिया यह मेराही लडका है, उसकी मांको बुलाकर घरके भीतर भेज दिया और लडकेको स्नान कराकर सुन्दर वस्त्रोंको पहराकर अपनी गद्दीपर बैठाकर अपना सब धन तिसको सौंप दिया । बाप बेटा दोनों मिलकर बड़े आनंदसे रहने लगे । हे चित्तवृत्ते ! यह तो दृष्टांत है, अब तुम इसको दार्ष्टान्तमें सुनो । यह जीवरूपी पुत्र जब कि महान् प्रयत्नको करके



अपने पिताकी खोज करता है; तब अवश्यही अपने पितासे जा मिलता है और पिता भी तब इसको अपना सब देदेता है । तात्पर्य यह है इस कायारूपी काशीपुरीके भीतर पितारूपी परमेश्वर रहता है, जबतक जीव बाहर तिसको खोजता है, तबतक पितासे नहीं मिलता है जब इस कायारूपी पुरीके भीतर खोजता है, तब अपने पितासे जा मिलता है । और पिता भी तिसको अपना सब धनरूपी जो कि महान् सुख है अर्थात् मोक्षरूपी नित्य सुखको जीवके प्रति देदेता है ॥ २९ ॥

हे चित्तवृत्ते ! इसी विषयमें एक और दृष्टांतको तुम सुनो:-

एक अन्धा और दूसरा आँखवाला दोनों मिलकर रास्तामें चले जाते थे, दैवयोगसे पूर्वकी तरफसे आँधी उठी और ऐसा गरदा उड़ने लगा जो समीपकी वस्तु भी नहीं दीखती थी उन दोनोंकी आँखमें मट्टी भरगई थोड़ी देरमें जब कि, आँधी हटगई, तब दोनोंने आँखोंको झाड दिया अर्थात् आँखोंसे मट्टीको निकाल दिया तब आँखवालेको तो दीखने लग गया; परंतु अंधेको मट्टीके निकालने पर भी न दिखाई दिया । हे चित्तवृत्ते ! यह तो दृष्टांत है अब दार्ष्टान्तमें इसको सुनो ।

ज्ञानी तो आँखवाला है क्योंकि तिसको सर्वत्र एकही आत्मा दीखता है और अज्ञानी अंधा है, क्योंकि तिसको सर्वत्र आत्मा नहीं दीखता है किंतु भिन्न करके परिच्छिन्न आत्माको वह जानता है. इसीसे वह अंधा है । जब कि क्रोधरूपी आँधी आती है तब दोनोंकी आँखोंमें अविचाररूपी मट्टी तिस कालमें भरजाती है क्रोधरूपी आँधीके हटजानेके पीछे ज्ञानी तो विचारके बलसे अविचाररूपी मट्टीको तुरंतही निकाल देता है । उसको तो फिर उसी तरह सर्वत्र एकही आत्मा दिखाई पड़ने लग जाता है । इसीसे तिसका राग-द्वेष फिर किसीसे भी नहीं रहता है और अज्ञानीको क्रोधरूपी आँधीके हटजानेपर भी सर्वत्र आत्मा नहीं दीखता है क्योंकि विचाररूपी तिसकी आँखें नहीं हैं, इस लिये तिसकी आँखोंमें अविचाररूपी मट्टी कुछ न कुछ रहही जाती है, इतनाही ज्ञानी अज्ञानीका फरक है । ज्ञानवान्को क्रोधादिक पानी-पर लीक हैं, अज्ञानीके पत्थरपर लीक हैं, इसीसे ज्ञानवान् सदैवकाल आनन्दमें रहता है । अज्ञानी दुःखमें रहता है ॥ ३० ॥



चित्तवृत्ति कहती है, हे विवेकाश्रम ! आपने पीछे कहा है कि, ज्ञानवान् अपनेको अकर्ता अभोक्ता मानता है और ज्ञानहीन अपनेको कर्ता, भोक्ता मानता है, ऐसा तो संसारमें देखनेमें नहीं आता है । क्योंकि बिना कर्ता भोक्ता माननेसे व्यवहार चलही नहीं सक्ता है, तब फिर व्यवहारको करनेवाला ज्ञानी अकर्ता कैसे हो सक्ता है ?

विवेकाश्रम चित्तवृत्तिके प्रति कहते हैं, व्यवहारको कर्ता हुवा भी ज्ञानवान् अकर्ता ही होता है; क्योंकि वह अपनी खुशीसे नहीं करता है । इसीमें एक दृष्टान्तको कहते हैं:-

एक राजा अपने मंत्रीको साथ लेकर वनमें शिकारको गया, शिकार खेलते २ राजाको प्यास लगी तब राजाने मंत्रीसे कहा कहींसे पानीको मँगावो । मंत्रीने इधर उधर देखा तो ग्रामकी तरफसे एक आदमी चला आता था, उस आदमीसे मंत्रीने लोटा देकर कहा जल्दी पानी लेआवो वह लोटा लेकर ग्रामकी तरफ पानी लेनेको जब चला, वजीरको जंगलकी तरफ दोपहरकी धूपसे रेता चमकता दीखता था, उसने जाना यह पानीकी नदी चल रही है, वजीरने उससे कहा वो सामने पानी दीखता है तुम दूसरी तरफ क्यों जाते हो ? उसने कहा वह पानी नहीं है; पानीका कुवा ग्राममें है; हम ग्रामसे पानीको लाते हैं । वजीरने कहा तुम झूठ बोलते हो हमको पानी दीखता है, तुम हमको धोखा देकर भागना चाहते हो । ऐसा कहकर वजीरने चार पांच कोड़े तिसको लगा दिये तब वह उधरकोही चला; जिधरको मृगतृष्णाका जल तिसको दीखता था उसने विचार किया यदि नहीं जाऊंगा तो चार कोड़े और लगावेगा । हे चित्तवृत्ते ! यह तो दृष्टान्त है । अब दार्ष्टान्तमें इसको सुनिये । ज्ञानवान्ने संसारके भोगोंको मृगतृष्णाके तुल्य जानकर त्यागदिया है और उनकी तरफ नहीं भी जाता है, तबभी प्रारब्धरूपी कोड़ा तिसको उधर भोगोंकी तरफही भेजता है, न जाय तो और कोड़े लगाते हैं । तात्पर्य यह है ज्ञानवान्को भोगोंकी इच्छा नहीं भी है, तब भी प्रारब्धरूपी कर्म जबरदस्ती इसको भोगोंको भुगाता है और प्रारब्धनेही इसके शरीरको बना रक्खा है, वास्तवसे इसकी दृष्टिमें शरीरभी नहीं है, किंतु ज्ञानवान्के शरीरका योगक्षेमभी प्रारब्ध कर्षही करता है ॥ ३१ ॥



चित्तवृत्ति कहती है, हे विवेकाश्रम ! आपने कहा है जीवात्मा और ईश्वरात्मामें भेद नहीं है, किंतु दोनों एकही हैं, तब फिर ईश्वरमें जो सर्वज्ञतादिक गुण हैं, वह जीवमें क्यों नहीं हैं ? आत्मा तो दोनोंमें एकही है । विवेकाश्रम कहते हैं, हे चित्तवृत्ते ! इसमेंभी हम तुमको एक दृष्टांत सुनाकर विरोधको हटाकर दिखाते हैं:-

किसी नगरके बाहर एक महात्मा जंगलमें रहतेथे एक दिन एक पुरुषने जाकर उनसे यही सवाल किया कि आप लोक कहते हैं, जीवात्मा और ईश्वरात्माका भेद नहीं है, किंतु दोनोंमें एकही आत्मा है । तब फिर ईश्वरात्मामें जो कि सर्वज्ञतादिक गुण हैं वे जीवात्मामें क्यों नहीं हैं ? महात्माने कहा हमको प्यास लगी है, और गंगाजलको ही हम पीते हैं और गंगाजी हमारी कुटीसे दूर किंतु दो कोसके फासले पर हैं । प्रथम तुम जाकर हमारी तूंबडीमें गंगाजलको गंगाजीसे भरलावो मगर गंगाजलको ही लाना कूपके जलको न लाना जब कि हम गंगाजलको पानकर लेवेंगे, तब फिर तुम्हारे प्रश्नका उत्तर देंगे । वह महात्माकी तूंबडी लेकर गंगाजीसे जल भरलाया और महात्माके आगे तिसने तूंबडीको धर दिया और महात्मासे कहा लीजिये गंगाजलको मैं लाया हूं । महात्मा तूंबडीके जलको देखकर कहने लगे यह तो गंगाजल नहीं है, उसने कहा महाराज ! यह गंगाजलही है महात्माने कहा हम कैसे विश्वास करलें ? जो यह गंगाजलही है । वह कसमें खाने लगा कि, यह गंगाजलही है । महात्माने कहा तुम तो सच कहते हो परन्तु गंगाजीमें तो पचासों नावें चलती हैं हजारों मछलियें रहती हैं लाखों मनुष्य तिसमें स्नान करते रहते हैं, सैकड़ों पर्वत और वृक्ष तथा नगर और ग्राम तिसके किनारेपर रहते हैं, उनमेंसे तो इसमें एक भी नहीं दीखता है, तब हम कैसे जानलें कि, यह गंगाजलही है । उसने कहा महाराज ! वह बड़ा भारी गंगाजीका प्रवाह है, जिसके किनारेपर हजारों नगर और पर्वतादिक हैं, यह थोडासा उसी प्रवाहका हिस्सा है, इसमें वह सब कैसे रहसके हैं ? सारांश यह है कि, गंगाजल होनेमें तो कोईभी संदेह नहीं है । क्योंकि, जो : माधुर्य उसमें है, सोई इसमें भी है । महात्माने कहा इसीतरह तू जीवात्मा और ईश्वरात्मामें भी घटा ले जीवात्माकी ।



उपाधि जो अंतःकरण है, वह छोटीसी उपाधि है, ईश्वरात्माकी उपाधि जो माया है वह सारे ब्रह्मांडमें फैली हुई है । इसीवास्ते ईश्वरात्मामें सर्वज्ञतादिक धर्म रहते हैं, जीवात्मामें नहीं रहते हैं । परन्तु सुखरूपता दोनोंमें बराबरही है और नित्यत्व चेतनत्वादिकभी धर्म दोनोंमें बराबरही हैं । इसीसे सिद्ध होता है कि, जीवात्मा और ईश्वरात्माका बिलकुल भेद नहीं है ॥ ३२ ॥

चित्तवृत्ति कहती है, ईश्वरात्मा और जीवात्मा यदि दोनों विद्यमान हैं, तब इन नेत्रोंसे क्यों नहीं दीखते हैं, जो वस्तु नेत्रोंसे नहीं दीखती है, उसकी सत्यता में क्या प्रमाण है ? विवेकाश्रम कहते हैं, हम एक दृष्टांतको देकर इस बातकी उत्तरको कहते हैं:—

हे चित्तवृत्ते ! किसी नगरके बाहर वनमें एक महात्मा रहतेथे उनके पास जाकर एक मूर्ख पुरुषने इसी प्रश्नको किया । तब महात्माने उसको शास्त्रके वाक्यों और युक्तियोंसे बहुत समझाया, तब भी वह मूर्ख न समझा और उसने हठ किया हमको इन नेत्रोंसे दोनोंको दिखला देवो । महात्माने एक मट्टीके ढेलेको उठाकर तिसके शिरमें मारा तिसका शिर फटगया और वह रोता रोता राजाके पास फिरयादी गया और राजासे तिसने जाकर कहा मैंने फलाने महात्मासे ऐसा सवाल किया और उन्होंने जवाबके बदलेमें मेरा शिर फोड़ दिया, अब मेरेको ऐसा दर्द होता है जो दर्दके मारे मेरे प्राण निकले जाते हैं । राजाने सिपाहीको भेजकर उन महात्माको बुलाया और कहा आपने इसका शिर क्यों फोड़ दिया है ? महात्माने कहा हमने इसके सवालका जवाब दिया है ये जो आपके पास फिरयादी आया है सो क्यों आया है ? उसने कहा इसके शिरमें दर्द होता है तिसीसे यह फिरयादी आया है । महात्माने कहा जैसे दर्द होता है और दीखता नहीं है, तैसे जीवात्मा और ईश्वरात्मा विद्यमान हैं परन्तु दीखते नहीं हैं । हमको यह अपने दर्दको नेत्रोंसे दिखादे तब हमभी इसके प्रति आत्माको नेत्रोंसे दिखा देंगे । जैसे दर्द है भी और नेत्रों करके नहीं दीखता है तैसे आत्मा भी है और नेत्रों करके नहीं दीखता है । राजाने कहा ठीक है महात्मा अपने आसनपर चले आये, हे चित्तवृत्ते ! यही तुम्हारे प्रश्नकाभी उत्तर है ॥ ३३ ॥



चित्तवृत्ती कहती है । हे भ्राता ! जो लोक वैराग्यपूर्वक गृहस्थाश्रमका त्याग करके संन्यासाश्रममें हो जाते हैं, वे पहले घरके प्रपंचको त्याग करके फिर संन्यासाश्रममें जाकर उससे भी अधिक प्रपंचको क्यों फैलाते हैं ? इसका क्या कारण है ? विवेकाश्रम कहते हैं उनको पहले मंद वैराग्य हुआ था मंद वैराग्य अल्प कालतक रहता है फिर नष्ट होजाता है । जब कि, स्त्रीको लडका पैदा होने लगता है, तब उस कालमें उसको बड़ा क्लेश होता है तिसकालमें वह कहती है कि, फिर पतिके पास नहीं जाऊँगी । जब कि, कुछ दिन बीत जाते हैं तब वह दुःख भूल जाती है फिर वह पतिके पास जाती है ।

इसीप्रकार जब किसी पुरुषको किसी तरहका घरकायोंसे या धनादिकोंके नष्ट होजानेसे दुःख प्राप्त होता है, तब वह गृहस्थाश्रमको किसी मंद वैराग्यमें त्याग देता है । कुछ दिन बीते जब कि, दुःख भूल जाता है और धनादिकोंकी तिसको प्राप्ति होने लगती है, तब वह संन्यासाश्रममें ही फिर मठादिकोंको बांधकर गृहस्थाश्रम बना लेता है । क्योंकि, तिसका वह मंद वैराग्यभी जाता रहता है, जैसे वैष्णवको मांससे बड़ा तिरस्कार रहता है कभी स्वप्नमें भी तिसका मन मांसकी तरफ नहीं जाता है, ऐसा जब कि, स्त्री धनादिकोंसे जिसको वैराग्य होजाता है वह फिर त्यागे हुए प्रपंचकी रचनाको नहीं करता है, इसीमें एक दृष्टांतको कहते हैं:—

हे चित्तवृत्ते ! ईरान देशमें किसान लोक घोड़ोंको पालते हैं, याने चार २ पांच २ सौ घोड़ियोंके गोलोंको वह रखते हैं । जब कि, वह घोड़ियें बच्चोंको उत्पन्न करती हैं, तब वह किसान लोक जंगलमें एक किलेको बनाते हैं । गिरदे तिसके तीन खाइयोंको खोददेते हैं, उस किलेमें नये उत्पन्न हुए घोड़ियोंके बच्चोंको रखकर भीतर जानेके रास्ताको भी बंद कर देते हैं और ऊपरके रास्तासे बच्चोंको मसाला वगैरह खिलाकर पालते हैं और उस जंगलमें तिस किलेके समीप किसी प्रकारके शब्दको भी वह नहीं होने देते हैं जब कि वह बच्चे एक सालके होजाते हैं; तब एक दिन वे किसान लोग एक तोपको लेकर जाकर तिस किलेके समीप चलाते हैं, तिस तोपके आवाजको सुनकर वह



घोड़ियोंके बच्चे कूदने लगते हैं, कोई तो तीनों खाइयोंको फाँदकर जंगलको दौड़ जाते हैं, कोई दो खाइयोंको फाँदकर तीसरीमें फँस जाते हैं, कोई एक खाईको कूदकर दूसरीमें फँस जाते हैं, कोई एकमें ही गिरकर फँस जाते हैं, कोई उसी जगहमें फडफडाकर रहजाते हैं । हे चित्तवृत्ते ! यह तो दृष्टांत है, इसको दार्ष्टांतमें घटाते हैं । गृहस्थाश्रमरूपी एक किला है तिसमें जीवरूपी घोड़ियोंके बच्चे सब फँसे हैं, जिसकालमें कोई विरक्त महात्मा आकर वैराग्यरूपी तोपको चलाता है, तिस कालमें जो कि, तीव्रतर वैराग्यवान् होते हैं, वे तीनों खाइयोंको कूदकर निकल जाते हैं । प्रथम खाई तो स्त्री पुत्रादिकोंका मोहरूप है, दूसरी खाई वर्णाभिमान है, तीसरी खाई आश्रमाभिमान है । सो तीव्रतर वैराग्यवाले इन तीनों खाइयोंको कूद जाते हैं अर्थात् स्त्रीपुत्रादिकोंमें मोहको त्यागकर फिर वर्णाश्रमके अभिमानको त्यागकर जीवन्मुक्त होकर विचरते हैं, वे फिर दूसरे प्रपंचकी रचना किसी प्रकारसे भी नहीं करते हैं और जिनको तीव्रवैराग्य होता है, वे प्रथमकी दो खाइयोंको कूदकर तीसरी आश्रम अभिमानरूपी खाईमें फँस जाते हैं । हम संन्यासी हैं, हम दण्डी हैं, सबसे उत्तम हैं, हमारे तुल्य दूसरा कौन है, वह मोक्षके अधिकारी नहीं होते हैं । क्योंकि उनका मिथ्या आश्रममें अभिमान बना है और मंद वैराग्यवान् प्रथमवाली खाईको कूदकर अर्थात् स्त्री पुत्रादिकोंमें मोहको त्याग करके दूसरी वर्णाभिमानरूपी जो खाई है, चेले मठादिक तिनमें फँस जाते हैं वह भी मोक्षके और ज्ञानके अधिकारी नहीं होते हैं । क्योंकि एक गृहस्थाश्रमरूपी खाईसे निकल दूसरी खाईमें अर्थात् नये प्रपंचकी रचनाको करने लग जाते हैं । और जो अतिमंद वैराग्यवान् हैं, वे घरको छोड़कर ग्रामके बाहर रहकर संत नाम अपना धरकर सुपेद वस्त्रोंको और शिखा सूत्रको भी रखकर कथा वार्त्ता जाँचकर अपने घरकी और अपनी पालनाको करते हैं वह भी ज्ञानके अधिकारी नहीं हैं । क्योंकि उनका दाम्भिक व्यवहार है, इस प्रकारके मनुष्य पांचाल देशमें बहुत हैं और चौथे महामूढ पुरुष हैं, जो कि, वैराग्यकी बातोंको सुन घड़ी दो घड़ी बाहें बाहें हाय २ करके रहजाते हैं, उनसे तो वैराग्य दूर भाग जाता है ॥ ३४ ॥



चित्तवृत्ती कहती है, हे विवेकाश्रम ! समुच्चयवादी कहता है कर्म और ज्ञान दोनोंको इकट्ठा करनेसे मुक्ति होती है । और वेदांती कहता है केवल ज्ञानसे ही मुक्ति होती है सो दोनोंमेंसे किसका कथन ठीक है ? विवेकाश्रम कहते हैं हे चित्तवृत्ते ! कर्म और ज्ञानका समुच्चय नहीं होसक्ता है । जिसको ऐसा अभिमान है, मैं इस कर्मका कर्ता हूँ, मैं इस कर्मको करके इसके फलको भोगूंगा इसी पुरुषका कर्मोंमें अधिकार है और जिस पुरुषको ऐसा अभिमान नहीं है, किंतु जिस पुरुषकी ऐसी बुद्धि है, न हम कर्मके कर्ता हैं न हम तिसके फलके भोक्ता हैं, किंतु हम असंग सच्चिदानन्द स्वरूप हैं, उसी पुरुषका ज्ञान और मोक्षमें अधिकार है । दोनों विरोधी एक जगहमें नहीं रहसक्ते हैं । इसीमें एक दृष्टांत तुमको हम सुनाते हैं:-

एक जाटकी दो लडकी थीं, एक लडकीकी शादी किसानके साथ हुई थी और दूसरी लडकीकी शादी कुम्हारके साथ हुई थी । जब कि, लडकियोंकी शादीको हुए बहुत दिन गुजर गये, तब एक दिन जाटसे स्त्रीने कहा बहुत दिन हुए लडकियोंका कोई खत पत्र नहीं आया तुम जाकर उनके आनंद मंगलकी खबर लाओ । जाट घरसे निकलकर उस ग्राममें गया, जहांपर कि, दोनों लडकियें विवाही गई थीं । पहले वह किसानके घरमें जाकर लडकीसे मिला और हाल चाल पूछा, लडकीने कहा बापू खेतमें बीज फेंका है और बादल भी मिला है । यदि वर्षा न हुई तब तो हम उजड़ जायेंगे । क्योंकि धानका बीज सब जलजायगा और जो वर्षा हो जायगी तब तो हम बस जायेंगे । फिर दूसरी कुम्हारके घरवाली लडकीके पास गया और जाटने पूछा बच्ची सुख सांदकी खबर कहो । उसने कहा बापू और तो सब अच्छा है हमने बर्तनोंका आवाँ लगाया है और आजही तिसको आग दी है, इधरसे हमने आवाँको आग दी है, उधरसे बादल मिलकर आया है यदि वर्षा हो जायगी तब तो हम उजड़ जायेंगे क्योंकि कच्चे बर्तन सब गलजायेंगे । जो वर्षा नहीं होगी तब तो हम बस जायेंगे, क्योंकि बर्तन हमारे सब पकजायेंगे । जाट दोनों लडकियोंके हालको पूछकर जब अपने घरमें आया तब स्त्रीने जाटसे पूछा लडकियोंके हालको सुनाओ । जाटने कहा या तो किसान उजड़ेगा ।



या कुम्हार उजड़ेगा । दोनोंमेंसे एक तो जरूर उजड़ेगा यही सब हाल कह सुनाया । हे चित्तवृत्ते ! यह तो दृष्टांत है, अब इसको दार्ष्टान्तमें घटाते हैं, अन्तःकरणरूपी जाट है, तिसकी जो वृत्तियाँ हैं कर्तृत्व अकर्तृत्व वही तिसकी दो लडकियाँ हैं । यदि ब्रह्माकार वृत्ति उत्पन्न होजायगी तब कर्तृत्व भोक्तृत्वरूप वृत्ति उजड़ जायगी और जो दूसरी अहमाकार कर्तृत्व भोक्तृत्वरूप वृत्ति उत्पन्न होजायगी तब तो ब्रह्माकारवाली नहीं होगी । दोनों वृत्तियाँ परस्पर विरोधी हैं । इसलिये दोनोंमें एकही होगी दूसरी नहीं होगी, तब समुच्चय कैसे होसक्ता है ? किन्तु कदापि नहीं होसक्ता है । हे चित्तवृत्ते ! जैसे कोई अनजान बालक नशा खानेवालेकी संगतसे नशा खाने लगजाता है और जब पूरा नशाबाज होजाता है, तब दुःखको उठाता है, फिर जब कि तिसको किसी अच्छेकी संगत होजाती है, तब वह नशेको छोडकर अच्छा बनकर दुःखसे छूटजाता है तैसे आत्माभी निर्धार्मिक है । जैसी संगत इस जीवकी होजाती है वैसाही यह अपनेको मानने लगजाता है, भेदवादीकी संगत होनेसे भेदवादी अभेदवादीकी संगत होनेसे अभेदवादी होजाता है । आत्मा असंग है, सब धर्म आत्मामें कल्पित हैं आत्मा नित्यशुद्ध बुद्ध मुक्तस्वरूप है ॥ ३५ ॥

हे चित्तवृत्ते ! एक और लौकिक दृष्टांतको तुम सुनो:—

एक लडका सात आठ बरसका अपने मुहल्लामें खेलता था अपने खेलमेंही वह लडका चिल्लाने लगा, उस मुहल्लामें मकान बहुत ऊँचे थे उसक आवाज टक्कर खाकर गूँज उठा तब आगेसेभी चिल्लानेका प्रतिध्वनिरूप शब्द हुआ लडकेने जाना कोई मेरी नकल करता है । लडकेने पूछा तू कौन है आगेसे भी शब्द हुआ तू कौन है लडकेने कहा मैं तुमको मारूंगा उधरसेभी आवाज आई मैं तुमको मारूंगा लडकेने तिसको गाली दी, आगेसे भी गालीकी आवाज आई, तब लडकेने अपनी मातासे जाकर कहा कोई आदमी मेरेको चिढ़ाता है, परन्तु दिखाई नहीं देता है । माताने कहा बेटा दूसरे मुहल्लामें इस वक्त कोई भी तुमको चिढ़ानेवाला नहीं है । जब कि, तुम आवाज करते हो तब तुम्हाराही आवाज टक्कर खाकर गूँजता है । तुम जानते हो कोई दूसरा हमको चिढ़ाता है, यह तुमको भ्रम है, तुम्हारेसे



बिना दूसरा कोई भी तुमको चिढ़ानेवाला नहीं है, तुम अपने इस भयको दूर करो । माताके उपदेशसे लडकेका डर जाता रहा है । हे चित्तवृत्ते ! यह तो दृष्टांत है, अब इसको दार्ष्टांतमें सुनो । इस जीवके बिना दूसरा कोई भी इसको भय देनेवाला नहीं है, इस जीवका संकल्पही इसको भय देता है, अपने संकल्पसे यह जीव नरक स्वर्गादिकोंकी कल्पना करता है, फिर उनकी प्राप्तिके लिये कर्मोंकी कल्पना कर्ता है । फिर फलोंकी कल्पना कर्ता है, आपही कर्ता भोक्ता बनकर कर्मोंके फलोंको भोगता है । जैसे मकड़ी अपने मुखसे तार निकालकर आपही तिसके साथ क्रीडा करती है । जैसे बालक अपने परछांहीको देखकर आपही डरता है, तैसे जीवभी अपने संकल्पोंको करके आपही उनसे भयको प्राप्त होता है, अपने स्वरूपसे भूलकरही जीव दुःखको पाता है । इसीपर एक कविनेभी कहा है:-

कवित्त-रम्यो सब ब्रह्म नहीं कछु भ्रम तू जान न रम जो नाहिं मरे हैं ॥  
एकोहि राम झूठी धूमधाम नहीं कोई काम तु काहि डरे हैं । ब्रह्म सो लाग  
द्वैतको त्याग स्वरूपमें जाग वृथा क्यों जरे हैं । कहे रामदयाल नहीं कोऊ काल  
तू आप सँभाली जो वेग तरे हैं ॥ १ ॥

हे चित्तवृत्ते ! जीव अपने अज्ञान करकेही भयको प्राप्त होता है, वास्तवसे इसको भय किसीका नहीं है, जब कि मन दूसरेकी कल्पना कर्ता है तभी भय खडा होता है ॥ देवीभागवते:-

न देहो न च जीवात्मा नेन्द्रियाणि परंतप ।

मन एव मनुष्याणां कारणं बंधमोक्षयोः ॥ १ ॥

हे परंतप ! बंध मोक्षमें देह और जीवात्मा तथा इन्द्रियें ये सबभी कारण नहीं हैं, किंतु मनुष्योंका मनही कारण है ॥ १ ॥

शुद्धो मुक्तः सदैवात्मा नैव बध्येत कर्हिचित् ।

बंधमोक्षौ मनःसंस्थौ तस्मिञ्छान्ते प्रशाम्यतः ॥ २ ॥

आत्मा सदैवकाल शुद्ध है, मुक्त है, किसी प्रकारसेभी वह बंधायमान नहीं होता है, बंध और मोक्ष मनसेही स्थित रहते हैं अर्थात् मनका संकल्पमात्र है, मनके शांत होनेपर वहभी शान्त होजाते हैं ॥ २ ॥



शत्रुमित्रमुदासीनो भेदाः सर्वे मनोगताः ।

एकात्मत्वे कथं भेदः संभवेद्वैतदर्शनात् ॥ ३ ॥

शत्रु, मित्र और उदासीनता ये सर्व भेद मनमें ही हैं एक आत्माके निश्चय होनेसे फिर भेद कैसे होसक्ता है, किंतु कदापि नहीं होसक्ता है भेद तो द्वैत-दर्शनहीसे होता है ॥ ३६ ॥

हे चित्तवृत्ते ! एक और लौकिक दृष्टांत तुमको सुनाते हैं:—

किसी नगरमें एक बनियां बड़ा धनिक रहता था, रात्रिके समय तिसकी स्त्री एक लोटा जलका भरकर तिसके सोनेके पलंगके नीचे धर देती थी सबेरे बनियां जब झाड़े जाता था तब तिस लोटेको शौचकरनेके लिये लेजाता था । दीपमालिका आनेका दिन जब कि नजदीक आगया तब तिस बनियांकी लडकीने लोटेमें गेरूको रगडकर पानी मिलाकर भर दिया और तिस लोटेको बापके पलंगके नीचे धर दिया । सबेरे अंधेरेमें वही गेरूवाला लोटा बनियांके हाथमें आगया बनियांने जंगल फिरकर तिस लोटेसे जब कि, शौच किया तब वह पृथिवी सब गेरूके रंगसे लाल होगई । बनियांने जाना यह सब खून पाखानेके रास्तासे हमारे भीतरसे गिरा है, बनियां घरमें आकर खाटपर गिरपड़ा और स्त्रीसे तिसने कहा आज मैं मरूंगा क्योंकि मेरे पेटसे पाखानेके रास्तासे बहुतसा खून गिरा है, जल्दी कुछ तू मुझसे दान पुण्य करावो स्त्री रोने लगी बनियांने कहा अब रोनेका समय नहीं है जल्दी एक गौको मँगाकर दान करावो और कुछ अन्न वगैराभी मँगाकर दान करावो । स्त्री सब वस्तुओंके मँगानेके फिकरमें हुई और बनियांभी धीरे २ सुस्त होने लगे इतनेमें बनियांकी लडकीने पलंगके नीचे जब कि गेरूके लोटेको खोजा और लोटा तिसको नहीं मिला लोटाके न मिलनेसे वह लडकी रोने लगी । बापने पूछा तू क्यों रोती ? उसने कहा मैंने गेरू घोलकर लोटेमें आपके पलंगके नीचे रखा था न मालूम तिसको कौन उठा लेगया और यह दूसरा लोटा पानीका भरा हुआ इस जगहमें रखा है । मेरा लोटा नहीं दीखता है । लडकीकी वार्ताको सुनकर बनियां उठ बैठा और स्त्रीसे कहने लगा अब मैं अच्छा होगया दान पुण्य करानेकी कुछ जरूरत नहीं है । वह खून



नहीं था किन्तु गेरूका रंग था मेरेको भ्रम खूनका होगया था, अब वह भ्रम मेरा जाता रहा है । हे चित्तवृत्ते ! यह तो दृष्टान्त है अब दार्ष्टान्तमें इसको सुनो । अनादि अज्ञानके सम्बंधसे इस जीवको अपने स्वरूपमें भ्रम होरहा है, तिसी भ्रम करके यह जीव अजर अमर आत्मामें जन्म मरणादिकोंको मान रहा है जब आत्मवक्ताके उपदेश करके इसका भ्रम दूर होजाता है तब यह अपनेको अजर अमर मानने लगजाता है तब जन्म मरणसे रहित होजाता है ॥ ३७ ॥

हे चित्तवृत्ते ! एक और लौकिक दृष्टान्तको तुम सुनो:-

एक राजाने दो नौकरोंको विदेशमें किसी कामके लिये भेजा जब कि कुछ दिन बीतगये और उनको कोईभी खत पत्र न आया तब राजाने दोनों नौकरोंकी तरफ दो हुकमनामे लिखे और लिखा इनको पूज्य करके मानना । वह दोनों परवाने दोनों नौकरोंके पास जब कि पहुँचे उन दोनोंमेंसे एकने तो जो परवानेमें करनेको लिखा था तिस कामको करके परवानेको फेंक दिया, दूसरेने जो लिखा था उसको तो न देखा किन्तु परवानेको चौकीपर धरकर तिसकी धूप दीपसे नित्य पूजा करने लगा । जिसने लिखे हुए कामको करके परवानेको फेंक दिया था, राजा उसपर तो बड़े प्रसन्न हुए और तिसको राजाने भारी दरजाभी दिया और जो परवानेकी चौकीपर धर कर केवल पूजाही करता रहा था, तिसपर राजा नाराज हुए और तिसको निकाल भी दिया । हे चित्तवृत्ते ! यह तो दृष्टान्त है, अब दार्ष्टान्तमें सुनो । वेद शास्त्ररूपी परवाने याने हुकमनामे ईश्वरके भेजे हुए हैं, जो पुरुष उनपर अमल करता है अर्थात् कुछ उनमें लिखा है उसको धारण करता है, उसपर तो ईश्वर प्रसन्न होता है, और उसको मोक्ष देता है । जो कि उनमें लिखेको धारण नहीं करता है, किन्तु चौकीपर धरकर धूप दीपादिकोंसे आरती करता है उनके आगे घण्टोंको हिलाता है, उसपर ईश्वर नाराज होकर उसको जन्मोंकी परम्पराको देता है । इसीपर पंचदशीकारने भी लिखा है:-

ग्रन्थमभ्यस्य मेधावी विचार्य च पुनः पुनः ।

पलालमिव धान्यार्थी त्यजेद्ग्रन्थमशेषतः ॥ १ ॥



बुद्धिमान् पुरुष प्रथम ग्रन्थोंका अभ्यास करै, फिर पुनः २ उनका विचार करके धारण करै, फिर जैसे धान्यका अर्थी पुरुष धान्यको ग्रहण करके पलालीका त्याग करदेता है इसी प्रकार यह भी संपूर्ण ग्रन्थोंका फिर त्याग करदेवै ॥ १ ॥

हे चित्तवृत्ते ! केवल ग्रन्थोंके वाचनेसे आत्मबोध नहीं होता है, किन्तु धारण करनेसे होता है ॥ ३८ ॥

हे चित्तवृत्ते ! इसी विषयपर तुम्हारेको एक और दृष्टांत सुनाते हैं—एक पुरुष तीर्थ यात्रामें जाने लगा तब तिसने विचार किया यदि द्रव्यको साथ लेजायँगे तब तो रास्तामें चोरोंका भय है, कहीं छूटेही जायँगे । तब क्या करैंगे, हुंडी लिखवाकर लेजायँ तब अच्छा होगा, वहांपर जाकर शाहकी दूकानसे रुपैया लेलेवेंगे । तिस आदमीने हुंडी लिखवा ली एक दूसरा भी तिसके साथ तौथोंमें चला उसने भी हुंडी लिखवा ली वहांपर जब जाकर दोनों पहुँचे तब एकने तो शाहकी दूकानपर जाकर तिस हुंडीको दिखाकर अपना रुपैया लेलिया । उसको तो रुपैया मिलगया और दूसरा अपने डेरेपर बैठके तिस हुंडीका पाठ करने लगा । कई एक दिन पाठ करता रहा तब भी तिसको हुंडीका रुपैया नहीं मिला । यह तो दृष्टांत है, दार्ष्टान्तमें वेद शास्त्ररूपी सब हुंडियें हैं, इनके केवल पाठमात्र करनेसे आत्माका लाभ नहीं होता है, किन्तु इनमें जो उपदेश लिखा है, तिसपर चलनेसे आत्माका लाभ होता है ॥ ३९ ॥

दो प्रकारके राजा होते हैं एक न्यायकारी दूसरा अन्यायकारी जो कि, न्यायकारी होता है, वह कामको देखता है, अपनी खाली तारीफको नहीं सुनता है । जो नौकर तिसका अच्छा काम करता है, उसको भारी ओहदा देता है और जो नौकर कामको नहीं करता है केवल तिसकी तारीफकोही करता है, तिसको वह पसंद नहीं करता है और न तिसको कोई ओहदा देता है और जो अन्यायकारी है, वह कामको नहीं देखता है, किन्तु केवल अपनी तारीफकोही सुनता है । अन्यायकारी राजाको दोषका भागी कहा है, निर्दोष और धर्मात्मा राजा न्यायकारी होता है, जो सबको सम देखता है । तैसे ईश्वर भी न्यायकारी है वह कर्मकोही देखता है, जो पुरुष उत्तम



कर्मको करता है अर्थात् वेदोक्त मार्गपर चलता है, उसीको मोक्ष देता है । जो वेदोक्त मार्गपर तो नहीं चलता है, केवल वेदोंको और शास्त्रोंको लोक-दिखलावेके लिये पाठोंको करता है या झूठे पाखंडोंकोही करता है, उसको कदापि मोक्षको नहीं देता है ॥ ४० ॥

हे चित्तवृत्ते ! जबतक इस जीवको देहादिकोंमें अहंता और गेहादिकोंमें ममता बनी है, तबतक इस जीवको कदापि सुख नहीं होता है । अहंता ममताके त्याग करनेसे इसको सुख होता है सो अहंता ममताका त्याग करना बड़ाही कठिन है । इसीमें एक दृष्टांतको सुनातेहैं:—

एक कालमें नारदजी पृथिवीपर पर्यटन करते हुए वैकुण्ठमें जा निकले वहांपर भगवान्को अकेले बैठे हुए देखकर नारदजीने भगवान्से कहा महाराज आपका वैकुण्ठ तो आजकल खाली पड़ा है कोईभी पुरुष यहाँपर नहीं दिखाता है, क्या वैकुण्ठमेंभी कोई आनेकी इच्छा नहीं करता है । यहाँपर तो सर्व प्रकारका सुख है, किसी प्रकारकाभी यहाँपर दुःख नहीं है फिर क्यों वैकुण्ठ खाली है ? भगवान्ने कहा नारदजी यद्यपि यहाँपर सर्व प्रकारका सुख है तबभी वैकुण्ठमें आनेकी इच्छा किसीकोभी नहीं होती है और हमाराभी मन अकेले नहीं लगता है, दूसरा कोई हो तब दोघड़ी तिससे बात चीतही करें, कोई सेवा करनेवालाभी नहीं है हम क्या करें ? मर्त्यलोक निवासी कोईभी वैकुण्ठमें आनेकी इच्छा नहीं करता है । नारदने कहा ये कैसी वार्ता है ? वैकुण्ठका तो नाम सुनकर सब लोक आपसे आप चले आवेंगे । भगवान्ने कहा अच्छा तुम जाकर दो चार आदमियोंको लावो कुछ सेवाका तो काम चले, फिर देखाजायगा । नारदजी बड़े उत्साहके साथ चले और आकर एक बूढ़ेसे नारदने कहा बाबा वैकुण्ठको चलोगे ? नारदकी बातको सुनकर वह बूढ़ा बड़ा विगड़ा और नारदजीसे कहने लगा अभागो तूही वैकुण्ठमें जा जिसका न कोई आगेहै न पीछेहै मैं क्यों जाऊं मेरे पुत्र और पोते और स्त्री धनादिक सब मौजूद हैं । जो निपूता हो सो वैकुण्ठमें जाय । नारदजी चुपचाप होकर वहांसे चलपड़े आगे एक और युवावस्थावालेसे नारदजीने



कहा वैकुण्ठको चलोगे ? उसने नारदसे कहा बाबा वैकुण्ठ तो बूढ़ोंके लिये बना है, जो कि, किसी कामलायक न हो वह वैकुण्ठमें जाय, हम तो सब काम करसक्तेहैं, हम क्यों वैकुण्ठमें जायँ ? वहाँसे थोड़ीदूर जाकर फिर एक पुरुषसे नारदने कहा वैकुण्ठको जावोगे ? उसने कहा किसी छले लंगडेको खोजो, यहांपर तुम्हारी दाल नहीं गलतीहै । नारदजीने बहुतसे मनुष्योंको वैकुण्ठ जानेके लिये कहा परंतु किसीनेभी कबूल न किया । तब नारदजीने एक वृद्ध साहूकारको तिलक छापे लगायकर दूकानमें बैठेहुये देखा नारदने अपने मनमें विचार किया यह भगवान्का भक्त दीखताहै, यह अवश्यही वैकुण्ठको चलेगा और जो ये एकभी चलदे तब हमारीभी बात रहजाय, क्योंकि हम भगवान्से कह आयेहैं हम किसीको लावेंगे और भगवान्को भी सेवा करनेसे आराम मिलजाय । नारदजी तिस सेठके पास जाकर बैठगये और सीताराम २ करके तिस सेठके कानमें नारदजीने कहा सेठजी ! संसारका सुख तो आपनै सब देखही लियाहै, अब चलकर कुछकाल वैकुण्ठके सुखको भोगो । सेठने कहा महाराज ! मेरी भी येही सलाह है परंतु अभी लडका सयाना नहीं है, यह जरा सयाना होजाय और दूकानके कामकाजको सँभाल ले तब चलूंगा, आप कुछ दिन पीछे फिर आना । नारदजी चले गये और कुछ दिन पीछे फिर उसके पास आये और उससे कहने लगे अब तो तुम्हारा लडका सयाना होगया है अब चलो । उसने कहा अभी इसके संतती नहीं हुई है इसके पुत्र हो ले तब चलूंगा नारदजी चले आये । फिर कुछ कालके पीछे तिस सेठसे जाकर कहने लगे अब तो चलो अब तो तुम्हारे पोताभी हो गयाहै । सेठने कहा महाराज ! अभी इसकी शादी नहीं हुई है इसके विवाहको देखकर चलूंगा । नारदजी फिर कुछ कालके पीछे आये और सेठके लिये पूछा कहाँ है तिसके लडकेने कहा वे तो मरगये नारदजीने ध्यान लगाकर देखा तो सर्प बनकर अपने द्रव्यपर बैठेये । नारदने कहा अब तो चलो । उसने कहा मैं अपने द्रव्यकी रक्षा करताहूँ अभी लडका द्रव्यकी रक्षालायक नहीं है जब ये रक्षालायक होजायगा तब चलूंगा । कुछ दिन पीछे फिर गये



तब वह कुत्ता वनकर द्वारपर बैठाथा, नारदजीने कहा अब तो चलो, तब तिसने कहा महाराज पतोहैं अनजान हैं मैं द्वारपर बैठकर चोर चाकरंकी रक्षा करताहूँ, नहीं तो चोर घरमेंसे मालको निकालकर लेजायँ । तब नारदजीने तिस सेठकी स्त्रीसे कहा तुमही बैकुण्ठको चलो, तिसने कहा महाराज ! अभी दो चार काम घरके बाकी हैं, वह होजाय तब मैं चलूंगी । फिर थोड़े दिनोंके पीछे नारदजी जब गये तब वह सेठानीभी मरकर कुतिया वनकर द्वारपर बैठी हुई और कुत्तोंसे खराब हो रहीथी नारदने कहा अब तो चलो । उन्होंने कहा अभी तो हम इसी जन्ममें बड़ी सुखी हैं, फिर चलेंगी । नारदजी हारकर बैकुण्ठमें जाकर भगवान्से कहने लगे महाराज आपने सत्य कहा है संसारी लोक ऐसी ममतामें फँसे हैं जो कोई भी बैकुण्ठमें आनेकी इच्छाको नहीं करता है । हे चित्तवृत्ते ! यह संसार असाररूप भी है और अति मलिनभी है, तब भी संसारी लोक ऐसी मोह ममतामें फँसे हैं जो इसके त्यागकी इच्छाको नहीं करते हैं ॥ ४१ ॥

चित्तवृत्ति कहती है । हे विवेकाश्रम ! जो वस्तु मलिन होती है उससे तो मनुष्यमात्रको घृणा होती है, फिर संसारी लोकोंको क्यों नहीं घृणा होती है ? विवेकाश्रम कहते हैं, हे चित्तवृत्ते ! मोह ममतामें जो फँसे हैं उनको घृणा नहीं होती है । जैसे भंगीको मैलाके देखनेसे घृणा नहीं होती है तैसे महामलिन घृणाका पात्र जो गृहस्थाश्रम है, जिसमें जो कि, नित्यही अपने बाल बच्चोंके पुरीषमूत्रको उठाना और धोना पडता है, घरमें किसी जगहमें मूता है, किसी जगहमें पुरीष किया है, कहीं सीड पडा है, कहीं थूक पडा है, कोई हाय २ करता है, कोई वाह २ करता है, ऐसे मलिन व्यवहारसे संसारियोंको घृणा नहीं फुरती है । क्योंकि उनका स्वभावही वैसा होजाता है । इसीपर एक दृष्टांत कहते हैं:-

किसी नगरके बाहर एक महात्मा रहतेथे, एकदिन राजाने जाकर उनसे प्रार्थना की महाराज ! हमारे घरमें चलकर चरण धारिये जो वह पवित्र होजाय । प्रथम तो महात्माने नहीं माना, जब कि, राजाने बहुतसी विनती की, तब



राजाके साथ चलपडे, जब राजाके घरमें जाकर बैठे, तब थोड़ी देरके पीछे महात्माने कहा राजन् ! हम चलेंगे तुम्हारे घरमें बड़ी दुर्गंधी आती है राजाने कहा महाराज ! यहांपर दुर्गंधीका कौन काम है ? यहांपर तो बड़ी सफाई है ! महात्माने कहा राजन् ! तुमको वह मादूम नहीं देती है । क्योंकि तुम्हारा स्वभावभूत हो रहा है, चलो हम तुमको दिखावेंगे । महात्मा राजाको साथ लेकर उस बाजारमें गये जिस बाजारमें कच्चे चामके कूपे बनतेथे, वहांपर जाकर खडे होगये राजाने कहा महाराज ! यहांपर तो सडे हुए चर्मकी बड़ी दुर्गंधी आती है, महात्माने एक चर्मकारसे पूछा क्यों भाई यहांपर कुछ दुर्गंधी है ? उसने कहा यहां दुर्गंधी कोई नहीं है । महात्माने राजासे कहा देखो यहांके रहनेवाले कहते हैं यहांपर दुर्गंधी नहीं है फिर आपको कैसे आती है, राजाने कहा इनका दीमाग गंदा होगया इसीलिये इनको नहीं आती है । महात्माने कहा इसी तरह आपके यहांकी दुर्गंधी जो है सो आपको भी नहीं आती है क्योंकि, वह आपके दिमागमें घुसगई है जो वस्तु स्वभावभूत होजाती है उससे घृणा नहीं होती है । सो गृहस्थाश्रमकी दुर्गंधीभी आपकी स्वभावभूत होगई है, इसलिये आपको उससे घृणा नहीं होती है । राजाने कहा ठीक है । हे चित्तवृत्ते ! गृहस्थाश्रम घृणा करनेका स्थान है, क्योंकि अनेक प्रकारके क्लेश इसमें रात्रिदिन बनेही रहते हैं परन्तु मोह ममताके जालमें फँसे हुए जो पुरुष हैं, उनके अन्तःकरण अति मलीन होगये हैं, इसलिये उनको उससे घृणा नहीं होती है और जिनका अन्तःकरण सत्संग करके शुद्ध होगया है, उनको घृणा तो होती है वह विगारी पकडे हुएकी तरह गृहस्थका काम करते हैं, खुशीसे नहीं करते हैं ॥ ४२ ॥

हे चित्तवृत्ते ! इसी विषयपर एक और दृष्टांत तुमको सुनाते हैं:-

किसी नगरके मुहल्लामें एक धनी पुरुष अपने द्वारपर खडाथा, इतनेमें एक भंगी मैलेकी दौरीको उठाये हुए उस रास्तासे निकला, तब धनिकने उस भंगीसे कहा अरे नीच इस मैलेको नंगा मत लेजायाकर, क्योंकि इसको देखकर लोकोंके जी मिचलाने लगते हैं, किसी कपडासे इसको ढककर



लेजायाकर भंगीने कहा मैं कपडा कहांसे पाऊं जो इसको ढकूं । धनिकने एक सुपेद रुमाल तिसको देदिया और कहा इससे इसको ढककर लेजा । भंगीने उस रुमालको उस मैलेकी दौरीपर डालदिया और चलपडा जब कि, वह कुछ दूर निकल गया, तब वहांपर तीन पुरुष खडेये । उन्होंने जाना इस दौरीमें कोई अच्छी वस्तुको यह लिये जाता है । भंगीसे उन्होंने कहा इसमें क्या है हमको दिखला दे । भंगीने कहा आपके देखने लायक यह नहीं है, ऐसा कह करके भंगी चलपडा । तीनोंने भंगीका कहा न माना, तिसके पीछे २ चलपडे, आगे एक पुरुष खडा था, उसने उनसे कहा क्यों मैलेके पीछे चले जाते हो ? इसमें मैला है, कोई उत्तम वस्तु नहीं है । एक तो तिसके कहनेपर पीछेको लौट गया, दो फिर भी न हटे किंतु भंगीके पीछे पीछेही चलने लगे, कुछ दूर जाकर फिर भंगीने उनसे कहा इसमें कोई अच्छी वस्तु नहीं है किंतु मैला है । तुम क्यों दिक्क होते हो । दूसरा भी पीछेको हटा । तीसरेने कहा हम बिना देखे नहीं हटेंगे हमको तुम दिखला देवो । जब कि भंगी एक तंग गलीमें पहुँचा तब उससे कहा आवो देखो ज्योंही वह आगे देखनेको बढा और भंगीने मैलापरसे रुमालको उठाया और मैलेकी दुर्गंधी सब तिसकी नासिका और मुखमें गई और वह भागा त्योंही उस तंग गलीमें वह गिरा और कई एक जगह तिसको चोटभी लगी । हे चित्तवृत्ते ! यह तो दृष्टांत है, अब इसको दार्ष्टांतमें सुनो । संसारमें उत्तम मध्यम कनिष्ठ ये तीन प्रकारके पुरुष हैं और स्त्रीका शरीररूपी एक मैलेकी दौरी है, ऊपरसे सुपेद चर्मरूपी रुमालसे ढकी हुई है, विषयी पुरुषरूपी भंगी तिसको लिये जाता है, तीनों पुरुष तिसको अच्छी वस्तु जानकर तिसके पीछे चले । आगे कोई महात्मा खडेये उन्होंने कहा इसके पीछेतुम मत खराब होवो । यह तो एक मैलेकी दौरी है, जोकि उत्तम था वह तो उनके वाक्य-पर विश्वास करके पीछेको लौट गया, जो मध्यम था वह कुछ दूर जाकर लौटा, जो कनिष्ठ था वह भी लौटा तो सही, परंतु धक्के और चोटको खाकर शिर फटाकर अनेक प्रकारके क्लेशोंको सह करके पश्चात् उसने भी तिसका त्याग किया और जो अति मूर्ख हैं वे इसीमेंही जन्मभर दुःख पाते रहते हैं उनको कभी भी घृणा नहीं होती है ॥ ४३ ॥



हे चित्तवृत्ते ! संसारमें जीवोंको जो ममता होरही है, येही दुःखका हेतु है । जिसको ममता नहीं है, वह घरमें रह करकेभी सुखी है, जिसको ममता बनी है वह घरका त्याग करकेभी दुःखी है । इसीमें एक दृष्टांतको सुनाते हैं:-

एक राजा बड़ा सत्संगी था महात्माका संग सदैवकालही करताथा और उसके नगरके बाहर वनमें एक महात्मा रहतेथे, नित्यही उनके पास जाया करताथा । एकदिन राजाने महात्मासे कहा महाराज राजकाजमें बड़ा दुःख होता है इस दुःखकी निवृत्तिका कोई उपाय आप कहिये । महात्माने कहा राजन् ! तुम अपने राजको हमारे प्रति दान करदेवो । राजाने तुरंतही जल लेकर राज्यको महात्माके प्रति दान करदिया । महात्माने कहा राजन् ! अब तुम्हारा इस राजमें कुछ ममता है या नहीं ? राजाने कहा हमारी अब इस राज्यमें कुछभी ममता नहीं है चाहे बने चाहे बिंगडे । महात्माने कहा अब तुम हमारी तरफसे इसका इन्तजाम करो और जो कुछ तुम्हारा खर्चहो वह अपनी तन-खाह जानकर लिया करो । नौकर वही धर्मात्मा कहाजाता है जो मालिकका काम अच्छा करता है, राजा अपनेको नौकर जानकर राजकाजको करने लगे फिर राजासे एकदिन महात्माने पूछा राजन् ! राजकाजमें तुमको कुछ विक्षेप तो नहीं होता है ? राजाने कहा हमारी अब राज्यमें ममताही नहीं है विक्षेप हमको क्यों हो ? महात्माने कहा ठीक है हे चित्तवृत्ते ! जो पुरुष गृहमें रह-करकेभी ममतासे रहित होकर गृहके कामोंको करता है उसको विक्षेप नहीं होता है परंतु ऐसा होना अति कठिन है ॥ ४४ ॥

हे चित्तवृत्ते ! जबतक पुरुषका मन अंतर आत्माकी ओर नहीं लगता है, तबतक पुरुष विषयोंकी तरफ दौडता है, मनको अंतर मुख करनेके लिये सास्त्रकारोंने योगाभ्यास आदिक अनेक साधन कहे हैं । प्रथम मनको स्थूल पदार्थमें लगाना कहा है, स्थूलमें जब कि लगने लगता है तब धीरे २ सूक्ष्ममें जाकर ठहर जाता है, बिना स्थूलमें लगानेसे सूक्ष्ममें नहीं लग सक्ता है । योगसूत्रमें लिखा है जो वस्तु अपनेको अति प्यारीहो, उसीमें मनको लगाय किसी मनुष्यकी वा देवताकी मूर्तिमें या सूर्य चन्द्रमा आदिक



तारोंमें निरोध करै बिना मनके निरोध करनेसे महान् सुखका लाभ नहीं होता है केवल ज्ञानकी बातोंसेभी सुख नहीं होता है। अभ्यास और वैराग्यकोही मनके निरोधका साधन लिखा है। तात्पर्य यह है मनका निरोध किसीतरहसे होसके उसी तरहसे सुखका हेतु है। इसीमें एक दृष्टांत तुमको सुनाते हैं:—

हे चित्तवृत्ते ! किसी नगरमें एक भंगी राजाके घरमें नित्यही पाखाना कमानेको जाता था दैवयोगसे एक दिन जब वह पाखाना कमानेको गया तब रानीको उसने सिंहासनपर बैठीहुई देखलिया देखतेही उसका मन रानीमें चला गया और किसी तरहसे वह अपने घरतक पहुँचा, आतेही वह गिर पड़ा और अपनी स्त्रीसे उसने कहा अब मैं दोचार घड़ीमें मरूंगा। स्त्रीने हाल जब पूछा तब उसने सब हाल बतादिया। स्त्रीने कहा तुम धीरज धरो, मैं इसका कोई उपाय करूंगी स्त्रीने रानीसे जाकर कहा हमारा पति मरता है इसका कोई इलाज तुम बतावो सब हाल पतिका रानीसे कह दिया। आगे रानी बड़ी बुद्धिमान् थी उसने कहा तुम पतीसे जाकर कहो वह साधुका भेष बनाकर बाहर नदीके किनारेपर बैठकर रात्रिदिन हमारा ध्यान करै और किसीकी तरफ बिलकुल न देखे अंतर मनमें मेरेकोही देखै थोड़े दिनोंके पीछे मैं उसी जगहमें उसके पास आऊंगी उसने जाकर पतिसे रानीके मिलनेका उपाय कह दिया। वह साधुका भेष बनाकर नदीके किनारेपर पद्मासन लगाकर रानीका ध्यान करने लगा। कोई पुरुष कुछ आगे धरजाय चाहे कोई उठा कर ले जाय वह किसीकी तरफभी न देखै। थोड़ेही दिनोंमें नगरमें बड़ी चरचा फैल गई, एक महात्मा ऐसे योगिराज आये हैं जो आठोंपहर अपनी समाधिमें ही स्थित रहते हैं। अब बहुतसे लोक उनके पास जाने लगे। राजातक खबर पहुँची राजाभी एक दिन उनके दर्शनको गये, परन्तु उसने राजाकी तरफ भी आँख खोलकर नहीं देखा। ऐसी उसकी वृत्ति रानीके ध्यानमें जमी जो बाहरके संसारकी उसको कुछ भी खबर न रही और वृत्तिके एकाकार होजानेसे वृत्तिमें चेतनका प्रतिबिम्ब भी स्थिर होगया, तिस प्रतिबिम्बके स्थिर होजानेसे उसको अंतर आत्मसुखका लाभ होगया तिस आत्मसुखके आगे विषयसुख



सब अतिथीके और बेरस मादूम होते हैं । रानीने राजासे कहा मेरेको हुक्म हो तो मैं भी उन महात्माका दर्शन कर आऊँ । राजाने कहा जाओ रानी वहाँपर गई कनात लगाई गई गिरदा पहरा खड़ा होगया । रानीने समीप जाकर उनसे कहा जरा आंखको खोलकर देखो मैं वही रानीहूँ जिसके मिलनेके लिये आपने इतना आडंबर किया है उसने कहा मेरेको अब वह रानी मिली है जिसके सामने तुम्हारी जैसी करोड़ों रानियें हाथ जोडकर खड़ी हैं, अब तू चलीजा मैं महान् रानीके साथ जाकर मिलगयाहूँ । आंख खोल करके भी उसने रानीकी तरफ न देखा रानी अपने घरको लौटकर चली आई । हे चित्तवृत्ते ! जितना भारी सुख है सो मनके निरोधमें ही है और जितना भारी दुःख है सो मनके इतस्ततः स्वतंत्र होकर भ्रमण करनेमेंही है ॥ ४९ ॥

हे चित्तवृत्ते ! एक और भी दृष्टांत तुमको मनुष्य जन्मपर सुनाते हैं:-  
एक राजाकी तीनसौ साठ रानी थीं और प्रत्येक रानीके पास राजा एक रात्रिको जाते थे, अर्थात् बरसकी तीनसौ साठ रात्रि होती है । सो हिसाबसे तीन सौ साठ रानीपर बटी हुई थीं । जिस रानीके घरमें राजाके आनेकी जिस दिन पारी होती थी वह रानी उस दिन अपने घरमें बड़ी तैयारी करतीथी, क्योंकि फिर सालभर पीछे तिसकी पारी पडतीथी । जिस दिन सबसे छोटी रानीकी पारी पडी तिसने अपने घरमें बहुतसी तैयारी करी, जब कि, चार पाँच घडी रात्रि व्यतीत होगई और राजाको आनेमें देर होगई । क्योंकि, राजाको उस दिन कोई काम पेश आगया राजा उस काममें रुक गये और इधर रानीको नींदने सताया तब रानीने अपनी लौंडीसे कहा मैं तो सो जातीहूँ, क्योंकि, मेरेको नींदने बहुत सताया है और तू जागती रहो, जब राजा साहिव आवें तब हमको जगा देना । लौंडीसे ऐसे कहकर रानी तो सोगई । अर्द्ध रात्रिके बीतजानेपर राजा वहाँपर गये और रानीको सोती देखकर बड़े क्रुद्ध हुए । लौंडी राजाके सामने कुछ बोल न सकी किन्तु रानीको न जगासकी । राजाभी थके थे वहभी जाकर सोगये । सबेरे राजा उठकर अपने कामपर चले गये । पीछे जब कि रानीकी नींद



खुली तब उसने लौंडीसे पूछा राजा साहिब आये थे लौंडीने कहा हां आये थे तब कहा हमको तुमने क्यों नहीं जगाया ? लौंडीने कहा राजाके क्रोधके आगे मेरे होश बिगड गये थे, कैसे जगाती । तब राती रोने लगी और रानीने कहा कब फिर तीनसौ साठ रात्रि बीतेंगी । जो राजा फिर मिलेंगे । ऐसे कहकर पश्चात्ताप करके रोने लगी । हे चित्तवृत्ते ! यह तो दृष्टांत है अब इसको दार्ष्टान्तमें लेना । चौरासी लाख योनियोंमेंसे फिरता २ यह जीव मनुष्ययोनिमें आता है, इस मनुष्ययोनिमेंभी यदि इसको अपने स्वरूपका बोध न हुआ तब फिर कब चौरासी लाख योनि व्यतीत होंगी, जो इसको फिर मनुष्यजन्म मिलेगा । इस प्रकारका इसकोभी अन्तमें पश्चात्तापही करना पड़ेगा ॥ ४६ ॥

हे चित्तवृत्ते ! इसी विषयमें हम तुमको एक और दृष्टांत सुनाते हैं:—

एक राजाने किसी दूसरे राजापर चढाई की और उस राजाके देशको इस राजाने जीत लिया कुछ कालतक राजा उसीदेशमें रहा, जब राजाने अपने देशमें आनेकी तैयारी की तब अपने घरमें सब रानियोंके प्रति राजाने लिखा जिस २ वस्तुकी जिसको जरूरत हो वह लिखे उसके लिये मैं वही वस्तुको खरीद करके लेता आऊंगा । सब रानियोंने उस देशके भूषण वस्त्रोंके लानेके लिये राजाको लिखा, जो कि, सबसे छोटी रानी थी उसने एक सादे कागज पर एकका अङ्क लिखकर लिफाफामें बंद करके राजाकी तरफ खतको भेज दिया राजाने सबके खतोंको बाँचकर जिसने जो २ वस्तु लिखी थी उसके लिये मँगाकर संदूकोंमें बंद करके रखवादी । जब कि, तिस छोटी रानीके खतको बाँचा तब उसमें कुछभी नहीं लिखा था । केवल एकका एक अंकही लिखा था । राजाने वजीरसे कहा यह रानी कैसी मूर्ख है ? इसने खाली अंक लिखकर भेज दिया है अब इसका क्या मतलब है आप समझाइये । वजीरने कहा सब रानियोंमें येही रानी चतुर है, इस एक अंक लिखनेका यह मतलब है हमको एक तुम्हारीही चाहना है और किसी वस्तुकी चाहना नहीं है, राजाने कहा ठीक है । जब राजा अपने नगरमें आये तब जो २ वस्तु जिसके लिये लाये थे सो सो वस्तु उसके घरमें भिजवादी और आप राजासाहिब उस छोटी रानीके घरमें चले गये । राजाके वहाँपर जानेसे बाकीकी सब विभूति राजाके



साथही तिस रानीके घरमें चली गई । हे चित्तवृत्ते ! यह तो दृष्टांत है, अब इसको दार्ष्टान्तमें घटाओ । संसारमें जितनेक सकामी पुरुष ईश्वरकी भक्ति उपासनाको जिस २ फलके लिये करते हैं उसी २ फलको पाते हैं, उससे अधिकको नहीं पाते हैं । जो कामनासे रहित होकर केवल तिसी एक ब्रह्मकी प्राप्तिके लिये उपासनाको करता है, वही तिस निर्गुण ब्रह्मको प्राप्त होता है, वही जन्म मरणरूपी संसारचक्रसे छूट जाता है । दूसरा किसी प्रकारसे भी तिस चक्रसे नहीं छूट सक्ता है । इस लिये मुक्तिकी इच्छावालेको उचित है कि, निष्काम होकर तिस एकहीकी उपासना करे ॥ ४७ ॥

विवेकाश्रम कहते हैं हे चित्तवृत्ते ! एक और दृष्टांतको तुम सुनो:—

किसी नगरमें दो पुरुष परस्पर मित्र थे और इकट्ठे भी रहते थे और दोनोंको यह बीमारी थी जो जहांपर एक आदमी खड़ा हो वहांपर दो दिखाते थे, अर्थात् एक २ के दो २ उनको दिखाते थे । एक दिन दोनोंने परस्पर विचार किया चलकर किसी वैद्यके पास इस बीमारीका इलाज करना चाहिये । दोनों एक वैद्यके पास गये और वैद्यसे अपना हाल कहा हमको एकके दो २ दीखते हैं, हम इसकी दवाई करेंगे । वैद्यने उनसे कहा हमको तो एकके तीन दीखते हैं । इन्होंने कहा कैसा भी हो हम तुम्हारीही दवा करेंगे । दोनोंमेंसे एकने विचार किया हमसे तो वैद्यको अधिक बीमारी है यह हमारी दवा दीखेगी । वह तो ऐसा विचार करके अपने घरको चला गया । दूसरा जो अनजान था वह तिस वैद्यके पास बैठ गया और तिसकी दवाईको करने लगा थोड़े दिनमें तिसकोभी एक २ के तीन २ दिखाने लगगये । यह तो दृष्टांत है अब दार्ष्टान्तमें इसको सुनो । इस जीवको ईश्वर जीवका भेदरूपी द्वैत तो पहलेही दिखाताथा, तिस द्वैतके दूर करनेके लिये यह गुरुके पास गया आगे गुरु ऐसा मिला जो उसने त्रैत लगा दिया । एक हम हैं दूसरा ईश्वर है तीसरी प्रकृति याने माया है और तीनों निल्य हैं, अथवा तीन जो ब्रह्मा विष्णु महेश देवता हैं सो तीनों ईश्वर हैं, इन तीनोंकी उपासनासे मुक्ति होती है । इस तरहका त्रैत लगा दिया । इसतरहके जो गुरु हैं उनके उपदेशसे मोक्ष कदापि नहीं होसक्ती है मोक्ष उसी गुरुके उपदेशसे होसक्ती है जो एकात्मवादी है ॥ ४८ ॥



हे चित्तवृत्ते ! जिस कालमें यह जीव माताके गर्भमें आता है और फिर पिताके वीर्यसे और माताके रक्तसे जिस कालमें इसका शरीर बनकर गर्भमें तैयार होजाता है उस कालमें जीवको अपने पूर्वके अनेक जन्म याद आतेहैं, और अनेक जन्मोंमें जो दुःख सुख भोगे हैं वहभी सब इसको याद आतेहैं, तब यह ईश्वरसे प्रार्थना करता है, अबकी बार जो मैं जन्मको लेऊंगा तब अवश्यही आपकी उपासना करूंगा ऐसा बार २ कहता है, जब कि जन्म लेता है तब माया मोहमें पडकर तिस करारको भूल जाता है इसीसे फिर जन्म मरणको प्राप्त होता है और वह पुरुषभी नहीं होसکتा है । पुरुष वही कहाता है जो अपने वचनकी पालना करता है । हे चित्तवृत्ते ! इसीमें हम तुमको एक दृष्टांत सुनाते हैं:—

किसी नगरके बाहर जंगलमें एक महात्मा रहते थे और नित्यही वह दोप-हरके समय नगरमें भिक्षा मांगनेको जाते थे रास्तेमें एक वेश्याका मकान था जब कि वह महात्मा उस मकानके समीप जातेथे तब वह वेश्या उनसे नित्यही पूछतीथी आप स्त्री हैं या पुरुष हैं ? तब महात्मा कहतेथे इसका जवाब हम फिर देंगे । इसी तरह नित्यही उनकी आपसमें बातें होतीथीं । कईबारस इसी तरह कहते सुनते बीत गये । एक दिन उन महात्माका देहांत होगया जब नगरमें उनके मरनेकी खबर फैली तब बहुतसे लोक गये । उस वेश्याने जब सुना वहभी गई, आगे वहांपर लोकोंकी बड़ी भीड लगीथी उस वेश्याने कहा हटो हमकोभी दर्शन कर लेने देवो, लोक जब थोडासा हटगये तब वेश्याने उनका नाम लेकर पुकारा और कहा तुम स्त्री हो या पुरुष हो ? जब कि तीन बार वेश्याने कहा महात्मा सत्यवादी होते हैं । आपने कहाथा हम तुम्हारे प्रश्नका उत्तर फिर देंगे सो बिना उत्तर दिये क्यों मरगये यदि हमारे प्रश्नका उत्तर न देकर मरजावोगे तब असत्यवादी ठहरोगे । जब कि, वेश्याने ऐसे कहा तब महात्मा उठकर कहने लगे हम पुरुष हैं हम पुरुष हैं, वेश्याने कहा आप तो पहलेसे ही जानते थे हम पुरुष हैं तब फिर आपने क्यों न कह दिया । महात्माने कहा बाहरके चिह्नोंसे आदमी पुरुष नहीं होस-क्तहै किंतु जो अपने वचनकी पालना करता है वह पुरुष कहा जाता है, हम तुमसे तभी कह देते जो हम पुरुष हैं और बीचमें किसी तरहका विघ्न



पडजाता तब हम कैसे पुरुष होसके ? अब तो हमारी आयु समाप्त होचुकी है और किसी तरहका अब विघ्नभी नहीं पडसक्ता है । इस लिये अब हम कह सके हैं जो हम पुरुष हैं । वेश्याने कहा ठीक है । हे चित्तवृत्ते ! जो आदमी तिस गर्भवाले करारको परमार्थदृष्टिसेही पूरा करता है वही पुरुष है, ऊपरके चिह्नोंसे पारमार्थिक पुरुष नहीं होसक्ता है ॥ ४९ ॥

हे चित्तवृत्ते ! एक और लौकिक दृष्टांतको तुम सुनो:-

दक्षिण देशमें वंजरा और गरुडगंगा नदीका जहाँपर संगम होता है, वहाँपर देवशर्मा नाम करके एक ब्राह्मण रहताथा । और तिसकी स्त्रीका नाम सुधर्मा था, तिस ब्राह्मणके घरमें लडका कोई नहीं था । पुत्रकी उत्पत्तिके लिये वह ब्राह्मण वंजरा और गरुडगंगाकी उपासना करता रहा । जब उपासना करते २ तिसकी उमर साठ बरससे ऊपरकी होगई, तब तिसके घरमें एक अंधा लडका पैदा हुवा. उस अंधे लडकेके भी पैदा होनेसे तिसको बड़ा हर्ष हुवा और तिसको बड़े लाड प्यारसे वह पालन करने लगा । जब कि, वह लडका पाँच बरसका हुवा तब तिसका यज्ञोपवीत उसने बडी धूम धामसे कराया और फिर तिसको विद्या पढाने लगा, थोडेही बरसोंमें वह अंधा पढकर पंडित होगया । एक दिन वह अंधा अपने आसनपर बैठा था और बाहरसे तिसका पिता आकर जब तिसके पास बैठा तब अंधेने बापसे पूछा हे पिता ! पुरुष किस पाप करके अंधा होजाता है, पिताने कहा हे पुत्र ! जो पुरुष पूर्व जन्ममें रत्नोंकी चोरी करता है वह उत्तर जन्ममें अंधा होता है । अंधेने कहा हे पिता ! यह वार्ता नहीं है, क्योंकि, शास्त्रकारोंने ऐसा नियम करदिया है ॥ “ कारणगुणा हि कार्यगुणानारभन्ते ” कारणके जो गुण होते हैं वही कार्यके गुणोंको भी आरंभ करते हैं अर्थात् कारणके गुणही कार्यमेंभी आजाते हैं । हे पिता ! मैं जानताहूँ जिस हेतुसे तुम अंधेहो इसी हेतुसे मैंभी तुम्हारे घरमें अंधा पैदा हुवाहूँ । पुत्रकी वार्ताको सुनकर पिताने क्रोधसे कहा मैं कैसे अंधाहूँ, पुत्रने कहा हे पिता ! साक्षात् मुक्तिको देनेवाला जो वंजरा और गरुडगंगाका संगम है उसकी उपासना तुम पुत्रकी कामना करके की है, इसीसे मैं जानताहूँ जो तुमही अंधे हो मैं अंधा नहींहूँ । हे पिता !



ब्रह्मास्त्रको धारण करकेभी तुमने एक मच्छरकोही मारा इसीसे तुमही अंधे हो । हे पिता ! वेद शास्त्रको पढ़कर एक मूत्रके कीटकी जो इच्छा करता है, वही पुरुष अंधा कहा जाता है । जैसे और मूत्रसे अनेक कृमि उत्पन्न होते हैं, तैसे पुत्रभी एक मूत्रका कृमि है । हे पिता ! जिस पुत्रकी उत्पत्तिके लिये तुमने जन्मभर तप किया है वह पुत्र तो बिनाही तपके सूकर कूकरादिकोंकेभी उत्पन्न होते हैं । हे पिता ! पुत्रकरके किसीकीभी गति न हुई है न होवेगी । अपने पुरुषार्थसेही गति होती है । जो पुरुष संसार बंधनसे छूटना चाहता है वह पुत्रोंकाभी त्याग करदेता है । यदि पुत्रसे गति होती तब वह पुत्रोंका त्याग क्यों करदेता और बहुतसे राजोंनेभी आत्मसुखलामके लिये तप किया है इसीसे साबित होता है कि पुत्रसे गति नहीं होती है, जो पुत्रसेही गति मानता है वही अंधा है ॥

य आत्मज्योतिरुत्सृज्य उदयास्तमयवर्जितम् ।

उदयास्तमयं ज्योतिः सेवते सोऽन्ध ईर्यते ॥ १ ॥

जो पुरुष अन्तरहृदयमें ज्योतिमय नित्य आत्माका त्याग करके उत्पत्ति नाशवाली सूर्य चन्द्रमा आदि ज्योतियोंकी उपासना करता है वही अंधा है । नेत्रहीन पुरुष अंधा नहीं है ॥ १ ॥

हे पिता ! जैसे ब्रह्म नित्य शुद्ध बुद्ध है तैसे जीवभी नित्य शुद्ध है और यह जितना जगत् दीखता है सो सब भ्रममात्र है, जैसे मरुभूमिमें जो जल दीखता है वह जल मरुभूमि रूपही है । तैसे यह जगत्भी भ्रमकरके अधिष्ठान चेतनमें दीखता है, सो अधिष्ठानरूपही है हे पिता ! यह जो पुरुष कहता है यह मेरी स्त्री है, यह मेरा पुत्र है, यह मेरा धन है, गृह है, ये सब वासनाकरकेही दीखता है, वासनाकरकेही यह जीव बंधको प्राप्तहोता है, वासनाका त्याग करनेसे परमानंद प्राप्त हो जाता है और वासना करकेही यह अज्ञानी बना है, वासनाके त्याग करदेनेसे ज्ञानवान् बनजाता है ।

हे पिता ! सच्चिदानंदरूप ब्रह्मको ज्ञानवान् पुरुष ज्ञानरूपी चक्षु करके देखते हैं, अज्ञानी जीव तिसको ज्ञानरूपी चक्षु करके नहीं देखसके हैं । वह



अज्ञानी पुरुष ही अंधे कहे जाते हैं । जैसे अंधा पुरुष सूर्यको नहीं देखसक्ता है, तैसे भेदवादी पुरुष भी सर्वत्र आत्माको नहीं देख सक्ता है । हे पिता ! तुम भेदबुद्धिको दूर करके सर्वत्र एकही आत्माको देखो । पुत्रके उपदेश करके देवशर्माभी आत्मज्ञानको प्राप्त हुआ ॥ १० ॥

हे चित्तवृत्ते ! एक और निर्मोही राजाका इतिहास तुमको सुनाते हैं:—

किसी नगरमें एक धर्मात्मा निर्मोही नाम करके राजा रहताथा तिस राजाका पुत्र एकदिन वनमें शिकार खेलनेको गया, वहाँपर तिसको बड़ी प्यास लगी, तब वह वनमें एक ऋषिके आश्रमपर गया ऋषिने तिसको जल पिलाकर पूछा तुम किसके लडकेहो ? उसने कहा मैं निर्मोही राजाका लडकाहूँ, ऋषि तिसकी वार्त्ताको सुनकर कहने लगा निर्मोही और राजा ये दो बातें एकमें कैसे होसक्ती हैं ? जो निर्मोही होगा वह राजा नहीं होगा जो राजा होगा वह निर्मोही नहीं होगा । राजाके लडकेने ऋषिसे कहा यदि आपका विश्वास नहो तो जाकर माद्वम करलीजिये, याने परीक्षा करलीजिये । ऋषिने राजपुत्रसे कहा हमारे आनेतक तुम इसी हमारे आश्रमपर बैठो मैं जाकर परीक्षा करके आताहूँ । ऋषि जब राजभवनमें गये तब द्वारपर राजाकी लौंडी खडीथी उससे ऋषिने जाकर कहा ।

### सवाल ऋषिका दोहा ।

तू सुन चेरी स्यामकी, बात सुनावों तोहिं ।  
कुँवर विनास्यो सिंहने, आसन परयो मोहिं ॥ १ ॥

### जवाब लौंडीका दोहा ।

न मैं चेरी स्यामकी, नहिं कोइ मेरा स्याम ।  
प्रारब्ध वश मेल यह, सुनो ऋषी अभिराम ॥ २ ॥  
ऋषि लडकेकी स्त्रीसे कहते हैं:—

### दोहा ।

तू सुन चातुर सुन्दरी, अबला यौवनवान् ।  
देवी वाहन दलमल्यो, तुम्हरो श्रीभगवान् ॥ ३ ॥



लडकेकी स्त्री कहती है:—

**दोहा ।**

तपिया पूरव जन्मकी, क्या जानत हैं लोक ।

मिले कर्मवश आन हम, अब विधि कीन सँयोग ॥ ४ ॥

फिर ऋषिने कुँवरकी मातासे कहा:—

**दोहा ।**

रानी तुमको विपत्ति अति, सुत खायो मृगराज ।

हमने भोजन न कियो, तिस मृतकके काज ॥ ५ ॥

ऋषिसे रानी कहती हैं:—

**दोहा ।**

एक वृक्ष डाले घने, पंछी बैठे आय ।

यह पाटी पीरी भई, उड उड चहुँ दिशि जाय ॥ ६ ॥

ऋषिने राजासे कहा:—

**दोहा ।**

राजा मुखते राम कहो, पल पल जात घडी ।

सुत खायो मृग राजने, मेरे पास खडी ॥ ७ ॥

ऋषिसे राजा कहते हैं:—

**दोहा ।**

तापया तप क्यों छांडियो, इहाँ पलक नहिं सोग ।

वासा जगत् सरायका, सभी मुसाफिर लोग ॥ ८ ॥

जब कि ऋषिने सबके उत्तरोंको सुना तब ऋषिको विश्वास होगया जो ठीक राजा निर्मोही है, बल्कि राजाका घरभर निर्मोही है । ऋषिने आकर अपने आश्रमपर राजपुत्रसे कहा कि, आपने सत्य कहाथा । हमने परीक्षा करली, ठीक राजा निर्मोही है । विवेकाश्रम कहते हैं हे चित्तवृत्ते ! जो इस प्रकार निर्मोही है वही ज्ञानी है और वही जीवन्मुक्त है ॥ ९१ ॥



चित्तवृत्ति कहती है हे विवेकाश्रम ! आपने कहा है कि, संपूर्ण जगत्में एकही चेतन आत्मा व्यापक है और वही आत्मा संपूर्ण शरीरमें भी व्यापक है । जब कि, एकही आत्मा ऊंच नीच सर्व शरीरमें व्यापक है तब फिर एक जीवको सुख होनेसे सर्व जीवोंको सुख होना चाहिये, एकको दुःख होनेसे सर्व जीवोंको दुःख होना चाहिये, एकके मृत्यु होजानेसे सर्वकी मृत्यु हो जानी चाहिये, एकका जन्म होनेसे सर्वका जन्म होना चाहिये । विवेकाश्रम कहते हैं हे चित्तवृत्ते ! जैसे एकही आकाश अनेक घटादिकोंमें व्यापक होकर स्थित है, एक घटके फूट जानेसे सब घट नहीं फूट जाते हैं, एक घटके उत्पन्न होनेसे सब घट उत्पन्न नहीं होजाते । क्योंकि घटादिरूप उपाधियें सब भिन्न २ और फिर घटादिकोंकी उत्पत्ति नाशसे आकाशकी उत्पत्ति तथा नाश नहीं होता है । क्योंकि आकाश व्यापक है, उपाधियें परिच्छिन्न हैं । तैसे एक शरीरकी उत्पत्ति नाशसे भी आत्माकी उत्पत्ति नाश नहीं होता है । क्योंकि आत्मा व्यापक है निरवयव है, उपाधियें सर्व सावयव हैं और परिच्छिन्न हैं । जैसे किसी एक घटमें धूम या धूली आदिकोंके भरजानेसे सर्व घटोंमें धूमादिक नहीं भर जाते हैं तैसे एक शरीरमें सुख या दुःख होनेसे सर्व शरीरोंमें नहीं होते हैं ॥ ५२ ॥

और दृष्टांतको कहते हैं:—

एक शरीरके संपूर्ण हस्त पादादिकोंमें एकही आत्मा नख शिखतक व्यापक है, परन्तु पादमें दुःख होनेसे हाथमें दुःख नहीं होता है । हाथमें सुख होनेसे पादमें सुख नहीं होता है । एकही कालमें पादमें शीतलता और शरीरमें उष्णता होनेसे सर्व शरीरमें उष्णता शीतलता नहीं होती है । आत्मा तो संपूर्ण शरीरके अवयवोंमें एकही है, फिर सुख दुःखादिक क्यों नहीं बराबरही एक कालमें होते हैं, जैसे कि, एक शरीर संपूर्ण अवयवोंमें एक आत्माके होने पर भी सुख दुःखादि बराबर सर्व अवयवोंमें नहीं होते हैं, तैसे ही ब्रह्मांड भरके शरीरोंमें एक आत्माके होनेसे भी सर्व शरीरोंमें सुख दुःख बराबर नहीं होते हैं, क्योंकि संपूर्ण शरीर एकही विराटके अवयव हैं, विराटके शरीरमें आत्मा एकही है । हे चित्तवृत्ते ! एक आत्माके होनेमें कोई भी संदेह नहीं है और नाना आत्माके माननेमें श्रुतियुक्तिकाभी विरोध आता है । प्रथम श्रुतियोंके विरोधको दिखाते हैं ।



कैवल्योपनिषदः—

अचिन्त्यमव्यक्तमनन्तरूपं शिवं प्रशान्त-  
ममृतं ब्रह्मयोनिम् ॥ तमादिमध्यान्तविहीन-  
मेकं विभुं चिदानन्दमरूपमद्भुतम् ॥ १ ॥

वह ब्रह्म अचिन्त्य है, अनन्तरूप है, कल्याणरूप है, शांतस्वरूप है, अमृत है, मायाकामी कारण है और आदि मध्य अन्तसे भी हीन है, विभु है, एक है, आनन्दरूप है, अद्भुत है ॥ १ ॥

यत्परं ब्रह्म सर्वात्मा विश्वस्यायतनं महत् ।

सूक्ष्मात्सूक्ष्मतरं नित्यं स त्वमेव त्वमेव तत् ॥ २ ॥

जो ब्रह्म सर्व प्राणियोंका आत्मा है संपूर्ण विश्वका आधार है, सूक्ष्मसेभी सूक्ष्म है, नित्य है, सो तूही है और तू वही है ॥ २ ॥

श्वेताश्वतरोपनिषदः—

एको देवः सर्वभूतेषु गूढः सर्वव्यापी सर्वभूतान्तरा-  
त्मा । कर्माध्यक्षः सर्वभूताधिवासः साक्षी चेता  
केवलो निर्गुणश्च ॥ १ ॥

एकही चेतनदेव संपूर्ण भूतोंमें छिपाहुआ है, सर्वमें व्यापक है, संपूर्ण भूतोंका अन्तरात्मा है, कर्मोंकाभी अध्यक्ष याने ज्ञाता है, संपूर्ण भूतोंके निवासका स्थानभी है, साक्षी है, चेतन है, द्वैतसे रहित है, निर्गुण है ॥ १ ॥

नैव स्त्री न पुमानेष न चैवायं नपुंसकः ।

यद्यच्छरीरमादत्ते तेनतेन स युज्यते ॥ २ ॥

न यह आत्मा स्त्री है, न पुरुष है, न नपुंसक है किन्तु जिस शरीरको धारण करता है तिसी २ के साथ जुडजाता है ॥ २ ॥

सर्वेन्द्रियगुणाभासं सर्वेन्द्रियविवर्जितम् ।

सर्वस्य प्रभुमीशानं सर्वस्य शरणं बृहत् ॥ ३ ॥

संपूर्ण इन्द्रियोंके गुणोंका प्रकाशक है और आप संपूर्ण इन्द्रियोंसे रहित है सर्वका स्वामी है, सर्वका प्रेरक है और सर्वका आश्रयभी है ॥ ३ ॥



अपाणिपादो जवनो ग्रहीता पश्यत्यचक्षुः स शृणोत्य-  
कर्णः । स वेत्ति वेद्यं न च तस्यास्ति वेत्ता तमाहुरग्र्यं  
पुरुषं महान्तम् ॥ ४ ॥

तिस चेतनके न हाथ है न पाद है, फिरभी बड़े वेगसे चलता है और ग्रहण करता है, विनाही नेत्रोंके देखता है, विनाही कानोंके सुनता है, और जानने योग्य पदार्थोंको जानता है, तिसको जाननेवाला दूसरा कोईभी नहीं है, तिसको आदिपुरुष और सबसे महान् कहते हैं ॥ ४ ॥

इत्यादि अनेक श्रुति वाक्य जीव ब्रह्मके अभेदको और चेतनकी एकताको कथन करते हैं और युक्तियोंसेभी एकही चेतन साबित होता है ॥

चित्तवृत्ती कहती है हे विवेकाश्रम ! जीव ईश्वरके स्वरूपको भिन्न २ करके तू मेरे प्रति कहो, फिर उनकी ऐक्यताको कहो । विवेकाश्रम कहते हैं हे चित्तवृत्ते ! जीव ईश्वरके स्वरूपको मैं आपसे मतभेदसे दिखाता हूँ । प्रकटार्थ-कारका यह मत है कि, अनादि अनिर्वचनीय जो माया है, तिस मायामें जो चेतनका प्रतिबिम्ब है, तिस प्रतिबिम्बका नाम तो ईश्वर है और तिस मायाका आवरण विक्षेप शक्तिवाला जो अविद्यानामवाला भाग है तिस अविद्याके जो अन्तःकरणरूपी अनेक प्रदेश हैं उनमें जो चेतनका प्रतिबिम्ब है, उसका नाम जीव है ।

प्रश्न—वह माया चेतनसे भिन्न है या अभिन्न है ? ।

उत्तर—वह माया चेतनसे भिन्न नहीं है, क्योंकि भिन्न माननेमें “नेह नानास्ति किञ्चन ” इत्यादि श्रुतियोंसे विरोध होगा और अभिन्न भी नहीं कहसके हैं । क्योंकि जड चेतनका अभेद कदापि नहीं होसक्ता है, और माया चेतनका भेदाऽभेदभी नहीं कह सकते हैं अर्थात् चेतनसे माया भिन्नभी है और अभिन्नभी है, इसमें कोई दृष्टांत नहीं मिलता है और जड चेतनका भेदाऽभेद किसी प्रकारसेभी नहीं होसक्ता है । क्योंकि उभय विरोधी धर्म एकमें नहीं रह सकते हैं, इस लिये भेदाऽभेदभी नहीं बनता है । फिर यदि मायाको सत्य माना जाय तब अद्वैत श्रुतिसे विरोध आता है । यदि असत्य माना जाय तब



मायाको जड जगत्की कारणता नहीं बनती है । क्योंकि असत्से जगत्की उत्पत्ति नहीं होसकती है । असत् नाम अभावका है, यदि अभावसे उत्पत्ति मानी जायगी तब घटरूपी कार्यके लिये मृत्तिकाकी कुछभी जरूरत नहीं होगी, सर्वत्रही सब वस्तुओंका अभाव विद्यमान है, सर्वत्र सब पदार्थोंकी उत्पत्ति होनी चाहिये, ऐसा तो नहीं देखते हैं, इस लिये अभावसे भाव पदार्थकी उत्पत्ति नहीं होती है इसलिये माया असत्स्वरूप भी नहीं है और सत्असत् उभयरूपभी माया नहीं है । क्योंकि विरोधी धर्म दो एकमें रह सक्ते हैं और माया सावयव या निरवयवभी नहीं है, यदि मायाको सावयव माना जायगा तब तिसका कोई दूसरा कारण मानना पड़ेगा क्योंकि जो सावयव पदार्थ होता है वह जरूर किसी कारणसे उत्पन्न होता है । इसलिये तिसको सावयवभी नहीं मान सक्ते हैं, कारण अनवस्था आदिक दोष आवेंगे और मायाको निरवयवभी नहीं मान सक्ते हैं, क्योंकि निरवयव मायासे सावयव जगत्की उत्पत्तिभी नहीं होसकती है, और सावयव निरवयव दोनों रूप एकमें रहभी नहीं सक्ते हैं जो सावयव होगा, वह कदापि निरवयव नहीं होसकता है । जो निरवयव होगा वह कदापि सावयव नहीं होसकता है । एक तो दोनों परस्पर विरोधी हैं, दूसरा इसमें कोई दृष्टांतभी नहीं मिलता है इस वास्ते मायाका स्वरूप अनिर्वचनीय है । अनिर्वचनीयका अर्थ क्या है ? जिसका कुछभी निर्वचन न होसकता प्रथमतो मायाके कार्यकाही कोईभी निर्वचन नहीं करसकता है : देखो अतिछोटेसे बटके बीजमें इतना बड़ा बटका वृक्ष रहता है और भावरूप करकेही रहता है, अभावरूप करके नहीं रहता । क्योंकि अभावकी उत्पत्ति नहीं होती है फिर हम पूछते हैं इतने छोटेसे बीजमें अनेक शाखा और पत्तोंके सहित इतना बड़ा वृक्ष किसतरहसे रह सक्ता है । इसको आप किसी तरहसेभी नहीं बतला सक्ते हैं । फिर हरएक बीजमें कारणरूप करके कार्य विद्यमान है, कार्योंमें अनेक प्रकारकी रचना हमको दिखाई पडती है कारणमें वह नहीं दिखाती है और सूक्ष्मरूप तिसमें तिसकी सब रचना विद्यमान है तिस छोटेसे बीजमें इतनी बड़ी रचना क्योंकर रह सकती है ?



इसका निर्वचनभी तुमसे कुछ नहीं बनेगा, तब अर्थसेही कार्य्यभी अनिर्वचनीय सिद्ध होगा । जिसका कार्य्य अनिर्वचनीय है, तिसका कारण तो अर्थसेही अनिर्वचनीय सिद्ध हुवा और साइन्स वालोंने पैसठ तत्त्व मानेहैं, जल और अग्निको इन्होंने स्वतंत्र तत्त्व नहीं मानाहै, किंतु और तत्त्वोंके संयोगसे इसकी उत्पत्ति उन्होंने मानी है । दो प्रकारकी भिन्न २ वायुके मिलनेसे जलकी उत्पत्ति इन्होंने मानीहै । हम पूछते हैं उन दो प्रकारकी वायुमें प्रथम जल था या नहीं था । यदि कहो था तब पृथक् तत्त्व जल साबित होगया । यदि कहो उन दो प्रकारकी वायुमें जल नहीं था तब उनके संयोगसेभी जल उत्पन्न नहीं होसक्ताहै । क्योंकि अभावसे भावकी उत्पत्ति कदापि नहीं होसक्तीहै । और जलका निर्वचनभी कुछ न हुवा इसी प्रकार एक २ वृक्षके पत्तेका निर्वचन करोगे तब सैकड़ों बरसों तकभी नहीं होगा और न पूर्व हुवाहै । जिस मायाके अनंत कार्य्योंमेंसे एक कार्य्यकाभी निर्वचन नहीं होसक्ता है, उस कारणरूप मायाका कौन निर्वचन करसक्ताहै । फिर जब पुरुष सो जाताहै, तब इसको अपने भीतर बड़े २ देश, पर्वत, नदियें, हाथी, घोड़े आदिक दिखाते हैं और जिस नाडीमें मनके जानेसे स्वप्न आताहै वह नाडी बालसे भी महीनहै, उसमें सुईके नोककी भी जगह नहीं है और हाथी घोड़े आदिकोंका कोई कारणभी बीजादिक वहांपर नहीं है और जाग्रत् होनेपर सब हाथी घोड़े आदिक लयभी होजातेहैं । अब इसका निर्वचन कौन करसक्ताहै, जो कहाँसे वह सब पैदा होतेहैं और कहाँपर लय होजातेहैं । जैसे स्वप्नके पदार्थोंका और उनके कारणका कुछ निर्वचन नहीं होसक्ताहै । तैसे माया और मायाके कार्य्यकाभी कुछ निर्वचन नहीं होसक्ताहै । तब दोनोंही अनिर्वचनीय साबित हुए उस अनिर्वचनीय मायामें जोकि चेतनका प्रतिबिंब है, उसका नाम तो ईश्वर है मायामें आवरण विक्षेप शक्तिवाले जो कि परिच्छिन्न अनंत प्रदेश हैं उन्हींका नाम अविद्या है । उन प्रदेशोंमें जो कि चेतनका प्रतिबिंबहै उसका नाम जीवहै, प्रदेशोंके अनंत होनेसे जीवभी अनंत हैं । इस मतमें एकही अनिर्वचनीय



प्रकृतिमें प्रदेश प्रदेशीरूपकी कल्पना करके जीव और ईश्वरको प्रतिबिम्बरूप करके माना है ॥ १ ॥

अब तत्त्वविवेककारके मतको दिखलाते हैं:-

त्रिगुणात्मिका एक मूल प्रकृति है, तीनों गुणोंकी साम्यावस्थाका नामही मूलप्रकृति है । वह मूलप्रकृति आपही माया और अविद्या रूपोंवाली होजाती है । और एकही चेतनको जीव ईश्वर दो रूपोंवालाभी कर देती है । शुद्ध सत्त्वगुण प्रधान वही प्रकृति माया कहलाती है । और मलिन सत्त्वप्रधान वही प्रकृति अविद्या कहलाती है तिस मायामें जोकि चेतनका प्रतिबिम्ब पडता है तिसका नाम ईश्वर है और अविद्यामें जो प्रतिबिम्ब है तिसका नाम जीव है “ जीवेशावाभासेन करोति माया च अविद्या च स्वयमेव भवति ” । वह मूलप्रकृति जीव ईश्वरको अपनेमें आभास करके कर देती है और आपही माया और अविद्यारूपभी हो जाती है यही श्रुति जीवेश्वरकी सिद्धिमें प्रमाण है और एकही प्रकृतिमें सत्त्व गुणकी शुद्धि अशुद्धिसे माया अविद्याका भेदभी कल्पना किया है ॥ १ ॥

अब अपरमतसे कहते हैं:-

एकही मूलप्रकृति विक्षेप प्रधानतासे माया और आवरण शक्ति प्रधानतासे अविद्या कही जाती है । माया ईश्वरकी उपाधि है और अविद्या जीवका उपाधि है और त्रिविरूप साधारण चेतनके वह आश्रितभी है, तथापि ‘अज्ञोहं’ ऐसा जीवकोही अनुभव होता है, ईश्वरको नहीं होता । क्योंकि जीवकी उपाधिमेंही आवरणविक्षेप शक्ति है, ईश्वरकी उपाधिमें वह नहीं है इसलिये ईश्वरको ‘अज्ञोहम्’ ऐसा नहीं होता है । इस मतमें आवरण विक्षेप शक्तिका भेद कल्पना करके जीव ईश्वरका भेद माना है ॥ ३ ॥

अब संक्षेपसे शारीरककारके मतको दिखाते हैं:-

वह कहता है “कार्योपाधिरयं जीवः कारणोपाधिरेश्वरः” कार्योपाधिवाला जीव है, कारणोपाधिवाला ईश्वर है । इस श्रुतिके अनुसार अविद्यामें प्रतिबिम्बका



नाम ईश्वर है और अविद्याका कार्य जो अन्तःकरण तिसमें प्रतिबिम्बका नाम जीव है और जहांपर बिम्ब एक हो, वहांपर उपाधिके भेदसे बिना प्रतिबिम्बका भेद नहीं बनता है । इसलिये ईश्वरकी उपाधि अविद्या भिन्न है और जीवकी उपाधि अन्तःकरण भिन्न है । दोनों उपाधियोंके भेद होनेसे जीव ईश्वरका भेद है, अविद्या एक है, इसलिये ईश्वरभी एक है, अन्तःकरण अनन्त हैं, जीवभी अनन्त हैं, अविद्याका सम्बन्ध ईश्वरके साथ है, अन्तःकरणका सम्बन्ध जीवके साथ है । जैसे घटकरके आकाशका अवच्छेद मानते हैं, तैसे यदि अन्तःकरण करके चेतनका अवच्छेद माना जावेगा तब दोष आवेगा सो दिखाते हैं । इस लोकमें ब्राह्मणादि शरीरमें गत जो अन्तःकरण, तदवच्छिन्न जो चेतन प्रदेश है, सो तो कर्मोंका कर्ता होगा और परलोकमें देवादिशरीरमें जो अन्तःकरण तदवच्छिन्न चेतन प्रदेश भोक्ता होगा जो कि इस लोकमें अन्तःकरणावच्छिन्न चेतन प्रदेश कर्मोंका कर्ता था वह तो भोक्ता नहीं होगा, क्योंकि वह परलोकमें देवादिशरीरमें नहीं है और जो देवादिशरीरमें अन्तःकरणावच्छिन्न चेतन प्रदेश है, वह इस लोकमें नहीं है, वह कर्ता न हुआ तब अन्य करके किये हुए कर्मोंका फल अन्यही भोगेगा । यही अवच्छेद वादमें दोष आता है, इसी हेतुसे अन्तःकरणावच्छिन्न चेतन जीव नहीं होसक्ता है, किन्तु अन्तःकरणमें जो कि चेतनका प्रतिबिम्ब है वह जीव होसक्ता है । घटरूप उपाधिके गमनागमन होनेपरभी जैसे तिस घटरूप उपाधिमें एकही सूर्यका प्रतिबिम्ब सर्वत्र उसी घटमें पड़ता है, प्रतिबिम्बका भेद नहीं होता है । तैसे अन्तःकरणरूपी उपाधिके गमनागमन होनेपरभी एकही चेतनका प्रतिबिम्ब तिसमें पड़ता है, तब जो कर्ता होगा वही भोक्ताभी होगा, कोईभी दोष नहीं आवेगा ॥ ४ ॥

अब अवच्छेदवादीके मतको दिखाते हैं:—

अन्तःकरणावच्छिन्न चेतनका नाम जीव है, अन्तःकरणानवच्छिन्न चेतनका नाम ईश्वर है, इस मतमें कोईभी दोष नहीं आता है, किन्तु प्रतिबिम्बवादमेंही दोष आता है सो दिखाते हैं । जैसे जलसे बाहर आकाशमें स्थित जो सूर्य है, तिसीका प्रतिबिम्ब जलमें पड़ता है तैसे उपाधियोंसे बाहर स्थित चेतनको



भी प्रतिबिम्ब उपाधियोंमें मानना पड़ेगा तब ब्रह्मांडसे बाहर कहीं स्थित चेतन सिद्ध होगा । ब्रह्मांडके अन्तर्गत नहीं सिद्ध होगा । तब फिर चेतनभी परिच्छिन्न होजायगा परिच्छिन्न होनेसे व्यापक नहीं सिद्ध होगा, किंतु नाशी सिद्ध होगा ? एक तो प्रतिबिम्बवादमें यह दोष आवेगा, दूसरा व्यापक चेतन निरव्यव निराकारक प्रतिबिम्ब कहनाभी नहीं बनता है, क्योंकि ऐसा देखनेमें आता है । कि जलसे बहिर्गत मेघाकाशका जलमें प्रतिबिम्ब पडता है, जलगत आकाशका जलमें प्रतिबिम्ब नहीं पडता है । तैसेही ब्रह्मांडके बहिर्गत चेतनकाही प्रतिबिम्बभी मानना होगा । ब्रह्मांडके अन्तर्गत चेतनका तो नहीं मानना होगा, तब फिर 'विज्ञाने तिष्ठन्' जो विज्ञानके अन्तरस्थित होकर प्रेरणा कर्ता है इत्यादि श्रुतियोंसे विरोधभी जरूर आवेगा और ईश्वरभी ब्रह्मांडसे बाहर सिद्ध होगा इसी हेतुसे प्रतिबिम्बवाद असंगत है । यदि उपाधिके अन्तर्गतकाभी प्रतिबिम्ब माना जावेगा तब जैसे जलसे बहिर्गत मुखका जलमें प्रतिबिम्ब पडता है, तैसे जलके अन्तर्गत मुखकाभी जलमें प्रतिबिम्ब पडना चाहिये सो तो देखनेमें नहीं आता है । और जैसे जलसे बहिर्गत मुखका प्रतिबिम्ब पडता है तैसे अन्तःकरणसे बहिर्गत चेतनकाभी प्रतिबिम्ब अन्तःकरणमें कहा होगा । तबभी पूर्वोक्त श्रुतिसे विरोध बनाही रहेगा । और जो वादीने अवच्छेदवादमें कर्ताभिन्न भोक्ताभिन्न होजानेका दोष दिया है वह दोष प्रतिबिम्बवादमेंभी तुल्यही लगता है । तथाहि यदि सम्पूर्ण अन्तःकरणोंमें ब्रह्मांडसे बहिर्गत अर्थात् व्यवहित चेतनका प्रतिबिम्ब माना जावे तब तो इस लोक परलोकमें प्रतिबिम्बका भेद सिद्ध नहीं होगा । तथापि एक तो ब्रह्मांडके बहिर्गत समग्र चेतनका अन्तःकरणमें प्रतिबिम्ब किसी प्रकारसेभी नहीं पडसक्ता है और न तिसके एकही देशका प्रतिबिम्ब पडसक्ता है । क्योंकि ब्रह्मांडसे बहिर्गत समग्र चेतनके साथ या तिसके एक देशके साथ अन्तःकरणकी सन्निधि नहीं है और बिना सन्निधिके प्रतिबिम्ब पड नहीं सक्ता है । जैसे ब्रह्मांडसे बहिर्गत आकाशका जलमें प्रतिबिम्ब नहीं पडसक्ता है, तैसे ब्रह्मांडसे बहिर्गत चेतनकाभी प्रतिबिम्ब नहीं पडसक्ता है । यदि ब्रह्मांडके अन्तर्गत अन्तःकरण सन्निहित चेतनका प्रतिबिम्ब अन्तःकरणमें मानोगे तबभी ब्रह्मांडभरके अन्तर्गत चेतनका प्रतिबिम्ब अन्तःकरणमें नहीं मान



सकोगे । क्योंकि ब्रह्मांडभरके चेतनकी अंतःकरणके साथ सन्निधि नहीं है, किंतु ब्रह्मांडके अन्तर्गत जो चेतन तिसीके किसी प्रदेशके साथ अन्तःकरणकी सन्निधि होगी उसी चेतनके प्रदेशका प्रतिबिम्बभी तुमको मानना पड़ेगा । तब फिर पूर्ववाला दोष लगाही रहेगा । अन्तःकरणके गमनाऽगमन करनेसे बिंबके भेदसे प्रतिबिंबका भेदभी अवश्यही होगा, तब फिर कृतहानि अकृतकी प्राप्तिरूप दोष होगा । यदि प्रतिबिंबरूप जीवकी अन्तःकरण रूप उपाधिका त्याग करके अविद्याको जीवकी उपाधि मानैगा तब अविद्याका गमन बनेगा नहीं । तब इस लोक परलोकमें प्रतिबिंबका भेदभी सिद्ध नहीं होगा और प्रतिबिंबके भेदके न सिद्ध होनेसे पूर्वोक्त दोषभी नहीं आवैगा ? सो अवच्छेदवादमें हमभी अविद्या अवच्छिन्न चेतनकोही जीव मान लेंवेंगे । हमारे मतमेंभी अविद्याके गमनाऽगमनके अभाव होनेसे चेतनका भेद नहीं होगा, चेतनके भेदका अभाव होनेसे पूर्वोक्त दोषभी नहीं आवैगा । इन्हीं हेतुओंसे प्रतिबिंबका निषेध करके अवच्छेदवादीने अन्तःकरणावच्छिन्न चेतनकोही जीव माना है और अन्तःकरण अनवच्छिन्न चेतनको तिसने ईश्वर माना है ॥ ५ ॥

अब औरके मतको दिखाते हैं:—

अन्य कोई कहता है प्रतिबिंबवाद और अवच्छेदवादमें श्रुतिका विरोध दूर नहीं होता है । श्रुति कहती है जो जीवात्माके अन्तःस्थित होकर जीवात्माको प्रेरणा करता है सोई ईश्वर है, सो जीवात्माके अन्तस्थित होनाही प्रथम ईश्वरको नहीं बनता है सो दिखाते हैं । अवच्छेदवादमें अन्तःकरणके भीतर जो चेतन आगया है, उसीको जीव माना है और अन्तःकरणके बाहर जो चेतन है उसको ईश्वर माना है । अब इस मतमें अन्तःकरणके अंतर ईश्वर है नहीं, तब जीवको प्रेरणा कैसे करेगा और तिसके कर्मोंको कैसे जानेगा । यदि कहो वह ईश्वर चेतन व्यापक है, तिसके भीतरभी रहेगा बाहर भी रहेगा सो नहीं बनता । निरवयव निराकार दो पदार्थ एक स्थानमें नहीं रह सक्ते हैं जो रहेगा तब वह उपाधि करके परिच्छिन्न होजायगा परिच्छिन्न होनेसे वह जीवही होगा सो परिच्छेदवाला जीव तो तुमने पहलेही मान लिया है दो जीव



एक अन्तःकरणमें तुमनेभी माने नहीं हैं और न जीव ईश्वर दोकी उपाधि अन्तःकरण होसक्ता है, इसी युक्तिसे श्रुतिका विरोध बनाही रहेगा फिर यही दोष प्रतिबिम्बवादमेंभी होगा । पूर्वोक्त मतमें अविद्यामें प्रतिबिम्बको ईश्वर माना है और अन्तःकरणमें प्रतिबिम्बको जीव माना है वहाँ अविद्यामें जो प्रतिबिम्ब है, जब अन्तःकरणमें नहीं है और प्रतिबिम्बका प्रतिबिम्ब बनता नहीं । तब प्रतिबिम्बवादमेंभी जीवके अन्तर्गत ईश्वर न रहा तिस मतमें भी दोष बराबरही लगा रहा । और प्रकटार्थ करके मतमेंभी यही दोष लगाही रहेगा । क्योंकि, उसने भी मायामें प्रतिबिम्बको ईश्वर माना है और मायाके प्रदेशोंमें चेतनके प्रतिबिम्बको जीव माना है । अब इस मतमेंभी मायामें जो प्रतिबिम्ब है, वह मायाके प्रदेशोंमें नहीं है और जो आवरण विक्षेप शक्तिवाले प्रदेशोंमें प्रतिबिम्ब है मायामें वह नहीं है । तबभी जीवके अन्तर्गत ईश्वर सावित न हुआ और दो प्रतिबिम्ब एक उपाधिमें नहीं रह सके हैं । यदि कहो जलमें सूर्य और आकाश तथा इतर वृक्षादिकोंका प्रतिबिम्ब एकही जलरूप उपाधिमें देखते हैं सो दृष्टांत यहांपर नहीं घटता है क्योंकि सूर्य और वृक्षादि सब भिन्न २ सावयव पदार्थ हैं उनका प्रतिबिम्ब जलरूप उपाधिमें पडभी सक्ता है । परन्तु एकही आकाशके दो प्रतिबिम्ब एकही घटमें जैसे नहीं पडसके हैं । तैसे एकही चेतनके एकही उपाधिमें दो प्रतिबिम्ब नहीं पडसके हैं । तब जीवके अन्तर्गत ईश्वरभी सिद्ध न हुआ और पूर्वोक्त दोष लगाही रहा । और जिसके मतमें एकही प्रकृतिके माया अविद्या दो भेद मानकर जीव ईश्वरका भेद सिद्ध भया उस मतमेंभी मायामें जो प्रतिबिम्ब है वह अविद्यामें नहीं है अविद्यामें भिन्न है, मायामें भिन्न है, इस मतमेंभी जीवके अन्तर्गत ईश्वर सिद्ध नहीं होता है श्रुति विरोध इस मतमेंभी हट नहीं सक्ता है । सांख्यमतवालोंने ईश्वरको नहीं माना है किन्तु जीवकोही चेतनरूप करके व्यापक माना है अर्थात् इनके मतमें ब्रह्माण्डभरके जीव व्यापक हैं और चेतनरूप हैं, असंग हैं, निराकार निरवयव हैं, जीव कर्ता नहीं भोक्ता है कर्त्री प्रकृति है, इनके मतमें एक तो यह दोष पडता है जो जड प्रकृतिको कर्तृत्वपना नहीं बनता है, यदि जडको कर्ता माना जावैगा तब मृत्तिका आपही घटको बनालेगी । घटके बनानेके लिये कुलालकी आवश्यक-



कता नहीं होगी । दूसरा निरवयव निराकार अनेक विभु एक देशमें रह नहीं सके हैं । इन दोनोंमें कोईभी दृष्टांत नहीं मिलता है । और नैयायिक जीव और ईश्वर दोनोंको विभु और जड मानता है चेतनता उनका गुण मानता है । इसके मतमेंभी एक तो वही दोष आवैगा जो बहुतसे विभु एक देशमें नहीं रह सके हैं । यदि मानेंगे तब कर्मोंका संकर होजायगा और जीवोंके कर्म ईश्वरमेंभी जाएंगे । क्योंकि दोनों निराकार व्यापक हैं भेदक तो कोई ईश्वर जीवके अन्तरमें नहीं है दोनोंको निराकार होनेसे दोनों एकही होजायेंगे तब जीव ईश्वरकी कल्पनाभी इनकी मिथ्या होजायगी । फिर जड निराकार होभी नहीं सक्ता है । यदि मानेंगे तब शून्यवादही सिद्ध होगा और जडका धर्म चेतनताभी नहीं होसक्ती है । इसमेंभी कोई दृष्टांत नहीं मिलता है इसलिये इनका मत श्रुतियुक्तिसे विरुद्ध होनेसे असंगत है वैष्णव और आचारी लोक जीवात्माको निरवयव और अणु परिमाणवाला मानते हैं और चेतनभी मानते हैं, चेतन निरवयव बिना उपाधिके अणु परिमाणवाला नहीं होसक्ता है और फिर केवल चेतनमें चेतन रहभी नहीं सक्ता है । इस मतमेंभी ईश्वरको प्रेरणा करनी जीवको नहीं बनती है । इसी तरह औरभी मतोंवालोंने अपने ईश्वर भिन्न २ माने हैं और फिर भिन्न उनके लोक माने हैं । उन सबके मत तो सर्वथा श्रुति युक्ति विरुद्ध हो त्यागने योग्य हैं । पूर्व जो मत दिखाये हैं उनको यदि सूक्ष्मदृष्टिसे देखाजाय तब उन सब मतोंमें जीव ईश्वरका भेद सिद्ध नहीं होता है । इसीसे यह वार्ताभी साबित होती है जो भेद कल्पित है, वास्तवसे अभेदही है । अब अपने मतको दिखाते हैं । न तो प्रतिबिम्बरूप जीव है और न अवच्छेदरूपही जीव है, किंतु जैसे कर्णको सूतपुत्र भ्रम हुआ था जो मैं सूतपुत्र हूँ और अपनेको सूतपुत्र करकेही मानता था और वास्तवसे वह सूतपुत्र नहीं था, तैसे अवच्छेद और प्रतिबिम्ब भावसे रहित ब्रह्मको अनादि अविद्याके सम्बन्धसे अपनेमें जीवत्वका भ्रम हुआ है और अपनी अविद्या करके जीवभावको प्राप्त जो ब्रह्म है, उसीने सर्व प्रपंचकी कल्पना की है अर्थात् वही ब्रह्मही सर्व प्रपंचका कल्पना करनेवाला है । जैसे और संपूर्ण जगत्की तिसने कल्पन की है । तैसे सर्वज्ञत्वादि धर्मोंवाले ईश्वरकी कल्पनाभी



तिसी जीवने ही की है । अर्थात् ईश्वरभी जीव करके ही कल्पित है । जैसे स्वप्नमें जीव सर्वज्ञत्वादिक गुणों करके विशिष्ट ईश्वरकी कल्पना करके तिसकी उपासनाको कर्ता है और कल्पित उपासनाके कल्पित फलकोभी प्राप्त होता है, तैसे जाग्रतमें भी जीव ईश्वरकी कल्पना करके तिसकी उपासना करके कल्पित फलको प्राप्त होता है । वास्तवसे जीवत्व ईश्वरत्व दोनों धर्म चेतनमें कल्पित हैं । एक चेतनमें धर्मही सत्य है ॥ ६ ॥

अब एक जीववाद और अनेक जीववादको दिखाते हैं:—

एक जीववादी कहता है एकही शरीर सजीव है, बाकीके सब शरीर स्वप्नके शरीरोंकी तरह निर्जीव हैं. इसलिये जीव एकही है नाना जीव नहीं हैं ।

प्रश्न—जैसे एक शरीरमें हिताऽहित प्राप्ति परिहारार्थ चेष्टा प्रतीत होती है तैसे संपूर्ण शरीरोंमें भी हिताऽहित प्राप्ति परिहारार्थ चेष्टा प्रतीत होती है इस-वास्ते ऐसा कथन नहीं बनता है जो एकही शरीर सजीव है और बाकीके शरीर सब निर्जीव हैं ।

उत्तर—जैसे स्वप्नकालमें स्वप्नके द्रष्टाकी दृष्टिसे स्वप्नके कल्पे हुए जीव सब चेष्टावाले प्रतीत होते हैं, परन्तु वास्तवसे वह सब निर्जीव हैं तैसे जाग्रतके द्रष्टा करके कल्पे हुए जीवभी सब चेष्टावाले प्रतीत होते हैं, परन्तु वास्तवसे वह सब निर्जीव हैं । जैसे स्वप्नका कल्पित निद्रा है तैसे जाग्रतका कल्पक अज्ञान है । जैसे जबतक निद्रा नाश नहीं होती है तबतक स्वप्नका सर्व व्यवहार होता है तैसे जबतक आत्मज्ञान करके अज्ञानका नाश नहीं होता है, तबतक जाग्रतका भी सर्व व्यवहार होता है जैसे स्वप्नसे जागा हुआ पुरुष स्वप्नरूप भ्रांति सिद्ध अपर पुरुषकी मुक्तिको दूसरेके प्रति कथन करता है, तैसे जीवकी भ्रांति सिद्ध शुकादिकोंकी मुक्तिको तिसके प्रति शास्त्रबोधन करता है । जैसे स्वप्नमें स्वप्नका द्रष्टा गुरु और ईश्वरकी कल्पना करके उनकी उपासनाको करता है और उनसे विद्या आदिक फलको प्राप्त होता है तैसे जाग्रतका द्रष्टा भी जाग्रतमें गुरु ईश्वरकी कल्पनाको करके उनसे आत्मविद्याको प्राप्त होकर मोक्षको प्राप्त होता है ॥ १ ॥



अब एक जीववादमें दूसरेके मतको दिखाते हैं:—

पूर्व जो एक जीववादीने कहा है, एक शरीर सजीव है अपर शरीर सब निर्जीव हैं ऐसा तिसका कथन ठीक नहीं है क्योंकि वह एक जीव एकही शरीरमें रहता है और शरीरोंमें नहीं रहता है । इस अर्थको सिद्ध करनेवाली कोईभी प्रबल युक्ति नहीं मिलती है और श्रुतियोंमें जीवसे भिन्न ईश्वरको सिद्ध किया है और तिसी ईश्वरकोही जगत्का कर्ता भी कहा है जीवको जगत्का कर्ता नहीं कहा है । किंतु ब्रह्मका प्रतिबिंब रूप हिरण्यगर्भही मुख्य एक जीव है और बिंबरूप ब्रह्मको ईश्वर कहा है, सो जीवसे भिन्न करके माना है, वही हिरण्यगर्भ भौतिक प्रपंचका कर्ता माना है उसीको कारणोपाधिभी कहा है । तिसी हिरण्यगर्भ मुख्य एक जीवके अपर जीव सब प्रतिबिंब रूपभी हैं और जैसे पटपर लिखेहुए चित्रमें मनुष्योंके जो शरीर हैं, तिनपर दिये हुए जो पटाभास हैं उनके समान यह सब जीवभी जीवाभास रूप हैं और वह सब जीवाभास रूपही संसारी जीव हैं । जैसे हिरण्यगर्भका शरीर मुख्य जीव होनेसे सजीव है, तैसे अपर शरीरभी जीवाभास होनेसे सजीव हैं ॥ २ ॥

तीसरे एक जीववादीके मतको दिखाते हैं:—

पूर्व मतमें कहा है कि, बिंबरूप ईश्वर है, तिसका प्रतिबिंबरूप हिरण्यगर्भही एक जीव है, अपर जीव सब तिसका प्रतिबिंब रूप हैं । प्रथम तो प्रतिबिंबका प्रतिबिंब नहीं होसक्ता है, दूसरा हिरण्यगर्भका कल्प २ में भेद है, इससे यह वार्ता नहीं सिद्ध होती है जो किस हिरण्यगर्भका शरीर सजीव है और वही मुख्य जीव है और इसमें कोई निश्चित प्रमाणभी नहीं मिलता है । जो हिरण्यगर्भका शरीर मुख्य जीवसे सजीव है और अपर शरीर जीवाभासरूप जीवाभासोंसे सब सजीव हैं ये क्लिष्ट कल्पना है, किंतु अविद्यामें जो कि चेतनब्रह्मका प्रतिबिंब है सोई जीव है अविद्याके एक होनेसे वह जीवभी एकही है वह एकही जीव भोगके लिये संपूर्ण शरीरोंको आश्रयण करता है, तिसी एक एक जीवके प्रतिबिंबरूपही अपर सब जीव हैं । उन्हीं प्रतिबिंबाभासरूप जीवोंसे अपर शरीर सब जीवाभासरूप हैं और एक जीवात्माको मुख्य अमुख्यरूप करके



जीवपनेकी कल्पना करनी असंगत है और जैसे देवदत्तको अपने एकही शरीरके अवयवरूपी शिरमें सुख भान होता है और पादमें दुःख भान होता है, तैसे एकही जीवको सर्वशरीरोंमें अंगीकार करनेसे देवदत्तके शरीरमें हमको सुख है, यज्ञदत्तके शरीरमें हमको दुःख है । इस प्रकार सर्व शरीरोंमें तिस एकही जीवको सुख दुःखका अनुभव होना चाहिये और होता नहीं है । तथापि शरीरका भेद सुख दुःखके अनुसंधानका साधक है, जैसे प्रथम शरीरमें और उत्तर शरीरमें जीव एक है, तबभी प्रथम शरीरका याने पूर्व जन्मवच्छेद शरीरके सुख दुःखका अनुसंधान होता नहीं तिसके अनुसंधानका साधक शरीरका भेद है तैसेही सब शरीरोंमें जो सुख दुःखका अनुसंधान है, तिसका साधकभी शरीरका भेद है ॥

इस मतमें अनेक शरीरोंमें एकही जीव अंगीकार किया है:—

एक जीववादमें तीन मतोंको दिखादिया है, अब अनेक जीववादमें मतभेदको दिखाते हैं:—

अनेक जीववादके प्रथम मतको दिखाते हैं:—

तद्यो यो देवानां प्रत्यबुध्यत स एव तदभवत् ॥ १ ॥

देवतोंमेंसे जिस २ ने ब्रह्मको जाना सो २ ब्रह्मरूपही होगया । इत्यादि श्रुतियोंमें जीवके भेदसे बद्ध और मुक्तकी व्यवस्था कही है । सो इस रीतिसे एक जीववादमें बद्ध मुक्तकी व्यवस्था बनती नहीं है, क्योंकि श्रुति कहती है देवतोंमेंसे जिसने ब्रह्मका साक्षात्कार किया है वही ब्रह्मरूप हुआ है व जिसने नहीं किया वह ब्रह्मरूप नहीं हुआ । इस श्रुतिने ज्ञानीको मोक्ष और अज्ञानीको बंध कहा है । यदि एकही जीव मानाजावैगा तब यह बंधमोक्षकी व्यवस्था नहीं बनैगी । इस लिये अनेक जीववाद मानना चाहिये, जिस हेतुसे अन्तःकरण अनेक हैं इसी हेतुसे अन्तःकरण उपाधिवाले जीवभी अनेक हैं और अन्तःकरणोंका उपादान कारण जो मूल अज्ञान है वह एक है । वह अज्ञान शुद्ध ब्रह्मकेही आश्रित है और तिसको विषय करता है । तिस अज्ञानकी निवृत्तिका नामही मोक्ष है और वह मूल अज्ञान सांश है, अर्थात् अंशों-



वाला है निरंश नहीं है । और फिर वह अज्ञान अनिर्वचनीय है तिसके अंश भी अनिर्वचनीय हैं । अन्तःकरणरूपी तिस अज्ञानके अंश हैं जिस अन्तःकरणरूपी अज्ञानके अंशमें ज्ञान उत्पन्न होता है उसी अंशकी निवृत्ति होती है, इतर अंशोंकी नहीं होती है ॥ १ ॥

अनेक जीववादमें अब दूसरे मतको दिखाते हैं:-

जीव चेतनका जो कि, अज्ञानसे सम्बन्ध है सोई बंध है और अज्ञानके सम्बन्धके नाशका नामही मुक्ति है, अज्ञानकी निवृत्तिका नाम मुक्ति नहीं है । केवल अज्ञानके सम्बन्धाऽभाव मात्रसेही बंधकी निवृत्ति होसक्ती है । यदि ऐसा नहीं मानोगे तब मूल अज्ञानका विरोधि जो ज्ञान तिसके उदय होनेसे, जैसे अग्निके सम्बन्धसे तूलका पिंड समग्र जलजाता है तैसे ज्ञानके सम्बन्धसे समग्र अज्ञानभी भस्म होजावैगा तब फिर बंध मोक्षकी व्यवस्थाभी नहीं बनेगी । इन पूर्वोक्त युक्तियोंसे जीव नहीं सिद्ध होते हैं, जीव एक नहीं है ॥ २ ॥

अनेक जीववादमें अब तीसरे मतको दिखाते हैं:-

और कोई कहता है "अहमज्ञः ब्रह्म न जानामि" मैं अज्ञहूँ ब्रह्मको मैं नहीं जानताहूँ । इस अनुभवसे यह सिद्ध होता है कि, जीवही अज्ञानका आश्रय है, विषय नहीं है । और शुद्ध ब्रह्म अज्ञानका विषय है, आश्रय नहीं है, और अज्ञानके अंशरूप अन्तःकरण अनंत है, इसलिये 'तिनमि' प्रतिबिम्बरूप जीवभी अनेक हैं । जैसे एकही जाति अनेक व्यक्तियोंमें रहती है, तैसे एकही अज्ञान अनेक जीवोंमें रहता है, जिस अन्तःकरणमें ज्ञानकी उत्पत्ति होती है, ज्ञानकरके तिसी अन्तःकरणकी निवृत्ति होती है । अन्तःकरणकी निवृत्ति होनेपर प्रतिबिम्बकीभी निवृत्ति होजाती है, अर्थात् अपने बिंबमें प्रतिबिम्ब लय होजाता है । प्रतिबिम्बके निवृत्त होनेके समकालमेंही अज्ञान भी तिस उपाधिको त्याग देता है वही मोक्ष है । "जहात्येनां मुक्तभोगामजोऽन्यः" यह श्रुतिभी इसमें प्रमाण है, इस पक्षमें अज्ञानका सम्बन्धही बन्ध है, तिसकी निवृत्ति मोक्ष है ॥ ३ ॥

अनेक जीववादमें अब चतुर्थ मतको दिखाते हैं:-



अविद्या अनेक तदुपाधिक जीवभी अनेक हैं, जिस जीवकी आत्मविद्या-करके अविद्या निवृत्ति होजाती है, वही मोक्ष होजाता है । जिसकी अविद्या निवृत्त नहीं-होती है तिसको बन्ध बनाही रहता है और अविद्याका नाश होनेपर तिसके नाशके संस्कार बाकी बने रहते हैं । इसलिये जीवन्मुक्तिभी बनजाती है । विदेह मुक्तिमें वह संस्कार भी नाश होजाते हैं । इस मतमें अज्ञानकी निवृत्तिका नामही मोक्ष है अज्ञानके असंबन्धका नाम मोक्ष नहीं है, और अज्ञानके अनेक होनेमें प्रत्यक्षही प्रमाण है । क्योंकि प्रत्येक जीवको 'अज्ञोहं' ऐसा होता है और सबमें अज्ञानके अनेक अंश हैं । अज्ञान एक है, इसमें प्रत्यक्ष प्रमाण नहीं देखते हैं, इस लिये अज्ञान एकही है ॥ ४ ॥

प्रश्न—अनेक जीववादमें हम पूछते हैं, एक जीवकी अविद्यासे यह प्रपंच रचा गया है । या संपूर्ण जीवोंकी अविद्यासे यह प्रपंच रचा गया है ?

उत्तर—कोई तो ऐसा कहते हैं, जैसे अनेक तंतुओंसे एक पट रचित है, तैसे सब जीवोंकी संपूर्ण अविद्याका परिणाम प्रपंच है । अथवा संपूर्ण अविद्याका विषय जो ब्रह्म है, तिसका विवर्त प्रपंच है । जैसे एक तंतुके नाश होजानेसे पटका नाश नहीं होता है, तैसे एककी मुक्त होजानेसे तिसकी अविद्याका नाश होनेपरभी तत्साधारण प्रपंचका नाश नहीं होता है । जैसे एक तंतुके नाश कालमें तदनन्तर तंतुओंसे अपर पटकी तरह अपर सर्व जीवोंकी सर्व अविद्यासे साधारण प्रपंच बना रहता है । इस मतमें संपूर्ण जीवोंकी सर्व अविद्याका प्रपंच एक माना है ॥ १ ॥

अब इसी विषयमें दूसरे मतको दिखाते हैं:—

संपूर्ण अविद्याओंका कार्य जो प्रपंच है, सो अविद्याके भेदसे प्रत्येक जीवके प्रति प्रपंच भिन्न २ है और स्व स्व अविद्याकृत गगनादि प्रपंचभी जीव २ का भिन्न २ है । यद्यपि जहांपर एक कालमें बहुतसे पुरुषोंको शुक्तिमें रजतका भ्रम हुआ वहांपर सर्व पुरुषोंके सर्व अज्ञानोंसे एक २ जनकी उत्पत्ति बनती है । इससे तो यह साबित हुआ कि जीव २ के अज्ञानके भेदसे अज्ञानकृत रज-तका भेदभी कहना बनता है । तथापि तहांपर दैवयोगसे एक पुरुषको शुक्तिके



ज्ञान सहित अज्ञान उपादान : रजतका नाश होनेपरभी अपर पुरुषको रजत भ्रम बनाही रहता है । इस हेतुसे वहांपर रजतका भेद अवश्यही मानना पड़ेगा । जैसे शुक्तिके अज्ञानसे शुक्ति रजतका भेद है अर्थात् अपनी २ रजत भिन्न २ शुक्तिके अज्ञानसे जैसे गच्ची हुई है तैसे जीव २ का प्रपंचभी अपना २ भिन्न २ ही रचाहुआ है, किन्तु एक नहीं है । और एक पुरुषसे दूसरा पुरुष वहांपर कहता है कि, शुक्ति रजतमें जो रजत तुमने देखा है वही रजत हमने भी देखा है यह प्रतीतिभी भ्रममात्र है । तैसे जो घट तुमने देखा है सोई घट हमनेभी देखा है यह प्रतीतिभी भ्रममात्र है । इस मतमें संपूर्ण अविद्याओंका कार्य्य प्रपंचको मान करके भी भिन्न २ ही प्रपंचको माना है ॥ २ ॥

अब इसी विषयमें तीसरे मतको दिखाते हैं:-

गगनादि प्रपंच जीवकी अविद्याका परिणाम नहीं है, किन्तु जीवाश्रित जो अविद्या तिस अविद्याके समूहसे भिन्न जो माया सो सर्व जीवोंके साधारण प्रपंचका परिणामी उपादान है, सो माया ईश्वरके आश्रित है और तिस मायाका कार्य्य प्रपंचभी एकही है इसीसे एकत्व प्रतीति सबकी भ्रमरूप एकही है “ माया च अविद्या च मायिनं तु महेश्वरम् ” इस श्रुतिसे अविद्यासे भिन्न ईश्वर आश्रित माया प्रतीत होती है और जीवोंकी अविद्याका आवरण-प्रतीति और शुक्ति रजतादिक प्रातिभासिक विक्षेपमें उपयोग है इस मतमें प्रपंचको ईश्वराश्रित मायाका कार्य्य मानकर सर्व जीवोंका साधारण प्रपंच माना है ॥ ३ ॥

जीवन्मुक्तिका विचार ।

अविद्यामें आवरण विक्षेप दो शक्तियें हैं ब्रह्मज्ञान करके आवरण शक्तिका नाश होता है, विक्षेप शक्तिवान् मूल अज्ञानका नाश नहीं होता है प्रारब्ध कर्मरूप प्रतिबंधकके नाश होनेसे आवरण रहित चेतनसे विक्षेपशक्तिवान् अविद्याका नाश होता है । इस मतमें विक्षेपशक्तिवान् अविद्याकोही अविद्याका लेश माना है । तिस लेशकी निवृत्ति वृत्तिके संस्कारोंके सहित चेतनसे मानी है ॥ १ ॥



और कोई कहता है कि, जैसे लशुनके वासनके धोनेसे भी तिसमें लशुनकी वास रहजाती है तैसे तत्त्वबोधसे अन्तःकरणका उपादानकारण जो अविद्या तिसकी निवृत्ति होनेपरभी अविद्याजन्य देहादिकोंकी स्थितिका कारण कोई वासना विशेष रहजाती है उसीका नाम लेश अविद्या है तिसी लेश अविद्या करके देहादिकोंकी प्रतीति जीवन्मुक्तकी बनी रहती है ॥ २ ॥

और कोई कहता है, जैसे दग्धपटमें स्वकार्य करणकी सामर्थ्य नहीं रहती है तैसे तत्त्वज्ञान करके बाधित दृढकार्य करनेमें असमर्थ जो मूल अविद्या सोई लेश अविद्या कहलाती है ॥ ३ ॥

और कोई कहता है कि, विरोधी साक्षात्कारके उदय होनेसे लेश अविद्याभी नहीं रहती है ब्रह्म साक्षात्कारके उदय मात्रसे कार्यसहित वासनासहित अविद्याकी निवृत्ति होजाती है । जीवन्मुक्तिका बोधक जो शास्त्र सो श्रवण विधिका अर्थवाद मात्र है । जीवन्मुक्तिमें तिसका तात्पर्य नहीं है किन्तु श्रवणकी प्रवृत्तिमें तिसका तात्पर्य है ॥ ४ ॥

प्रश्न—ज्ञानके उदय कालमें और उपाधिके लयकालमें जीवत्वभावसे रहित जो आत्मा है तिसका ईश्वरसे अभेद होता है, अथवा शुद्ध ब्रह्मसे अभेद होता है।

एक जीववादीका तो इसमें यह मत है कि, एकही जीव है और मूल अज्ञानभी एकही है तिस जीवको जिस किसी अन्तःकरणमें ज्ञानको उदय होनेसे कार्यसहित अज्ञानका तिसी क्षणमें बाध होता है, अज्ञानके बाध होनेपर निर्विशेष चैतन्यरूपसे अवस्थानका नामही मुक्ति है । इस मतमें शुद्ध ब्रह्मकी प्राप्तिका नामही मुक्ति है ॥ १ ॥

और जो प्रतिबिम्बकोही जीव ईश्वररूप करके मानता है, तिसका यह मत है । अनेक उपाधियोंमें एकका प्रतिबिम्ब होनेपर जिस उपाधिका नाश होता है तिसका प्रतिबिम्ब अपने बिम्बरूपसे स्थित होजाता है । दूसरे प्रतिबिम्बसे तिसका अभेद होता नहीं किन्तु अपने बिम्बसेही तिसका अभेद होता है । इस मतमेंभी मुक्तपुरुषका शुद्ध ब्रह्मसेही अभेद होता है ॥ २ ॥

अब जीवप्रतिबिम्ब ईश्वरबिम्बवादीके मतसे कहते हैं:—



जैसे अनेक दर्पणोंमें एक मुखका प्रतिबिम्ब होनेपरभी जब कि एक दर्पण नष्ट होजाता है तब तिसका प्रतिबिम्ब बिम्बरूपसे स्थिर होजाता है । मुखमात्र रूपसे स्थित नहीं होता है, किन्तु तिसकालमें अपर दर्पणोंकी समीपतासे मुखके प्रतिबिम्बत्वका अभाव होता नहीं है; तैसे : एक ब्रह्म चेतनका अनेक उपाधियोंमें प्रतिबिम्ब होनेपरभी एक उपाधिमें आत्मज्ञानके उदयकालमें तिस उपाधिका बाध होनेसे तिसके प्रतिबिम्बका सर्वज्ञ सर्वकर्ता, सर्वेश्वर सत्यकामादि गुणोंवाले बिम्बरूपसे तिसका अभेद होजाता है । यद्यपि अविद्याके अभाव होनेसे सत्य कामादि गुण विशिष्टकी प्राप्ति संभव भी नहीं है और ईश्वरका ईश्वरत्व और सत्य कामादि गुणविशिष्टत्व स्वअविद्याकृत नहीं है, किन्तु ब्रह्म पुरुषकी अविद्याकृत है इसलिये सत्य कामादि गुणोंका कथन भी बन जाता है ॥ ३ ॥

चित्तवृत्ती कहती है—हे विवेकाश्रम ! एक वेदांतमें आपने बहुतसे मत कहे हैं और हर एक मतवालोंने जीव ईश्वरका स्वरूप भिन्न २ तरहका माना है और मुक्तिमेंभी कुछ फरक माना है. तब किसका मत ठीक है और किसका ठीक नहीं है और किसके मतमें विश्वास करनेसे कल्याण होता है ? तब विवेकाश्रम कहता है, हे चित्तवृत्ते ! सबकेही मत ठीक हैं, क्योंकि सबका तात्पर्य आत्मबोधमें है अपनेको ब्रह्मरूप निश्चय करनेसे पुरुषका कल्याण होता है । सो सबका तात्पर्य जीवकोही ब्रह्मरूप कथन करनेमें है, किसी मतसे तुम अपनेको ब्रह्मरूप निश्चय करलेवो सो कहाभी है:—

**यया यया भवेत्पुंसां व्युत्पत्तिः प्रत्यगात्मानि ।**

**सा सैव प्रक्रिया साध्वी ज्ञेया सर्वात्मना बुधैः ॥ १ ॥**

जिस रीतिसे पुरुषोंको प्रत्यगात्माका बोध हो वही साध्वी प्रक्रिया तिसके अर्थ बुद्धिमानोंको जानने योग्य है ॥ १ ॥

हे चित्तवृत्ते ! पूर्वोक्त सर्वमतोंका तात्पर्य अद्वैत आत्माके बोधमें है, वह बोध किसी रीतिसे हो वही रीति उत्तम है । बिना अद्वैत बोधके कदापि मुक्ति नहीं होती है । और जितने भेदवादी मत हैं, यह सब बंधनमें फँसाने वाले हैं, छुड़ाने वाले नहीं हैं । इस लिये भेदवादियोंका संगभी मोक्षका विरोधी है ।



मोक्षस्य नहि वासोऽस्ति न ग्रामान्तरमेव वा ।

अज्ञानहृदयग्रन्थिनाशो मोक्ष इति स्मृतः ॥ १ ॥

किसी देशमें मोक्षका वास नहीं है, न किसी ग्रामके भीतर मोक्षका वास है, किन्तु हृदयमें जो अज्ञानकी ग्रन्थि है तिसके नाशका नामही मोक्ष है ॥ १ ॥

अनात्मभूते देहादावात्मबुद्धिस्तु देहिनाम् ।

साऽविद्या तत्कृतो बन्धस्तन्नाशो मोक्ष उच्यते ॥ २ ॥

अनात्मरूप जो देहादिक हैं, उनमें जो जीवोंकी आत्मबुद्धि है उसीका नाम अविद्या है तिस अविद्याकृतही बन्ध है, तिसके नाशका नाम मोक्ष है ॥ २ ॥

कामानां हृदये वासः संसार इति कीर्तितः ।

तेषां सर्वात्मना नाशो मोक्ष उक्तो मनीषिभिः ॥

कामनाओंका जो हृदयमें निवास है तिसका नाम संसार है । उन कामनाओंका जो सर्वरूपसे नाश होजाना है, तिसीका नाम मोक्ष है ॥ ३ ॥

हे चित्तवृत्ते ! और सब मतोंवालोंकी मुक्ति अनित्य है, क्योंकि, वह सब मोक्षावस्थामें भी भेद मानते हैं और लोकांतरकी प्राप्तिको वह मोक्ष मानते हैं । इससे उनकी मुक्ति वेदविरुद्ध भी है और अनित्य भी है और वेदमें कहीं भी मुक्तका पुनरागमन नहीं लिखा है सो दिखाते हैं । व्याससूत्रम्:—

अनावृत्तिः शब्दादनावृत्तिः शब्दात् ॥ १ ॥

श्रुतिमें मुक्तकी अनावृत्ति कही है “नच पुनरावर्त्तते नच पुनरावर्त्तते”॥ मुक्तहुवा पुरुष फिर हठकरके संसारमें नहीं आताहै, फिर हठकरके संसारमें नहीं आता है ॥ १ ॥ गीतायामपि—

यद्गत्वा न निवर्त्तते तद्धाम परमं मम ।

जिस पदको प्राप्त होकर फिर लौटकर नहीं आता है, वही मेरा परम स्वरूप है । सांख्यसूत्रम्:—

न मुक्तस्य पुनर्बन्धयोगोपि अनावृत्तिश्रुतेः ।



मुक्त पुरुषको फिर बंधका सम्बन्ध नहीं होता है, क्योंकि श्रुतियोंमें अनावृत्ति शब्द श्रवण किया है ॥

**यदा सर्वे प्रभिद्यन्ते हृदयस्येह ग्रन्थयः ।**

**अथ मर्त्योऽमृतो भवत्येतावदनुशासनम् ॥ १ ॥**

जिस कालमें विद्वान्के हृदयकी ग्रन्थियाँ सब भेदन होजाती हैं, इससे अनंतर वह अमृत अर्थात् मोक्ष होजाता है, यही वेदका अनुशासन है ॥ १ ॥

**ज्ञात्वा देवं सर्वपाशापहानिः**

**क्षीणैः क्लेशैर्जन्ममृत्युप्रहाणिः ॥ १ ॥**

परब्रह्मको जानकर संपूर्ण पाशोंसे छूट जाता है, अविद्या आदिक क्लेशोंके नाश होनेसे जन्म मरणसे भी छूट जाता है ॥ १ ॥

हे चित्तवृत्ते ! मुक्त पुरुषका पुनरागमन किसीप्रकारसे भी नहीं होता है, क्योंकि अनेक श्रुतियें इसमें प्रमाण हैं । उनमेंसे कुछ पीछे दिखाई भी हैं, अब युक्तिसे भी दिखाते हैं । मुक्त होनेपर कोई कर्मोंका संस्कार बाकी रहता है या नहीं रहता है, यदि कहो रहता है; तब मुक्त न हुआ, क्योंकि मुक्त नाम कर्मबन्धनसे छूटजानेका है, जिसके ज्ञानरूपी अग्नि करके संपूर्ण कर्मोंका नाश होजाय वही मुक्त कहाता है । जिसका कोई एक कर्म शेष रहजाय वह मुक्त नहीं कहाता है, क्योंकि जन्मका हेतु तो कर्म है, वह तो तिसका शेष बैठा है, तब मुक्त कैसे होसक्ता है, किन्तु कदापि नहीं होसक्ता है, यदि कहो मुक्त पुरुषका कोई भी कर्म शेष नहीं रहता है, अर्थात् कोई भी कर्मोंका संस्कार नहीं रहता है, तब फिर तिसका पुनरागमन नहीं बनता है । क्योंकि जन्मका हेतु जो कर्मोंका संस्कार वह तो तिसके बैठे हैं, फिर मुक्त कैसे होसक्ता है किन्तु कदापि नहीं होसक्ता है ।

चित्तवृत्ति कहती है हे धिवेकाश्रम ! आपने पीछे आत्माको प्रकाशरूप कहा है और अज्ञानको तमरूप करके कहा है । जैसे प्रकाशरूप सूर्यमें तमरूप अंधकार किसी प्रकारसेभी नहीं रहसक्ता है, तैसे प्रकाश स्वरूप चेतनमें भी अज्ञान नहीं रहसक्ता है । तब फिर चेतनके आश्रित होकर कैसे अज्ञान



रहता है मेरे इस संशयको तुम दूर करो । वैराग्याश्रम कहते हैं हे चित्तवृत्ते ! यह शंका भेदवादियोंकी है, जो भेदवादी ऐसी शंकाको करते हैं, उनसे हम पूछते हैं, ईश्वरको तो वहभी प्रकाशस्वरूप मानते हैं और जगत्को तमरूप करके मानते हैं । प्रकाशस्वरूप ईश्वरमें तमरूप जगत् कैसे रहसक्ता है ? फिर प्रकृतिको वह जड मानते हैं, जो जड होता है वही तमरूपभी होता है, वह प्रकृति तिस व्यापक चेतनमें कैसे उनके मतमें रहती है ? फिर शुद्ध ईश्वरमें वह इच्छादिक गुणोंको मानते हैं, शुद्धमें वह इच्छा आदिक गुण कैसे रहते हैं ? यदि रहेंगे तब तिसकी शुद्धता न रहेगी और जीवके साथ गुणों करके तुल्यताभी होजायगी । क्योंकि जीवभी इच्छा आदिक गुणोंवाला है, फिर व्यापक प्रकाश स्वरूप चेतनमें अन्वकाररूपी रात्रि कैसे रहती है ? यदि कहो तिस ईश्वरमें प्रकृति और जगत् तथा रात्रि नहीं रहती है तब ईश्वर व्यापक सिद्ध नहीं होगा फिर उन भेदवादियोंका आत्माभी चेतन है, शुद्ध है क्योंकि जो चेतन होता है, वह शुद्धभी होता है तब फिर जिस कालमें तिसमें एक वस्तुका ज्ञान रहता है तिसकालमें इतर वस्तुओंका अज्ञानभी रहता है और ब्रह्मांडके अन्तर्वर्ति करोड़ों पदार्थोंका अज्ञान सदैवकालमें तिसमें बना रहता है और यह तो आप कहही नहीं सक्ते हैं जो उसमें संपूर्ण पदार्थोंका ज्ञानही बना रहता है यदि ऐसे कहोगे तब तुमको सर्वज्ञ होना चाहिये, सो तो नहीं है इसीसे सिद्ध होता है कि तुम्हारे आत्मामें अनंत पदार्थोंका अज्ञान बैठा है, वह फिर कैसे रहता है ? और यदि कहो वह अज्ञान इस बाहरके तमकी तरह नहीं है तब हमारा अज्ञान भी बाहरी तमकी तरह नहीं है । इससे विलक्षण है । जैसे तुम्हारा अज्ञान तुम्हारे चेतनमें रहता है, तैसे हमारा अज्ञानभी चेतनकेही आश्रित रहता है । यदि कहो हमारा आत्मा शुद्ध नहीं, तब हम पूछते हैं कि, तुम्हारे आत्माको अशुद्ध किसने किया है ? एक पदार्थ जो शुद्ध होता है सो दूसरे पदार्थके सम्बन्धसे अशुद्ध होजाता है, जैसे शुद्ध जल मलके सम्बन्धसे या किसी और दुर्गन्धिवाले पदार्थके सम्बन्धसे अशुद्ध होसक्ता है क्योंकि वह दोनों सावयव पदार्थ हैं, आत्मा निरवयव निराकार तिसके साथ दूसरे मलिन पदार्थका सम्बन्धही किसी प्रकारसे नहीं बनता है । तब वह अशुद्ध कैसे



होगया ? सावयवका निरवयवके साथ संयोग या समवाय कोईभी सम्बन्ध नहीं बनता है, क्योंकि संयोगसम्बन्ध सावयव पदार्थोंकाही होता है सावयव निरवयवका संयोगसम्बन्ध किसी प्रकारसेभी नहीं होता है । फिर कार्यकारणका समवाय सम्बन्ध होता है, सो चेतन किसीभी जडकार्यका उपादानकारण नहीं है और जड चेतनका कोई सम्बन्ध भी माना नहीं है, तब कैसे तुम्हारा आत्मा अशुद्ध होगया । यदि कहो कर्मोंके संस्कार तिसमें रहते हैं इसीसे वह अशुद्ध होगया है, सोभी नहीं । क्योंकि बिना शरीरके केवल आत्मा कर्म कर्ताही नहीं है और लोकमेंभी शरीरकोही कर्म करते सब कोई देखता है, आत्माको किसीने नहीं देखा और शरीरके किये हुए कर्म आत्माको लगभी नहीं सक्ते हैं । क्योंकि ऐसा नियम है । यज्ञदत्तका कर्म देवदत्तको नहीं लगसक्ता है । यदि कहो शरीरके साथ आत्माका संबन्ध होनेसे शरीरकरके करे हुए कर्म आत्मामें चलेजाते हैं, सोभी नहीं क्योंकि शरीरके साथ संयोगादि संबन्ध निरवयव चेतनके बनतेही नहीं हैं । यदि कहो कल्पित सम्बन्ध मानेंगे तब तुम्हारा मतही जाता रहेगा और फिर जैसे कल्पित संबन्ध शरीरका आत्माके साथ मानते हो ऐसेही तुमको कल्पित संबन्ध अज्ञानकाभी मानना पड़ेगा । यदि कहो आत्मा अशुद्ध नहीं है, भ्रांति करके अपनेको अशुद्ध मानता है तब उसी भ्रांतिको हम अज्ञान कहते हैं, फिर शुद्धको भ्रांति कैसे होगई । और तिस भ्रांतिका स्वरूप क्या है ? यदि कहो वह भ्रांति अनादि है और कुछ कही नहीं जाती है, तब फिर उसीको अनादि अनिर्वचनीय अज्ञान क्यों नहीं तुम मान लेतेहो ? यदि प्रकाशस्वरूप आत्मा अज्ञानका विरोधी होता तब तुम्हारे आत्मामें अनेक पदार्थोंका अज्ञान और भ्रान्ति कैसे रहती ? और रहती है इसीसे सिद्ध होता है आत्मा अज्ञानका विरोधी नहीं है । जैसे जीवात्मा अज्ञानका विरोधी नहीं है, तैसे ईश्वरात्माभी अज्ञानका विरोधी नहीं है । क्योंकि समसत्ताक पदार्थ परस्पर विरोधी होते हैं, विषम सत्ताक पदार्थ परस्पर विरोधी नहीं होते हैं । जैसे एक अधिकरणमें समसत्तावाले अर्थात् व्यावहारिक सत्तावाले घट पट दो पदार्थ नहीं रहसक्ते हैं, जिस जगह-पर घट रक्खा रहेगा, उसी जगहमें पट नहीं रक्खा जाता है, किन्तु उस



जगहसे दूसरी जगहमें पट रक्खा जावैगा, परन्तु विषम सत्तावाले दो पदार्थ एकही जगहमें रह जाते हैं जैसे व्यावहारिक शुक्तिमें प्रातिभासिक रजत रहती है शुक्तिकी व्यावहारिक सत्ता है, रजतकी प्रातिभासिक सत्ता है फिर जैसे व्यावहारिक अन्तःकरणमें प्रातिभासिक स्वप्नके पदार्थ रहते हैं, तैसेही पारमार्थिक सत्ता चेतनकी है प्रातिभासिक सत्ता अज्ञानकी है, वह भी चेतनमें रहसक्ता है । क्योंकि चेतन अज्ञानका साधक है, बाधक नहीं है । जैसे सामान्य अग्नि सब काष्ठोंमें रहती है, परन्तु काष्ठका विरोधी नहीं है, अर्थात् काष्ठको जलाती नहीं है, किंतु विशेष अग्नि जोकि प्रज्वलित हो रही है वही काष्ठोंकी विरोधी है, तथा काष्ठोंको जला देती है । तैसे सामान्य चेतनभी किसीका विरोधी नहीं है, किंतु वृत्ति प्रतिबिंबित जो विशेष चेतन है, वही अज्ञानका विरोधी है अर्थात् अज्ञानका नाशक है । हे चित्तवृत्ते ! इस रीतिसे चेतनमें अज्ञान रहता है वह अज्ञानभी कल्पितही है केवल चेतनही नित्य है । और सदैवकाल एक रस अपनी महिमामें ज्योंका त्यों स्थित रहता है । चित्तवृत्ति कहती है हे भ्रातः ! तुम्हारी कृपादृष्टिसे और तुम्हारे अमृतरूपी वचनोंको सुनकर मैं कृतार्थ होगईहूं । अब मेरेको कुछभी संदेह नहीं रहा है मैंने आपकी दयादृष्टिसे अपने आत्माको जान लिया है । ॐ शान्तिः शान्तिः शान्तिः ॥

## दोहा ।

संमत एक अरु नव पुनि, पंचहि नव पुनि आन ।

सिंह मास तिथि एकादशी, पूर्ण ग्रन्थ यह जान ॥ १ ॥

इति श्रीस्वामिहंसदासशिष्येण स्वामिपरमानन्दसमाख्याधरेण विरचिते

ज्ञानवैराग्यप्रकाशनामकग्रन्थे ज्ञाननिरूपणं नाम

द्वितीयः किरणः ॥ २ ॥

॥ समाप्तोऽयं ग्रन्थः ॥



# विक्रय्यपुस्तक ( वेदान्तग्रन्थ-नामा )

नाम.

कि. रु. अ.

अनुभवप्रकाश—( वेदांत ) योगेश्वर श्री १०८ वनानाथजीकृत मारवाडी भाषा इसमें—गुरुकी महिमा, योगीकी प्रशंसा, सन्तोंका प्रभाव, मनकी चेतावनी, वेदान्तके पद, तत्त्वमस्यादि वाक्योंका सार, आसावरी, सोरठ, वसन्त, गूजरी आदि अनेक रागोंमें वर्णन किया है.	....	....	....	....	०—
अमिलाखसागर—भाषामें स्वामी अमिलाखदास उदासी कृत । इसमें वन्दनविचार, ग्रन्थविचार, मार्गविचार, भजनविचार, जडब्रह्म- विचार, चैतन्यब्रह्मविचार 'निराकारब्रह्मविचार, मिथ्याब्रह्मविचार, अहंब्रह्मविचार, ब्रह्मविचार, वर्तमान ब्रह्मविचारादि विषय अच्छी- रीतिसे वर्णित हैं	....	....	....	....	१—
अध्यात्मप्रकाश—श्रीशुकदेवजीप्रणीत—कवित्त, दोहे, सोरठे, छन्द, चौपाई इत्यादिमें वेदान्तका अपूर्व ग्रन्थ है	....	....	....	....	०—३
अमृतधारा—वेदान्त भाषाछन्दोंमें भगवानदास निरंजनीकृत वेदान्तकी प्रक्रिया छन्दोंमें लिखीगई है	....	....	....	....	०—१
आत्मपुराण—भाषामें दशोपनिषद्का भावार्थ श्रीमत्परमहंस परिव्राज- काचार्य चिद्धनानन्द स्वामीकृत	....	....	....	....	१२—
आनन्दामृतवर्षिणी—आनन्दगिरि स्वामिकृत—गीताके कठिन शब्दोंका प्रतिपादन अर्थात् यह वेदांतका मूल है.	....	....	....	....	०—१
एकादशस्कन्ध—भाषामें चतुर्दासजी कृत भागवतके एकादशस्कन्धकी वेदान्त रसमय कथा सुगम रीतिसे वर्णित है	....	....	....	....	०—१
गर्भगीताभाषा—श्रीकृष्णार्जुनसंवाद अत्यन्त स्पष्टरीतिसे लिखा गया है	....	....	....	....	०—१
गुप्तनादभाषा—मिसेस एनीविसेण्टकृत—फ्रिमेशन थियोसोफी मैरवी इत्यादिका सार	....	....	....	....	०—१



